
जनरेशन गॅप 


जाण्टे - नेण्टे हो एक नातें - संबंध . अनेक नातें - संबंधांतलो एक . कोणाक 
चुकना असो . दोन पिराये गटांच्या कोश्टकांतल्यान तो निर्माण जाला . 

एक पिळगी दुसरे पिळगेक जल्माक घालता . दोनय पिळग्यांतले लोक 
आपापले पिरायेच्या एका थारावीक मोडणार पावता . तेन्ना जाण्टे - नेण्टे हो संबंध 
आपसुकीच निर्माण जाता . एक पिळगी साठी हुपून निवृत्तिकडेन पावता . जाण्टी 
जाता . तिचे फाटली दुसरी पिळगी , तिसी हुपून , कार्यक्षम जाता . नेण्टी जाता . 
मुंवानूय जाता . दोन पिळग्यांमदीं एक रगत आसले , तरी एक मत आसना . एक 
वृत्ती आसना . एक क्षमता आसना . एक भुमिका आसना . एकामेकाक तेंकिल्ली , 
पूण एकामेकांत पुरायपणान भरसूंक नाशिल्ली ती दोन विश्वां आसता . 

अद्वैती कुटुंब वेवस्थेतल्या ह्या द्वैती संबंधांक ' जनरेशन गॅप ' म्हणटात . हो गॅप 
आसा वैश्वीक आनी चिरंतरी . तो सगळेकडेन आनी सगळ्या काळांत आसा . 
फुडाराकय तो आसतलो . सैमीक निर्मितिंची पिराय व्हड . त्यो गीन ना जायना . 
काय तर केन्नाच जायना . जनरेशन गॅप ही तातुंतली एक . 

पिरायेच्या संदर्भातल्यान जनरेशन गॅप येता . काल नेण्टे आशिल्ले आयज 
जाण्टे जाता . जाण्टे जाल्ले बॅकस्टेज घेता . काल भुरगे आशिल्ले आयज नेण्टे जाता . 
फ्रंटस्टेजीर बसता . तेय जाण्टे जातकीर तांची सुवात तांचे फाटले नेण्टे घेता . हे चक्र 
ध्रुवत आसलें तरी , ताच्या दर एक भोंवतड्या कणकणी एकेक जनरेशन गॅप पडत 
रावता . 

जनरेशन गॅप एक आयामी , पिराय - आयामी , घडणूक न्ही . ती भोव आयामी . 
तिका शाररीक , मानसीक , बौध्दीक , भौतीक अशे जायते आयाम येवन मेळटा . ह्या 

आयामांचो आनी पिरायेचो लागिंचो संबंध उरलो , तरी बऱ्याच वेळा पिरायेची शीम 
हुपून हे आयाम सक्षम जाल्ले दिसता . ताकालागून पिराय जाली की निवृत्ती जाली 
अशें जायना . जाण्टो जालो की सोंपलो अशें जायना . दोनूय पिळग्यांचे अस्तित्व 
उरता . तें वांगडा उरता . वांगडा चलता . आपापले विचार घेवन , वृत्ती - प्रवृत्ती घेवन , 
दोन पिरायेच्यो दोन पिळग्यो , दोन भुमिकांच्यो दोन वृत्ती एक जावंक पावना . 
एकरूप जावंक सोदिना . तेखातीर दोनय अस्तित्वां आपणामदीं अंतर दवरून 
वावुरता . पिळग्यांमदलें अंतर ते हें . 

अंतर उरप ही सैमीक गजाल . अंतर मानून घेवप ही मानवी गजाल . जेन्ना 
मानव ती मानून घेना तेन्ना मतभेद जाता . तेन्ना जनरेशन गॅप निखटो गॅप उरना . 
तो भेद जाता . म्हणून जनरेशन गॅप हे उतर , जनरेशन - मतभेद ह्याच अर्थान चड 
घोळणुकेंत उरला . जेन्ना जनरेशन गॅपाचो कसलोय उल्लेख येता तेन्ना तो मतभेदाक 
धरून येता . 

जनरेशन गॅप मतभेद घेवन येता हे सगळ्यांक मान्य आसा . मतभेद खंयच्या 
जनरेशनाक लागून जाता ? नेण्ट्या काय जाण्ट्या ? हाचेर एकमत जायना . नेण्ट्यांक 
दिसता तो जाण्ट्यांक लागून जाता . जाण्ट्यांक ताच्या उरफाटे दिसता . नेण्ट्यांक 
दिसता , जाण्ट्यांनी एक्झीट घेवंची . मदीं लुडबूड करची न्ही . जाण्ट्यांक दिसता , 
आमी अणभवी . आमचेकडेन दिवपासारकें जायतें आसा . तें किंकोत करचें न्ही . 
जुनें तें सगळेच भांगर न्ही , आनी जुनें तें सगळेच निकामीय न्ही . नवें तें सगळेच 
ग्रेट न्ही . आनी नवें म्हणजे बी आनी भात नाशिल्ली मळणीय न्ही . नेमके हेच 
दोनयकडसून समजून घेवप जायना . तातुंतल्यान गैरसमज जाता . ते मतभेदाक वाट 
करून दिता . 

जनरेशन गॅप , मतभेदाक घेवन , जेन्ना आवय - बापूय आनी भुरग्यांमदीं उबो 
रावता , तेन्ना तो , संघर्शाक लागीं जाता . जितकें नातें लागिचे तितको चड जनरेशन 
गॅपाचो हुलोप . तितको चड संघर्श खर . हे अशें समिकरण म्हणून घरांत जनरेशन 
गॅप चड़ जाणवता . हांगा तो संबंधितांक डायरेक्ट अफेक्ट जाता . 

कोणाक लागून संघर्श निर्माण जाता हे सांगप तशें कठीण . कोणाचेर आरोप 
थारावप त्याय परस कठीण . कांयकडेन , कांयजाण , कांयवेळार , कांय संदर्भात 
चुकता . सगळेच सदांकाळ चुकता वा चुकना अशेंय ना . दोनय वशयां केन्ना चुकप 
जाता . केन्ना चुकप जायना . कोण एकलो जेन्ना चुकता , तेन्ना दुसरो चुकनासतना 
ताका खेंपता . आदी आपुणूय एकदां चुकिल्लो . फुडाराकय एकदां चुकू येता , हे 
खबर आसुनूय खेंपता . कोणूच कोणाक माफ करूंक सोदिना . कोणूच कोणाक 

समजून घेवपाक रावना . केन्ना कसल्या फायद्या - तोट्याखातीर , तर केन्ना फकत 
इगोक पोशावपाखातीर . 

नेण्ट्यां - जाण्ट्यांच्या ह्या झुजांत नेण्ट्यांच्या मानान जाण्टे चड शेणटात . ' बळी 
तो कान पिळी ' ह्या न्यायान बळिश्ट नेण्टे दुर्बळ जाण्ट्यांक हरयता . तहांतय आनी 
युध्दांतय . नेण्ट्यांची चलती आनी जाण्ट्यांची थांबती अवस्था जाल्ल्यान , झुजाची 
सुत्रां नेण्ट्यांच्या हातांत उरता . 

हाचो फायदो नेण्ट्यांक मेळटा . तेय तो मेळटा तितको घेतात . युध्दांत आनी 
प्रेमांत कितेंय माफ आसता हे भावनेन घेतात . तो घेतना सारासार विचार करपाचे 
कश्ट ते घेनात . लॉजिकाकडेन दुर्लक्षच करतात म्हणल्यार उपकारता . जाण्ट्यांच्या 
अखेरच्या पर्वांत , तांकां जो मनस्ताप भोगता , तातुंतलो बरोचसो हे युध्दनितीन 
दिल्लो आसता . एका बळिश्टान एका दुर्बळाची , अन्यायी युध्दनिती वापरून केल्ली 
हार , हो ह्या झुजाचो निकाल तांकां हारीपरस चड कश्टयता . 

भुरगें जल्माक येयत सावन तें आपणाल्या पांयार उबें राव म्हणसर , दर दिसा , 
दर राती आनी दर अवस्थेत ताका आवय - बापायचो आधाराचो हात मेळटा . एक 
कर्तव्य म्हणूनच न्हय तर एक उमेद म्हणूनय तो दिवप जाता . तो दितना आवय 
बापूय रात म्हणून पळयना . दीस म्हणून पळयना . स्वताच्या सुखा - दुख्खाची पर्वा 
करिना . आवडी - निवडिची याद दवरिना . त्या दिसांनी आवय - बापायक आपलें 
स्वतंत्र अस्तित्व व्हडलेशें नासताच . ती पुरायपणान जाता भुरगेंमय . भुरग्यांची 
भुरग्यांखातीर . भुरग्यांक आपले सर्वस्व मानून , तांकां आपलें सर्वस्व अर्पून , सर्वस्व 
तांचेर उधळावपाची त्यागी वृत्ती आनीक खंयच्या नाते संबंधांत पळोवंक मेळना . 

ही काणी हांगा सोंपना . नेण्टी आपल्या पांयार उबी रावपाइतकी समर्थ जाले 
उप्रांतय , तांच्या फुडाराखातीर आवय - बापूय कश्टता . तेखातीर कसलीय तडजोड 
करपाची तयारी दवरता . भुरग्यांचो करियर सुरू जालो म्हणटकीर , खरे म्हणजे , 
आवय - बापायचो भुरग्यांखातीरचो रोल सोपूंक जाय आसलो . बरेच आवय - बापूय 
तो सोंपयना . आनी बांच भुरग्यांक तो सोपयल्लो नाकाय . 

जाण्टेपणांत बऱ्याच जाणांचे पूत घराकडेन नासता . ते आसता आपल्या देस 
परदेसांत आपल्या करियराफाटल्यान . हे वय जाण्ट्यांच्या विसवाचें . मानसीक 
थाकाय घेवपाचें . नातरांवांगडा नातरां एदें ल्हान जावपाचें . आपल्या रगताच्या 
मनशांमदीं दीस सारपाचें . खूप ओड लागता अशा वेळार आपणाल्या लागिच्यांची . 
पूण भुरग्यांच्या करियराक बाधा येतली म्हणून , जायते आवय - बापूय आपल्यो 
इत्सा भितरल्या भितर दामून दवरून जियेतात . त्यो केन्ना पुता - सुनांच्या दोळ्याक 
दिसच्यो न्ही म्हणून जतनाय घेतात . 

जाण्टे आपले परीन नेण्ट्यांक समजून घेवपाचो यत्न करतात . नेण्टेय तो 
तसोच करतात व्हय ? करतात तर जाण्ट्यांचे प्रमाण कितकें ? नेण्ट्यांचें कितकें ? 
अशें कित्याक ? 

नेण्ट्यांचो स्वताचो संसार सुरू जाता तेन्ना नेण्टे आपल्या संसारांत गुल्ल जाता . 
हातूंत गैर कांय ना . करियराखातीर घरापसून , घरच्यांपसून पयस वचून रावचे 
पडटा . ताका इलाज ना . भुरग्यांच्या कल्याणाखातीर आवय - बापूय ते समजून घेता . 
तशें समजून घेवप तांकां नवीन ना . तें ताणें हाउँपयलींय समजून घेतला . सोसूनय 
घेतला . जाण्टेल्यां आवय - बापायखातीर खंयच्याय सद्गुणी पुतान करियर सोडून 
घरा येता म्हण सांगले तर , खंयचोय आवय - बापूय ताका नाका म्हणटलो . 
आपणाखातीर पुताच्या करियराक आनी फुडाराक बाधा आयिल्ले तांकां मनापसून 
आवडचेंना . करियर सांबाळूनय वर्मांतल्यान एक दोन फोल्गां - भोंवडी भुरगीं 
करतात . एका वर्सा फोल्ग मारिनासतना तो वेळ आवय- बापायलागीं सारपाचो 
विचार कितलिशी भुरगीं करीत हो संशोधनाचो विशय आसा . 

पूण अशी काय अडचण नासतना , जाण्ट्यांकडेन भुरग्यांकडसून दुर्लक्ष जाता 
ही वस्तुस्थिती न्हयकारूंक जावंचिना . ही अडचण जायना . ती बेपर्वाय जाता . 
जाण्टेले ही आउटडेटेड वस्त . निकामी . दखल घेवपाइतकें निकामी वस्तीक म्हत्व 
उरना ही भावना थंय दिसता . जाण्टेल्यांक टेकन फॉर ग्रांटेड तेखातीर वागणूक 
दिवप जाता . 

कांय जाणांक जाण्टेले हे तांच्या मॉडर्न , सिविलायज्ड संसारांतले आउटडेटेड , 
अनसिविलायज्ड घटक दिसता . तांकां ' आडखळ ' समजून तांकां ' कुशीक ' सारप 
जाता . जाण्टेले हे आदल्या काळांतले जाल्ल्यान तांकां नव्या काळांतल्यो कांय 
गजाली कळना आसत . ह्या एद्याशाच गुन्यावांक लागून तांकां एदी व्हडली ख्यास्त ? 
तीय तांच्याच पोटांत जल्म घेतिल्ल्यांकडसून ? हाडाची काडां करूंन आनी रगताचें 
उदक शिंपून वयर काडिल्ल्या नेण्ट्यांकडसून ? 

भुरगेपणांत आनी जाण्टेपणांत एक साम्य आसता . दोगय दुर्बळ आसता . 
दोगय परावलंबी आसता . दोगांचेय हात - पाय लटपट्टा . दोगांकय सबळाचो आधार 
लागता . भुरगेपणांत तो आधार जाण्ट्यांकडसून मेळटा . मागनासतना मेळटा . तसो 
जाण्टेपणांत तो मेळूक जाय . मेळटा ? मागून तरी मेळटा ? उमेदीन जाण्टेले 
नेण्ट्यांचो पांगुळगाडो ओडून तांकां पावली मारूंक शिकयता . जाण्टेल्यांचे हातांतले 
बडयेची लज कितक्या नेण्टेल्यांक दिसना ? भलायकेच्यो कटकटी दोगांकय आसता . 
भुरग्यांच्या वायटावेळार आवय - बापूय रात - दीस खपून कश्टता . आवय - बापायचे 
वायट भुरग्यांच्या सुखा आड आयिल्लें संकश्ट कित्याक जाता ? ज्या आवय 

बापायन आपले सर्वस्व भुरग्यांचेर उधळले , त्या आवय - बापायक पोसपाचे बंधन 
घालपी कायदो सरकाराक कित्याक करचो पडटा ? 

जाण्टो ही नेण्ट्याखातीरची अॅलर्जी जावंक लागल्या कांय अशी भिरांत 
दिसपाक लागल्या . हालिंसरा एके पळोवणेत हे भिरांतिची सुलूस दाखयल्या . 
आधुनीक काळांत भुरग्यांक आवय - बापायच्यो चडशो गजाली करूंक नाका जाल्या . 
इतकेमेरेन की आवय - बापायचो धंदो - वेवसाय भुरग्यांचो नावडिचो विशय जाला . 
एका काळार आवय - बापायची विद्या मुखार व्हरपांत भुरगी आपले कर्तव्य 
समजताली . गवयाची भुरगीं गवय जावपांत खोशी मानताली . कलाकाराची 
कलाकार , शिक्षकाची शिक्षक , पसरकाराचीं पसरकार , आदोगादाची आदोगाद 
आनी दोतोराची दोतोर जावपाचीं यत्न करताली . यत्न सफळ जालोना तर नाखोशी 
जाताली . आयज ती परिस्थिती उरूंक ना . भुरग्यांनी ती दवरूंक ना . आवय - बापूय 
दोतोर आसल्यार , आपूण दोतोर तितको जावंचो ना इतकेमेरेन ताणी मजल 
मारल्या . 

धंदो - वेवसाय ही दर एकल्याची मर्जी . तो थारयतना तो करतल्याक पुराय 
स्वातंत्र्य मेळचे . ह्या आधुनीक वैयक्तीक मानस शास्त्राक धरून भुरग्यांक आपलो 
धंदो - वेवसाय थारावपाचो पुराय हक्क आसा . ताणें दोतोरकी आवडना आसत तर 
ती ना स्विकारपाचे पुराय स्वातंत्र्य घेवंचें . पूण आवय - बापायचो वेवसाय म्हणून 
करपाक नाका ही वृत्ती थंय आसूंक फावना . दुर्दैवान ती थंय दिश्टी पडटा . 
कांयजाणांनी ती उक्तेपणान उलोवन दाखयल्या . 


भोवतेक लेखकांची भुरगी लेखनाचे वाटेक वचूंक ना . हाच्या फाटलो गूट 
कोणेन तरी सोदून काडूंक जाय . 


नेण्टेल्यांच्या भुरगेपणांत जाण्टेल्यांनी कितें सोंसलें हाची तांकां कल्पना 
नाशिल्ल्यान , तांकां जाण्टेल्यांच्या त्यागाची आयडिया ना असो तर्क आसा . हो तर्क 
बरोबर दिसना . भुरग्यांखातीर कितें आनी कितकें सोंसचे पडटा हाचो नेण्टेल्यांनी , 
आपल्या स्वताच्या भुरग्यांच्या संगोपनांत , अणभव घेतला . तांच्या भुरग्यांच्या रूपान 
तांचेमुखार हो जितो जागतो अणभव ते दीस - रात घेतात . म्हणटकीर कल्पना ना 
म्हणूंक जायना . ती आसूनय ते अशे वागतात . आवय - बापायन आपलो ' रोल ' 
करप आनी विसरून वचप . भुरग्यांकडसून कसली अपेक्षा धरप ना . तेय आपल्या 

भुरग्यांकडसून ती धरचेना . हे निरपेक्षी तत्वगिन्यान नेण्ट्यांच्या तकलेंत बी घोळटा 
काय ? शक्यताय आसा . ' वापरात आनी उडयात ' ह्या आधुनीक तत्वगिन्यानाक 
धरून ते आसा . 

कार्य करीत रावचे . फळाची अपेक्षा धरची न्ही . श्रीकृष्णान अर्जुनाक गितेंत 
सांगून दवरला . अर्जुन एक झुजारी . झुजाऱ्याचे काम झूज झुजपाचें . परिणामाची 
चिंता ताणें करची न्ही . झुजपाचें ताचे कर्तव्य . हो ताच्या कामाचो आरंभ आनी 
शेवटय . मदीं कितें घडटलें . कोण उडटलो , कोण बुडटलो हाचो ताणे हिशोब करचो 
न्ही . चिंता तर करचीच न्ही . झुजा मळावयले नेम जिवीत मळार तश्शाक तश्शें लागू 
पडत काय ? झुजारी आनी नागरीक , झुजारी आनी नातेवाईक हांचेमदीं कितें फरक 
आसचो काय ? 

नेण्ट्यांची जाण्ट्यांकडसून आनी जाण्ट्यांची नेण्ट्यांकडसून अपेक्षा आसप 
हातूंत वायट कितें आसा अशें दिसना . ही अपेक्षा म्हणजे दोगांयमदली निखटी 
देव - घेव नासता . तें आसता आपलेपण . ती आसता सामाजीक जिणे - पद्दत . 
मनशाक जर सामाजीक प्राणी मानलो तर अपेक्षा ही बळजबरी जायना . तो 
सामाजीक भाव - बंध जाता . नातें संबंध जाता . दोगांचेय खोशयेचो . अशे 
खोशयेबगर सामाजीक मनाक समादान लाबना . शिणाफाटल्यान एक आंतरीक 
सुखाची झालर आसता . ती पारखुपाची आनी पारखून उपभोगपाची कला , 
सामाजीक प्राणी आशिल्ल्या मनशाक अवगत जाल्या . अपेक्षा आसता ती हे अशें 
सूख , अशें समादान दिवपा घेवपाची . बळजबरिची न्ही . 

युरोपी कुटुंब - संस्थेत , भुरगें सुजाण जालें म्हणटकीर आवय - बापूय ताका ताचे 
हिकमतिचेर सोडटा . फुडें ताणे आपल्या पांयार स्वतंत्रपणान उबें रावपाचें . 
गरजेपुरतीं एकठांय येवपाची . हरशी दोन स्वतंत्र वर्तुळां जावंन रावपाची . थंय 
जनरेशन गॅप आसता . पूण अपेक्षा नासता . कोण कोणाक शिपाना . नेण्ट्यांक खबर 
आसता , थारावीक पिराय जाली की जाण्ट्यांचो आधार नासतलो . जाण्ट्यांनी 
थारायल्लें आसता , जाण्टेपणांत नेण्ट्यांचो आधार मेळचो ना . थंय जाण्ट्यांक कोण 
नेण्टे नासता . नेण्ट्यांचे कोण जाण्टे नासता . 

युरोपांतली ही वेवस्था , थंयचे जिवन पद्दतींत अंतर्भूत आशिल्ल्या व्यक्ती 
स्वातंत्र्याचो परिणाम आसा . व्यक्ती स्वातंत्र्याच्या तत्वांत , व्यक्तिच्या जिवितांत ते 
व्यक्तीबगर दुसरी व्यक्ती येना . जल्म दिवपी आवय - बापूय लेगीत . पूण केन्नाय 
वोगीच दुबावाची पाल चुकचुकून वता . फुडाराक जर जाण्टेल्यांक , नेण्टेले पळोवचेले 
ना , तर जाण्टेल्यांनी तरी जल्मभर आपले सर्वस्व नेण्टेल्यांचेर उधळपाचें 
आत्मघातकीपण कित्याक करचें ? तेपरस , थारावीक पिरायेउपरांत नेण्टेल्यांक 

कुशीक काडून , आपल्या फुडाराचो पुरिमेंत करून घेतलेलो कितें वायट ? 
अणभवांतल्यान आयिल्लें तें शाणेपण आसा अशें वोगींच दिसता . वोगींच अशें 
वोगींच म्हणपाचें . खरेपणी थंय बरेंच तथ्यय दिसता . 

भारतीय आनी युरोपी जिवन पद्दत वेगळी आसली , जिवनाचे तत्वगिन्यान 
वेगळे आसले , तरी दोनयकडचें मनीसपणाचें तत्व वेगळे ना . कुटुंबांतलो एक 
वांगडी मनीसपण दाखयना तेन्ना दुसऱ्याचेर तें दाखोवपाचें नैतीक बंधन उरना . जे 
चालीन युरोपी जाण्टेले , नेण्टेले चलूंक लागल्या ती चाल एक दीस भारतीय 
पद्दतींत येतलीच येतली . हे चालीन चलपी युरोपी सुखी - समादानी जाल्या तर 
भारतीय जाण्टे - नेण्टे जातले . प्रयोग करून पळयल्याबगर प्रयोगाचे बरे वायट 
परिणाम कळना . 


एक लोक काणी : 
एका सधन कुटुंबांतली जाण्टेली बंगल्याच्या आवट हावसांत रावताली . तांच्या 
पुतान तांकां घरांतल्यान व्हरून थंय दवरिल्ली . फकत जेवणा पुरतोच काय वेळ 
तांकां घरांत प्रवेश आसलो . जेवणा वेळ जालो की पूत वा सून आवट हावसांत 
बांदिल्ले घांटिची दोरी बंगल्यांतल्यान ओडटाली . एकदां तांच्या पुतान आनी 
जाण्टेल्यांच्या नातवान आपल्या आवय - बापायक विचारले . जेवणावेळार तुमी ही 
दोरी सदांच कित्यात ओडटात ? आपल्या आवय - बापायक जेवणाक आपोवपाची 
ती कुरू आसा अशें ताणें पुताक सांगलें . तशें तर ही दोरी सवकासायेन ओडात . ती 
खूप तेप तिगूंक जाय . जेन्ना हांव घरचो कर्लो जातलों आनी तुमीं जाण्टी जातली 
तेन्ना , तुमी आवट हावसांत रावूक वतलीं आनी हांव घांट वाजोवन तुमकां जेवपाक 
आपयतलों . तो म्हणसर ही दोरी उरूंक जाय . तुमचेखातीर वोगीच नवे दोरयेर 
म्हाका खर्च करपाचो ना . पुतान सांगलें . 


* * * * * 


फुडले काणयेत आनी ताच्या शेवटांत व्हडलोसो अर्थ ना . तात्पर्यांत आसा . 

काम 


दर एका मनशाक पोट दिलां आनी तें भरपाचे काम दिला . कसलें ना कसलें . 
कसलेच काम करिनासतना पोट भरपीय आसात . पूण खूब कमी . आडवाद कशे . 
अपंगूळ आनी ऐदी . आतां तर अपंगूळ लेगीत आपलें काम करून आपले पोट 
भरूंक लागल्यात . 

काम केल्याबगर पोट भरपाची निसर्गान कसली दुसरी सोय करून दवरलिना तें 
बरें जालें . मनशाच्या जिणेक एक गती मेळली . एक उद्दिश्ट , एक ध्येय मेळलें . 
मनीस निर्मितीक्षम जावंक पावलो . ताचे जिणेक एक कारण मेळलें . अस्तित्वाक एक 
अर्थ प्राप्त जालो . पोटाक लागून , कामाक लागिल्ल्या मनशाचो , ल्हव ल्हव करून , 
काम करप हो सभाव जालो . काम करिनासतना पोट भरपाची सोय उपलब्ध जाली , 
तरी मनशाचो काम करपाचो सभाव गेलो ना . पोटाखातीर काम सोंपलें , तरी 
कामाखातीर काम उरले . निवृत्ती - वेतनाचेर पोट भरपाची सोय आसतनाय , 
भोवतेक पेन्शनर कसलें ना कसलें काम आपणाक लावन घेतात . ते ह्याच 
कारणाखातीर . मागीर तें काम मिळकतिचे आसूं , ना तर समाजसेवेचे आसूं . अखेर 
मेरेन कसलें ना कसलें काम मनशाक जाय आसता . काम नाशिल्लो मनीस 
निश्क्रीय उरता . निश्क्रियता ही मानसीक पिडेची पुर्वतयारी कशी . अशी पिडा 
नॉर्मल मनशाक नाका आसता . तेखातीर तो सतत कसल्या ना कसल्या कामांत 

आपणाक घुस्पावन घेवपाचो यत्न करता . हाकालागून संसाराची निर्मिती - प्रक्रिया 


चालू उरता . 


काम हो मनशाचो पींड जालो , तरी कामाचे बाबतींत मनीस चोखंदळ आसता . 
ताका जाय आसता काम तें ताच्या मनासारकें . मनासारकें काम मेळ्ळं ना तर काम 
उणें पिरंगणी चड जाता . मनासारकें काम मेळ्ळं ना तर कामाची आवड उरना . 
काम मागीर जाता वाजेवणे . अशे वाजेवणे परिस्थितीत कामय सारकें जायना आनी 
काम करतल्याच्याय जिवाक सूख मेळना . दोनयकडेन उबगण . दोगांचेय लुकसाण 
जाता . 

तशें पळोवंक गेल्यार मनासारकें कोणाकूच काम मेळूक ना . आसा तातुंतलें 
एक वेंचून काडचे पडला . कांयजाणांच्या नशिबांत तेंवूय ना . आंगार पडला तें काम 
ताका करचें लागला . म्हणून दर एकलो आपल्या कामाचेर पिरंगल्लो दिसतलो . दर 
एकल्याक आपलें सोडून हेरांचे काम बरे दिसता . शिक्षकांक बँकेची नोकरी बरी 
दिसता . बँकेंतल्यांक शिक्षकाची . सरकारी नोकरांक खाजगी वेवसायिकांची , तर 
खाजगी वेवसायिकांक सरकारी नोकरांची . एकाच खात्यांत , एका विभागांत काम 
करतल्यांक त्याच खात्यांतल्या दुसऱ्या विभागांतल्या कामाची आवड आसता . 

आमच्या भुरगेपणांत कोणय व्हडलें काम सोदलां आसत , तर ताका 
' गव्हर्नराची शिर्वीस दियात रे ' अशे मस्कऱ्यांनी म्हणटाले . कोणेनय आपल्या 
कामाची बढाय मारल्यार , ' व्हडलो हो गव्हर्नर जाला ' अशी ताची बकच्छाय 
जाताली . खासा गव्हर्नराक आपल्या कामाची आवड नाशिल्ली एकदां पळोवंक 
मेळली . स्वतंत्र गोंयच्या एका गव्हर्नरान आपली व्यथा सांगली . गव्हर्नर म्हणजे 
शिक्को मारपी मानाय . विधानसभेन धाडिल्ल्या थारावांचेर शिक्के मारीत रावपाचें हें 
ह्या मानायाचें काम . राजकारणांत वचून मंत्री जावपाची ताका खर इत्सा आसली . 
आतां कोणाची अशी मस्करी वा बकच्छाय करपाची तर ती गव्हर्नराच्या नांवान 
केल्ली दिसना . ती आतां मंत्र्याच्या नांवान जाता . खंयच्या मंत्र्यान आपली व्यथा 
उक्तेपणान सांगिल्ली आयकूक ना . ती सांगपी एखाद्रो मंत्रीय आसूं येता . 

काम हे मिळकतिचे साधन म्हणून आंगार आयलां आसले , तरी कामाची 
व्याप्ती तितक्या पुरतीच ना . काम हो मनशाचो एक सभाव आसा . जशी भूक , 
तान , माया , राग तशें मनशाक काम . मनशाच्या अस्तित्वाचें तें एक आंग . भूक , 
तान , माया , राग कुडीपसून पयस जायना . मनापसून पयस जायना . तशें कामय 
पयस जावंचे ना . काम हे मनशाचे जिणेचो अपरिहार्य सांगात आसा . 

कामाक अर्थप्राप्ति , साधन अशें वेव्हारीक नदरेन म्हणप जाता . हे अर्धसत्य 
म्हणप आसा . मनशाचे पुराय जिणेक काम अर्थ प्राप्त करून दिता . कामाची अर्थ 
प्राप्ती दिसवड्यापुरती ना . सबंध जिणेक ती एक उभारी दिता . बेकार , निश्क्रीय 
मनीस ही एक अबरगत . समाजाक तशी बेकार , निश्क्रीय व्यक्तीकय . मनशाकडेन 
सगळे आसलें आनी काम नासले , तर मनशाची जीण अळणी जातली . हे अळणी 
जिणेचो अणभव , केन्ना ना केन्ना , खीण दोन खीण , कोणेन घेतला आसत , तर 
ताका कामाची अस्सल रूच कळटली . आर्थीक जोडिखातीरची न्ही , तर जिणे 
जोडिखातीरय काम आसा हाचोय साक्षातकार जातलो . मागीर तो कामाकडेन एक 
वेव्हार म्हूण पळोवचो ना . एक संस्कार म्हणून पळोवंक शिकेतलो . 

कामाक जिणे - उत्सव मानलो तर मनासारकें , मनाआडचे अशें कामाचे भेद 
उरचे नात . मनासारकें काम ही मानसिकताय वचून कामासारकें मन तयार 
करपाची वृत्ती जातली . काम कसलेंय आसूं . तें तन - मनान करपाची उमेद येतली . 
जेन्ना ही उमेद येता तेन्नाच्या कामाची धादोसकाय अप्रतीम आसता . काम - पुर्तिची 
आनी काम - क्रियेची अशी दोट्टी धादोसकाय कामांत आसता . बऱ्याच जाणांक 
पयले धादोसकायेचीच वळख आसा . दुसरे ना . जाणीं दोनांयचो स्वाद घेतला ते 
भाग्यवानच म्हणूंक जाय . 

' Work is Worship ' अशें सुभाशीत आसा . कामाक हांगा पुजेचो मान दिला . 
पुजा करतना पुजे - विधिची धादोसकाय आनी पुजा - पुर्ती जातकच पुजे फळाची 
धादोसकाय . पुजा कोणाची ? अर्थात जिणेची . जे पवित्र भावनेन देवाची पुजा करप 
जाता , तेच भावनेन ही कामाची पुजा जावंची . तन - मन - धनान जावंची . गितेत 

सांगला तेप्रमाण फळाची अपेक्षा धरिनासतना जावंची . काम - पुर्ती आनी काम 
क्रिया हांची धादोसकाय ही जिणेखातीर व्हड फळ - प्राप्ती आसा . 

कामाचो हो ' फायदो ' जांकां कळूक पावलोना ते कामाचेर जायते शीण 
काडटात . जीव तोडून काम करून कितें मेळपाचें आसा ? कितलेय मरून काम केलें 
तरी म्हयन्या अखेरेक जें मेळपाचे तितकेंच मेळटलें . चड काम केलें म्हणून कोण चड 
दिवंचोना . उणें केलें म्हणून उणें दिवंचोना . अमूक वर्सी जातकच मेळपाची बडटी 
मेळटली . कामांत जीव ओतलो म्हणून वेळे आदी मेळचिना . ओतलोना तरी 
मेळपाची रावचिना . मागीर काम- काम करीत कित्याक बसूंक जाय ? भोवतेक 
' शिणकारी ' हे असले डायलॉग जल्मभर मारीत आसतात . पिरंगत पिरंगत काम 
करीत आसतात . 

हे ' शिणकारी ' असो शीण काडटात , कारण तांकां कामाफाटल्या 
धादोसकायेची कल्पना नासता . म्हणून तांकां तन - मनान काम करप ही वेस्टेज 
दिसता . तातुंतल्या कायजाणांक तें मुर्खपणय दिसूं येता . तांच्या वेव्हार - वादांत 
तांकां तशें दिसप सभावीक आसा . कल्पने पलतडच्या सुखा - दुख्खाची तशी रूच 
कळप कठीणच . 

पयल्या पावसांत , मातयेच्या धूंद वासांत , आंगणांत भिजोवन घेवपांतल्या 
सुखाची रूच , थंय भिजोवन घेतल्याकच कळपाची . दुसऱ्यांक तें भुरगेंपण वा 
मुर्खपण वा मस्तेपण दिसतलें . अशा पावसांत भिजपाची बूंद भोगिल्ल्याक , उप्रांतचे 
जाल्ले थंडेची पर्वा दिसना . ही थंडी हो ते धुंदिचोच फुडलो वांटो धरून तिचीय 
खोशी मनयता . 

ही धुंदी भोगपाची म्हूण एक क्षमता आसता . व्यक्तिच्या व्यक्तिमत्वांतली ही 
क्षमता उपजतच आसता अशें मानपाचे कारण ना . ती एक कला . हेर कलांप्रमाण 
तीय साधनेंतल्यान प्राप्त जावं येता . मात अशी क्षमता आसता , अशी साधना 
लागता , हाचो बोध करून दिवप जावंक जाय . तो दिवप जायना . 

दर एका आस्थापनांत आपल्या कर्मचाऱ्यांखातीर प्रशिक्षणाची सोय आसता . 
थंय कामाचे गूण - संख्यात्मक क्षमतेची साधना शिकयता . काम - संस्कृताय ( Work 

Culture ) नांवाची संस्कृताय काय आस्थापनां आपणायतात . हांगाय कामाचे 
क्षमतेसंबंधीं जतनाय घेवप जाता . कर्मचाऱ्यांकडसून चडांत चड काम करून 
घेवपाचेर हांगा भर दिता . काम करपांतल्यान मेळपी धादोसकायेची हांगा वळख 
तशी उणीच जाता . आस्थापनाच्या आस्थापन - शास्त्रांत , धादोसकाय - उप शास्त्राचो 
आस्पाव करून पळोवपाक जाय आसलो . केन्नातरी आस्थापन - शास्त्राक ह्या उप 
शास्त्राचो सोद लागलेबगर रावचोना . गरज कळलेबगर रावचिना . 

तो लागूक ना म्हणून आस्थापनां वांकडी वाट चलतात . कर्मचाऱ्याचे मन 
वळोवन कर्मचाऱ्याची कार्य क्षमता वाडोवची सोडून , कर्मचाऱ्याच्या मनार जबरदस्ती 
करून ती वाडोवंक पळयता . कर्मचाऱ्यांक हंगामी नोकरेच्या गॅसार दवरून , 
ताचेकडल्यान काम बुड्डून घेता . नोकरेंत कायम जायसर कर्मचारीय आपणाक भडून 
घेता . एकदा कायम जालो म्हणटकीर तोय कोको दाखयता . फाटली भरपाय करून 
घेता . टीट फॉर टॅट . 

काम ना करपाचे हालिंसरा आनीक एक कारण मेळला . वशिल्याचें . हालिंसरा 
वशिल्याबगर कोणाक काम मेळना जालां . सामकें शिपायकाचे काम करतल्याक 
लेगीत . हो वशिलोय म्हणून निखटो वळखिचो वा उपकाराचो उलंक ना . काम 
दितल्याक लांच दिवंन तो विकतो घेतिल्लो आसता . मागीर कर्मचारी कामाकडेन 
विक्रेची एक वस्त कशी पळयता . कर्तव्य , पुजा , जिणे - अर्थ , जिणे - संस्कार , जिणे 
उत्सव , जिणें - धादोसकाय ही कामाची हेर रूपां ताच्या गावी उरना . 

धादोसकाय हे काम - पुर्तीतले आनी काम - क्रियेतले तत्वगिन्यान . खंयच्याय 
तत्वगिन्यानासारकें तें कळपाक तशें कुस्तारूच . कळपासारकें आनीक एक आसा . 
ताका तत्व लागना . तें निखटें गिन्यान . जायच तर ' तत्वा ' च्या जाग्यार ' वास्तव ' 
घालून ताका वास्तव - गिन्यान म्हणुंया . खंयचें तें ? 

खंयच्याय आस्थापनांत चडांत चड कर्मचारी आसता ते आस्थापनांतल्या 
कामाचेर निबून आसता . तें काम तांचे जोडिचे एकमेव साधन आसता . तांची 
भाटां - बेंसां नासता . आनीक कसली आडगत मिळकत नासता . तांचे घर , तांचे 
वाहन , तांच्या भुरग्यांचे शिक्षण , लग्न - मूंज , सण - परब , जेवण - खाण , वखद 

वखद - विसरद 

आनी तांच्यो चैनी लेगीत ह्याच कामाच्या नाड्यार तांकां मेळल्यात . निवृत्ती 
घेतल्याउपरांतय हेच काम तांकां आसासर पोसता . कोणामुखार हात पसरूंक दिना . 
स्वाभिमानान जगयता . हे काम नासलें तर हातुंतलें एकय ताच्या वाट्याक येवचें 
नासलें . अशा ह्या सुमाराभायलो उपकार करपी कामाक , ' जीव तोडून काम करून 
कितें मेळपाचें आसा ' अशें म्हणटल्याक पडमुराबगर दुसरें उतर ना . अशें 
कामाकडेन पडमूर जावप काय कामाचे आभार मानप . खंयचेवटेन रावप हे 
थारावपाक खंयच्या गहन तत्वगिन्यानाची गरज आसा ? वास्तव गिन्यान तेखातीर 
पुरोना ? 

कांय जाणांचो कामाचेर एक . आगळोच शीण आसा . कामाचे सुवातेर 
आपणाचेर अन्याय जाला अशी तांची भावना आसा . आपूण लायक आसून 
आपणाक बडटी मेळूक ना . पक्षपातीपणाची वागणूक बॉस आपणाक दिता . 
आपणाक विनाकारण सतायता . हेरांक सवलती दिता तशो आपणाक दिना . अशी 
ताची पीर पीर चलता . 

ही भावना सत्यपरिस्थिती सांगताच अशें ना . खुपदां कामचुकारपण 
लिपोवपाचें तें समर्थन आसता . कांयवेळा ती गैरसमजूतय आसता , अज्ञानांतल्यान 
आयिल्ली . हिका कर्मचारी - मानसिकताय म्हणटात . 


***** 


कामाचे वेळेउप्रांत वर - अर्दवर जादा काम करपाची केन्ना केन्ना ताकतीक 
लागता . अशा ताकतिकेच्या कामाखातीर कर्मचाऱ्याक कामाचे वेळेभायर बसोवचो 
लागता . खंयचोच कर्मचारी तोंड वांकडे केल्याबगर बसना . मजा म्हणजे हे कर्मचारी 
वर्मांतल्यान कितलेशेच फावट वर - अर्दवर उसरां येता . बेगीन वता . केन्ना बसीक 
उशीर जालो म्हणून . केन्ना भुरग्या - बाळाक बरें ना म्हणून . केन्ना सणा - परबेची 
तयारी करूंक म्हणून . जंय वर - अर्दवराची सवलत कितलेशेच फावट घेतल्या , थंय 
वर - अर्दवर जादा काम करतना , तोंड वांकडे करपाची , कर्मचाऱ्याची मानसिकताय 
कितें सांगता ? 

* * * * * 


धरुया , कामाचे सुवातेर कोणाचेर खरेलोच अन्याय जाला . तरीय आपलें 
जिवीत फुलोवपी , आपलो संसार चलोवपी कामाचेर असो सूड घेवप ? 
मनिसपणाभायलें जायना तें ? असंस्कृतपण न्ही तें ? खरोखरोच अन्याय जाला 
आसत . तर त्या अन्यायाआड झूजप जावंक जाय . तें जमना आसत , तर तें काम 
सोडून दुसरें काम घेवप जावंक जाय . ते स्वातंत्र्य जण एकल्याक आसा . तें कामान 
कोणाचें काडून घेवंक ना . तीय हिकमत आनी हिम्मत नासत तर हातांतल्या 
कामाचो दुस्वास करप दुश्टपण जाता . कामाचो पुराय मोबदलो घेवप आनी कामाक 
आपलें पुराय योगदान ना दिवप . वयल्यान पिरंगणी करप . शिणकाटो काडप . हे 
मनिसपणाभायलें काम . हाका भोगसणी मेळचिना . कामाचेर अन्याय करून 
आपणावयल्या अन्यायाचे समर्थन करूं येता . तशान अन्यायाचे परिमार्जन जातलें 
व्हय ? पडमुरपणाचें पातक मात लागतलें . 

काम ही आपली गरज . सोय न्ही . कामाचेर आपूण उपकार करिना . 
आपणाचेरच कामाचे उपकार आसात . जेन्ना हातांत काम नासलें तेन्ना आपूण 
कितलो वळवळटालो . तें मेळचे म्हणून नवस कितले केले . जोतीं झरयलीं कितली . 
कितल्याजाणांचे पाय धरले . काम मेळटकीर हे सगळे एका खिणांत कशें विसरप 
जाता ? शिणकाऱ्यांनी हो केन्ना विचार केला ? केल्लो तर ते कामाचो असो उपमर्द 
करचे नासले . कामावयल्यान निवृत्ती घेतल्याउप्रांत , पथून कामाचे सुवातेर पांय ना 
दवरपाची प्रतिज्ञा करपी थोडेजाण नात . ही प्रतिज्ञा जल्मभर पाळपी उणें नात . ज्या 
कामान सर्वस्व दिले , तें काम आनी ती कामाची सुवात कर्मचाऱ्याक प्रिय कित्याक 
जावंची न्ही ? हाचे फाटले लॉजीक मेळना . 

काम आसता दोगांयचेय . काम करतल्याचे तशें काम दितल्याचें . ही भागिदारी 
दोगांचीय . जोडय ती दोगांची . काम - पुजेक दोगांनीय बसचे आसता . काम - प्रार्थना 
दोगांनीय करची आसता . दोगांनीय काम - मंत्र म्हटल्या उप्रांत दोगांकय काम 
फलाची प्राप्ती जाता . पूण जशे कांय काम करपी काम - अपराधी आसता तशे कांय 

काम दिवपीय आसता . कांय काम दिवपी आपणाक मालक आनी काम करतल्यांक 
नोकर समजता . आपूण तांकां पोसता ही भावना बाळगिता . खरेपणी कोण कोणाक 
पोसिना . दोगांकय काम पोसता . म्हणून मालक - नोकर हे खरेलें नातें न्ही . खरेलें 
नातें सहकारी . सेवेकरी . दोगय एकामेकाच्या सहकार्यान कामपुर्तिखातीर सेवा 
करता . कामाकडसून आपले सेवेचो मोबदलो घेतात . आपले पोट भरता . आपापलो 
संसार करता . कोण कोणाक दिना . कोण कोणाचें घेना ही भावना दोगांयनी 
बाळगुपांत कोणाचे कसले लुकसाण जायतशें दिसना . जालोच तर लाबच जातलो . 

काम हे आपलें पवित्र कर्तव्य . काम हो आपलो अन्नदातो , काम ही पुजा , काम 
ही सेवा , तो आपलो जिणे - उत्सव , आपली धादोसकाय हो कामाचो अर्थ समजून 
घेतलेउप्रांत , कामाइतकी दुसरी प्रिय वस्त आनीक खंयची मेळचिना . 


फागूरफाट / 21 


मुक्ती चळवळ 


घोव - बायल हे एक अग्रुपाचे नाते . हे नातें केन्ना घडलां सारकें सांगूक 
जावंचेंना . नेमकें खंयचे गरजेंतल्यान घडलां खबर ना . शाररीक गरजेंतल्यान , 
आर्थीक गरजेंतल्यान , सामाजीक गरजेंतल्यान , भावनीक गरजेंतल्यान काय 
प्रजननाचे गरजेंतल्यान ? ह्या सगळ्यां एकत्रीत गरजेंतल्यान घडलें आसूं येता . 

नर आनी मादी ह्या नात्यांवरवीं वयल्यो सगळ्यो गरजो भागताल्यो . मागीर 
घोव- बायल हे आनीक एक वेगळे नातें घडोवपाचें कितें कारण जालें काय ? 
वयल्यान ह्या नात्याक संस्काराचे बंधन कित्याक घालें काय ? नर - मादी नात्याचे 
स्वातंत्र्य काडून , थंय सामाजीक - धार्मीक नियंत्रण कित्याक हाडलें काय ? हे बंधन 
म्हणून खबर आसूनय हजारांनी वर्सी सावन लोक आपखोशयेन हे बंधन 
आपणाचेर घालून घेयत आसात . सगळ्या धर्मांचे , वंशाचे , संसारभराचे लोक . 
कित्याक काय ? 

ऋग्वेदांत सांगला ते प्रमाण चार आश्रमांतल्या गृहस्थाश्रमांत प्रवेश करतलो 
तर लग्न हो संस्कार करचोच पडटा . कारण गृहस्थाश्रमांतल्या धर्माचरण आनी 
प्रजनन ह्या कर्तव्यांच्या पालनाखातीर अधिकृत घोव आनी अधिकृत बायलेचें जोड़ें 
आवश्यक आसा . अशा अधिकृत जोडप्यावरवीं जाल्लें धर्माचरण आनी प्रजनन 
धर्मान तशें समाजान स्विकृत केला . धर्म , अर्थ , काम , मोक्ष ही जिविताची चार 
ध्येयां मानून घेतिल्ली . ह्या चार ध्येयांखातीर ब्रम्हचार्याश्रम , गृहस्थाश्रम , 
वानप्रस्थाश्रम आनी संन्याशाश्रम ह्या चार आश्रमांच्यो अवस्था आंखून दिल्ल्यो . 

गृहस्थाश्रमाची सुरवातूच लग्न - संस्कारान सुरू जाता जाल्ल्यान , आश्रमावांगडा लग्न 
संस्कार जल्माक आयलो . गृहस्थाश्रम आनी लग्न संस्कार हे समीकरण मानून घेतलें 
तर , मागीर गृहस्थाश्रम अस्तित्वात येवचे पयलींचें कितें हो प्रस्न येता . ताचें पयलीं 
धर्माचरण आनी प्रजनन कशें जातालें ? तें अधिकृत आसतलें काय ना ? 

मनीस कुळयेच्या इतिहासाचो सोद घेतल्यार एक गजाल स्पश्ट दिसता . जेन्ना 
जेन्ना मनशाक स्वातंत्र्य मेळलां तेन्ना तेन्ना त्या स्वातंत्र्याचो स्वैराचार जाला . ताका 
आळाबंद हाडपाक मागीर समाज - पुरसान कसले तरी बंधन घाला . अनिर्बंध नर 
मादिच्या संबंधांतल्या स्वैराचारान तत्कालीन सामाजीक पिडा - पीड निर्माण केल्या 
आनी तिचे निवारण करूंक नर - मादीक लग्नाचे बंधन घालां आसूं येता . तांकां 
संस्कार म्हणून थंय धार्मीक अधिष्ठान दवरलां आसूं येता . 

मनशान स्वता जावन लग्नाचे बंधन स्वताचेर घालून घेतलां म्हणप समा 
दिसना . मनशाचो सभाव पळयल्यार तें खरें दिसना . मनीस सुसंस्कृत जायत गेलो , 
तशें ताचे मागासलेपण वचून ताचेंठायीं विवेक आयलो . म्हणून ताणें आपलें लैगींक 
वेव्हार नियंत्रीत करच्या उद्देशान आपणाचेर लग्न बंधन घालें , म्हणपांत आमी 
मनशाचेर फाजील विस्वास दवरता अशें जातलें . फाटले सोडाच . आयच्या 
विज्ञानीक युगांत लेगीत मनशान खंयचोय अप्रिय आचार आपखोशयेन सोडूंक ना . 
देव - धर्माक भियेवन , लोक - लजेक लागून , कायद्याच्या धबाडक्यान वा भलायकेच्या 
कारणान सोडला . ही इतकी बंधनां आसूनय मात्शी संद मेळल्या तर तिचो लाव 
घेवपाची संद ताणे सोडूंक ना . असो मनीस आपूण जावन आपणाचेरच कसलें 
बंधन घालपाची शक्यताय खुपूच उणी आसा . भायले वेवस्थेचेच हे कार्य आसुंये . 
समाज पुरसाचे आज्ञेन घडला आसुंये . 

नर - मादी मदीं सासणाचे आपलेपण निर्माण करपी घोव - बायलेचे नातें हैं 
संसारांतलें पयलें अधिकृत नातें . ह्याच नात्यान उप्रांत आवय - बापायचे , भाव 
भयणीचे आनी हेर कुटुंबीक नात्यांची परंपरा निर्माण केली . हे नदरेन घोव 
बायलेच्या ह्या पयल्या नात्याक , नात्या - संसारांत चड म्हत्व प्राप्त जाता . हे नातें 
निर्माण जालें म्हणून हेर नातीं आयलीं . हे नातें नासलें तर उरिल्ली नातीय आसची 
नासली . 

नाती दोन तरांची . रगताची आनी बीन रगताची . घोव - बायलेच्या 
नात्यांतल्यान निर्माण जाल्ली सगळीच डायरेक्ट नाती रगताची नाती . एक रगत हो 
ह्या सगळ्या नात्यांक एकठांय गुंथून दवरपी समान दोरो . ह्या दोयाभायर उरता ती 
बीन रगताची नाती . उदकापरस रगत दाट ह्या न्यायान , रगताची नातीं ही बीन 
रगताच्या नात्यांपरस चड घट नाती . चड लागिची नाती . नात्यांतलो हो रगताचो 
घटक सूतक , सुवेराचे दीस थारायता . खंयचे नातें कितकें लागी कितकें पयस तें 
सांगता . 

घोव - बायलेचे नातें हो आडवाद . हे नाते तशें रगताचे नातें म्हणूंक नज . दोन 
रगताची दोन मनशां एकठांय येवन घडयल्लें हे नातें . इस्तिमसांव म्हणजे सगळ्या 
रगताच्या , बीन रगताच्या नात्यांतले सगळ्यांत घट्ट अशें हे नातें . सगळ्यांत चड 
शाश्वत अशें . कालांतरान आवय - बापूय - भुरग्यांचे नातें पातळ जायत रावता . 
भावां - भयणींचे नातें पयस जायत रावता . उरफाटें , घोव - बायलेचे नातें कालांतरान 
दाट जायत रावता . रगताच्या नात्याकय फाटीं घालपी हे घोव - बायलेचे नातें एक 
अग्रुपाचे रसायन म्हणूंक जाय . एक वेगळीच कॅमिस्ट्री थंय दिसता . दोन रगताची , 
दोन संस्कृतिची , दोन बडिची , केन्ना केन्ना दोन धर्मांची , दोन जातिंची , दोन 
वंशाची , दोन मनशां एकठांय येवंन , एका रगताच्या नात्याची परंपरा निर्माण 
करता . वयल्यान रगताच्या नात्याकलेगीत फाटी घालून एक आदर्श नातें निर्माण 
करता . सगळ्यांत चड एकजिवी . सगळ्यांत चड शाश्वत . ल्हव ल्हव करून सगळी 
नातीं एकमेकांक पयस जायत रावता . तेन्ना घोव - बायलेचे नातें आनीक लागी 
जाता . मनीस सभाव पळयल्यार ह्या नात्याची तर्क संगती लागना . अशा कसल्या 
बुनयादिचेर हे नातें उबें रावलां म्हणून तें घट आनी शाश्वत आसा ? 

अन्याय ही ह्या घट नात्याची बुनयाद आसा असो एक समज आसा . घोव 
म्हणजे पती - देव आनी बायल म्हणजे ताची अंकीत - भक्त . जिका घोवाबगर स्वतंत्र 
अस्तित्व ना . स्वतंत्र मत ना . स्वतंत्र अधिकार ना . धर्मान बांदून दिल्ली ही लग्नगांठ 
म्हणून बायल मुकाट्यांन , सगळो अन्याय , मनस्ताप सोसून घोवाक धरून रावता . 
म्हणून ते नातें घट आनी शाश्वत उरलां . मालक आनी गुलाम हांच्या नात्यासारकें 
तें भायल्यान घट आनी शाश्वत दिसले तरी तें भितरल्यान धुसफुशें फोफशें नातें . 

समाजान घालून दिल्ली घोवा - बायलेची कर्तव्यां आनी दिल्ले असम अधिकार 
पळयल्यार हो समज सामकोच तर्क विसंगत ना . तरीय एके गजालिचे स्पश्टीकरण 
मेळना . मुल्य हे एक सत्य . आनी सत्य हे सदांच सुविचारी , सदनशीर आसता . 
सैमाचो नेम तो . अविचारी , असदनशीर बुनयादिचेर उबारलेली खंयचीय गजाल 
मुल्य जायना . मुल्य जालेंशें दिसले तरी तें जावप चड दीस तिगना . तिचे अस्तित्व 
तशें म्हत्व अल्प जिवी थारता . खुद्द अविचारी गुलामी नश्ट जायत गेली . राजकीय 
अन्यायी एकधिकारशाय सोंपली . तांच्या नाशाची बियां तांचे निर्मिती वेळारूच 
किल्लत पडिल्ली . लग्न - संबंध अन्यायी आसलो , तर एना हे नातें नश्ट जावंन 
वचपाचें . अन्यायी आसलें तें सती - गमन नश्ट जालें . रांडावपण वचून पुनर्विवाह 
आयलो . बाल - विवाह पयस जालो . जालें ना तें घोव - बायलेचे नातें . आजय 
शंबरांतल्या शंबरय मनशांचो , सुर्वेचो तरी , हावेस हे नातें जोडपाचो आसा . 

कांय कारणांक लागून , नाईलाज म्हणून कायजाण हे नाते निर्माण करूंक 
पावले ना , तरी भोवमत ह्या नात्यावटेन आसा . फकत नातें संबंध जोडपावटेनच 
न्ही , तर तो संबंध जाता तितको तिगोवन धरपावटेन आसा . तशेंच उदात्त मुल्य 
आसलेबगर हे अशें जावंचे ना . खंयचें तें ? 

धर्मशास्त्राप्रमाण लग्नाचे प्रयोजन धर्माचरण आनी प्रजनन आनी अपत्य पालन 
आसा . म्हणजे कुटुंब पालन आसा . कुटुंब पालनाची जापसालकी ही वैयक्तीक 
सुखाची नासून ती सामुदायीक कर्तव्याची भागिधारी आसा . जेन्ना कुटुंब हे ध्येय 
जालें आनी तें चलोवप ही लागणूक जाली तेन्ना ' हांव ' चे अस्तित्व फाटीं पडटा . 
' हांव ' चे अधिकार दुय्यम जाता . कुटुंबाकडलें कर्तव्य प्रथम जाता . 

कर्तव्य ही अशी एक प्रेरणा तिचे मुखार बाकी सगळ्या गजालिंचो 
आपखोशयेन त्याग करपाक कसली खंत दिसना . स्वातंत्र्याचे कर्तव्य करतना 
कितल्याशाच मनशांनी आपलें जिवीत आपखोशयेन स्वातंत्र्य होमखणांत घालें . 
अशा वेळार वैयक्तीक जोडी - मोडिचो विचारलेगीत मनांत येना . माना - अपमानांत 
कसलो फरक दिसना . हीच भावना घोव - बायलेमदल्या नात्यांत रुजिल्ल्यान हे नातें 
म्हणजे एक मिशन आनी तें चलोवपी घोव - बायल हीं मिशनरी मनशां जाता . 
मिशनांमदीं आचार , विचार , विहार एक जाता . म्हणून घोव - बायल हे नातें अशें 
घट्ट विणीचे नातें . 

कुटुंब ही ह्या नात्याची निर्मिती . निर्मितीच्या संवर्धनाखातीर आनी 
संरक्षणाखातीर कसलोय त्याग , कसलीय सत्व - परिक्षा दिवपाची निर्मात्याची तयारी 
आसता . हेच भावनेंतल्यान घोव आनी बायल आपापले तांकी प्रमाण वागता . 
कुटुंबाखातीर सोसता . जल्मतांच सोशिकपणाची चड तांक मेळिल्ली बायल हांगा 
चड सोंसता . हे तिगेले सोंसप म्हणजे अन्यायी सामाजीक बंधनां मुखावयली 
शरणागती कित्याक म्हणची ? ताका मिशनरी झील कित्याक म्हणची न्ही ? 

जाणी ह्या नात्याचो निसुवार्थी अर्थ समजून घेतलो ना तांकां हे नातें सांबाळूक 
जमले ना . तांचेमदलो ' हांव ' एकामेकासामकार उबो रावन एकामेकांकडेन आपलो 
वांटो मागूक लागलो . हे नातें म्हणजे भागिदारी आसली तरी ती कराराची 
भागिदारी न्ही . ती संस्काराची लागणूक हे तांणी समजून घेतले ना . 

घटस्फोट हो आयचे कुटुंब वेवस्थेक जाल्लो कॅन्सर जाला . हाताची हळद 
वच्चेपयलीं घटस्फोटाचे पेपर्स बरोवपाकडेन हो कॅन्सर पावला . ह्या ना त्या कारणान 
साठ प्रतिशत लग्नां पयल्या पांच वर्साभितर अस्थीर जावंक लागल्यात . तातुंतली 
अवियर तुटपाचे वाटेर पावतात . उरिल्लीं तुटून पडलीं ना तरी , इबाडून 

पडिल्ली 
आसता . सॅलटॅक्स , इनकम टॅक्स , प्रोपर्टी टॅक्साचे जशे खाशेले कन्सल्टन्ट आसात 
तशे आता घटस्फोट कन्सल्टन्ट तयार जाल्यात . तांणी आपल्या ऑफिसाभायर तशे 
बोर्ड लांबयल्यात . 

आदल्या तेंपावयली लग्नां म्हणजे हाड व्हंकल घाल माळ अशी आसली . 
भोवतेक न्हवरे - व्हंकलो लग्नाच्या सव्यारूच पयले फावट मेळटाली . अंतरपाट 
तेचखातीर आसतालो . पसंती - नापसंतीचे , घालपा - करपाचे काम घरची करताली . 
आतां काय तशी परिस्थिती ना . लग्न जावंचे पयलीं एकामेकांची वळख , 
एकामेकांगेर येवप - वचप सर्रास जाता . दोगांय एकामेकांची भितरल्यान , भायल्यान , 
लागिच्यान वळख करून घेता . सभाव पारखिता . ऐपत पारखिता . सगळे तोलून 
मापून घेता . आतांची लग्नां पयलिंच्या लग्नांपरस चड मजबूत जावपाची . पूण 
उरफाटें जाल्ले दिसता . आदल्या काळांतय काडी मोड घेवप जाताले . 
सामकें उणे . खंयूय चुकून माकून . 

मोग करून जाल्ल्या लग्नाचे तुटपाचे प्रमाण पळयल्यार आनीकय अजाप 
दिसता . आपले इत्सेन , आपल्या स्वताच्या दोळ्यांनी मापून - तिजून , प्रसंग 


पूण प्रमाण 

आयल्यार घरच्यांच्या मनाआड वचून , जाती - धर्माच्यो क्यों हुपून केल्ली ही मोगा 
लग्नां . हांगाचीय ट्रॅजडी चुकना कित्याक ? आमी लग्न मोडप सिरियस्ली घेनात . 
कारण आमी लग्न घडोवप सिरियस्ली घेवंक नासले . 

आतां लोक लग्न जाता तें कितें दिवपाक न्ही . स्वताक घेवपाक . हे घेवप चड 
उणें जालें म्हणटकीर घुस्पट सुरू जाता . धुंगतां - धूंगतां एक दीस नातें पेट घेता . ह्या 
लग्नापसून म्हाका कितें फायदो जातलो हो विचारूच घेवन लोक लग्नाच्या सव्यार 
चडटात . 


मानसशास्त्राच्या अभ्यासाप्रमाण एकोडें भुरगें म्हणून वाढ जाल्ल्या दांपत्यामदी 
घटस्फोटाचे प्रमाण चड आसा . एकोडें भुरगें जाल्ल्यान , आवय - बापायची सगळी 
माया ताकाच मेळटा . तातूंत आनी कोणाची भागिदारी येना . म्हणटकीर वांटून 
घेवपाचो गुणूच अशा भुरग्यांत निर्माण जावंक पावना . ' स्व ' हो गूण मात सामको 
आंगांत भरिल्लो मेळटा . स्वचोच गूण घेवन वाडिल्लो घोव आनी बायल लग्नाच्या 
वेव्हारांतय तोच गूंण घेवन वावुरता . ताचो परिणाम म्हणून दोन ' स्व ' मदीं संघर्श 


निर्माण जाता . 


आयच्या काळांतलो तणाव ही अशे आयचे जिवन पद्दतिची देण आसा . एकोडे 
भुरग्याची पद्दत स्विकारतना आमी ती आमचे सोयिखातीर तडजोड म्हणून 
स्विकारली . तिच्या परिणामाचो इल्लोय विचार करिनासतना स्विकारली . समाज वा 
कुटुंबाच्या सभावाची पर्वा केलिना . सैमीक सभावाआड केल्ली कृती , ताण - तणाव 
दिताच . एकोड्या भुरग्यानय तो दिवपाक आतां सुरवात केल्या . 

एकोडें भुरगें - पद्दतींत , फुडाराक भुरग्याक मामा - मामी आसचिना . काका 
काकी , मावसो - मावशी आसचिंना . खंयचीच लागिंची नाती आसचिंना . फुडाराक 
फकत घोव आनी बायल , आवय आनी बापूय हीच दोन नातीं तांची उरतली . 

देशाचे उदरगतिखातीर लोक संखेचेर नियंत्रण हाडप ही गरज . मनशाक 
लागिंची नातीं आसप हीय एक गरजूच . एक गरज भागयतना , दुसरे गरजेकडेन 
दुर्लक्ष करून , आमी सामाजीक अरिश्ट निर्माण बी करिना मूं ? दोनय गरजो 
भागोवपी सुमेळी कळाशी आमकां सोदचीच पडटली . 

एक भुरगें हें आतां लोक संखेकडेनय संबंधीत उरूंक ना . तें आतां उरूंक 
लागलां व्यक्ती - सूख आनी व्यक्ती करियराकडेन संबंधीत . एकापरस चड भुरगीं 
आतांचे जीवन पद्दतिची अडचण जावंक लागल्या . एक अडचण निवारतना , दुसरी 
अडचण निर्माण करपाची हालिंसरा आमकां खोडच जाल्या . 


* * * * * 


लग्नाचो सवो ही देव - घेविची पेढी नासून ती लागणुकेची वेदी आसा हो विचार 
थंय आतां उरूंक ना . एका कुटुंबाची , नवे पिळगेच्या एका घटकाची नवनिर्मितिची 
जापसालकी ह्या नात्यार आसा . हाचे भानच कोणाक ना जाला . लग्न म्हणजे 
फायचो सक्षम समाज घडोवपाखातीर अंगिकारिल्लो यज्ञ आसा आनी , त्या यज्ञात 
आपले तांकी प्रमाण कर्तव्याच्यो समिधा घालच्यो आसता . हो लग्नाफाटलो मुळावो 
हेत . तोच कोण समजून घेना . कोण समजून सांगिना . 

म्हज्या भुरगेपणांत हांव आवयवांगडा मावशेगेर गेल्लों . थंय एक दादलो घरांत 
वावुरतालो . सगळ्यांक जाय - नाका पळयतालो . तें पळयतना ताच्या चालींत एक 
उमेदभरीत नुरा दिसताली . कांय वेळान थंय एका पायान थोटी आशिल्ली एक 
बायल मनीस आयली . ती त्या दादल्याची बायल म्हणून कळ्ळी . तेन्ना एक विचार 
तकलेंत आयलो . ही बायल लग्ना उपरांत थोटी जाल्या आसतली . पूण तें खरें 
नासले . लग्ना पयलींच ती थोटी जाल्ली . त्या दादल्याच्या मामाची ती चली . जेन्ना ती 
लग्नाची जाली तेन्ना तिचो बापूय आपले भयणीकडेन आयलो आनी आपले थोटे 
चलयेक पदरांत घेवपाची विनंती केली . कारण अशें चलयेक भरीभारान 
नात्याभायर कोण स्विकारीत ही आशा नासली . ' म्हज्या भावाचे चलयेचें हांवेन 
म्हजी सून म्हणून पुनर्वसन करप हे भयण म्हणून म्हजी लागणूक आसा ' , म्हणून 
तिणे भावाक तिका स्विकारपाचे उतर दिले . इतकेमेरेन बरें आसा . चल्याचे कितें ? 
ताची पसंती - नापसंती , संबंधी हांवें म्हजे आवयक विचारलें . साठेक वर्सी आदीं 
तिणे सांगिल्ली खबर . ' हांव घरचो मनीस तिचेकडेन लग्न जालोना , तर आनीक 
कोण जातलो ? लग्न जावन संसार करपाचो तिका हक्क दिवप हे म्हजें कर्तव्य 
आसा . म्हाका ही संद आयल्या . हांव ती घेतलों ' . आनी ताणें कर्तव्याचे भावनेन 
लग्न केले . तेच भावनेन सुखान संसार केलो . 


फागूरफाट / 28 


अशीच एक आनीक संसार कथा . वळखिच्या एका गांवांतली . लग्न जावन दोन 
भुरगीं जाले उपरांत ताची बायल भायर पडली . दुसऱ्या लग्नाचो विचार जावंक 
लागलो तसो पयले बायलेचे भयणीचें नांव मुखार आयलें . दोगांयचे पिरायेमदी 
धायेक वर्साचे अंतर आनी व्हडले भयणीपसून जाल्ली दोन ल्हान भुरगी . व्हडले 
भयणीचो उबो जाल्लो संसार सांबाळप हे भयण म्हणून तिची लागणूक . ती मुखार 
सरली ना , तर कोण परकी येतली . तिणें भयणीच्या भुरग्यांची नसाय केली तर ? 
तशें जावंक जायना . हे भावनेन धाकटे भयणीन तडजोड केली . त्यागच म्हणूंक जाय 
तो . उप्रांत तिची स्वताची दोन भुरगीं जाली . चारय भुरग्यांसयत तिणे संसार केलो . 
आप खोशयेन लागणूक लावन घेतली की थंय मागीर कसली खंत उरना . व्यक्ती 
स्वातंत्र्यापरस घर संसार वयर दवरलो आनी ताचेयपरस वयर मनीसपण दवरलें , 
तर मागीर कसले नसते गंड निर्माण जायना . गंडच निर्माण जाले ना म्हणटकीर 
ताचेपसून जावपी समज - अपसमज जायना . थंय नाखोशी उरना . तो आपखोशयेचो 
वेव्हार आसता . 

आदल्या काळांत अशो जायत्यो देखी पळोवंक मेळटाल्यो . अशी आसली 
तेन्नाची मानसिकता . अशी मानसिकता जंय आसा थंय आपशीच लागणुकेची 
भावना निर्माण जाता . ती जाली म्हणटकीर मागीर त्यागाचे दर्शन घडटा . त्याग 
निसुवार्थी आसता . तो ' हांव ' पचयता ' आमी ' क पोसवण दिता . मागीर थंय उंच 
नीच , न्याय - अन्याय , मान - अपमान अशा विकारांक सुवात उरना . ह्यो काणयो 
म्हण्जे नोस्तालजियाचें प्रदर्शन समजुचे न्ही . आयज साद्या साद्या कारणाक लागून 
घोव - बायलेची नाती तुट्टात . काल बिकट परिस्थितींत लेगीत नाती तांणी 
सांबाळली . नात्याची बांधिलकी धरली तर हेर गजाली दुय्यम थारता . हे 
बांधिलकेची वळख करून घेयत तर तातुंतल्या समादानाची रूच कळटली . मागीर 
कसले मतभेद जावंचे ना . जाले तरी तांचो अतिरेक जावंचो ना . 

व्यक्ती स्वातंत्र्य हे सगळ्या स्वातंत्र्याचे अधिष्ठान . व्यक्ती स्वातंत्र्य नासत तर 
हेर स्वातंत्र्याक अर्थ उरना . घोवाक घोव म्हणून आनी बायलेक बायल म्हणून 
व्यक्ती स्वातंत्र्य उरूंक जाय . अशें स्वातंत्र्य समता हाडटा . समता चळवळिचो हो 
एक सिध्दांत आसा . खरेपणी खंयचेच स्वातंत्र्य निव्वळ स्वातंत्र्याखातीर ना . 
स्वातंत्र्य हे साध्य न्ही . ते कसले तरी साध्य जोडपाचे साधन . राजकीय स्वातंत्र्य , 

आर्थीक स्वातंत्र्य , सामाजीक स्वातंत्र्य ही स्वातंत्र्यां भुजार फितां कशी मिरोवपाक 
न्ही , तर तांणी निर्माण केल्ल्या , संदिंचो लाव घेवन त्या त्या मळार कर्तुत्व 
दाखोवपाक . निखटे स्वातंत्र्य मिरयलें आनी कसलें कर्तुत्व दाखयलें ना अशें वांज 
स्वातंत्र्य कसल्या कामाचे ? स्वातंत्र्याची पुर्तता स्वातंत्र्याच्या आदारान जोडिल्ल्या 
जैतांतच जावपाची . साध्य जोडिना त्या साधनाक किंमत उरना . घोव - बायलेच्या 
समतेचे स्वातंत्र्य घोवाच्या आनी बायलेच्या वैयक्तीक स्वातंत्र्यापुरतें ना . ज्या 
कार्याखातीर तीं घोव - बायल जाल्या त्या कार्याची पुर्तता करपाक ह्या स्वातंत्र्याचो 
उपेग जावंक जाय . आदर्श कुटुंब हे साध्य सादपाक तांचे स्वातंत्र्य अपेशी जालें तर 
अशा स्वातंत्र्याक कांय अर्थ उरना . 

समतेचे चळवळिकडल्यान साध्याची साधनाकडेन गफलत जाता . दादलो आनी 
बायल हीं सहकारी आसा आनी एकामेकांच्या सहकारान तांकां तांचे उद्दिश्ट 
सादपाचें आसा , हाचेकडेन दुर्लक्ष जाता . उरफाटें घरकार हो एक जुंवो , घरकान्न हो 
एक दुसरो गँवो मानून दोनय गँव्यांक स्वतंत्र अस्तित्व दिवपाचेर समता 
चळवळिचो भर दिसता . एका जुंव्याचें नांव दादलो जुंवो , दुसऱ्या गँव्याचें नांव 
बायल गँवो दवरून ह्या जुंव्याकडल्यान एकत्रीत कर्तुपाची अपेक्षा दवरप जाता . तें 
कशें शक्य आसा ? मुळांत जुव्याची कल्पनाच चुकिची . घोव आनी बायल समान 
धर्मी , एक जिवी , एक जिनसी अशी एक आयडेंटिटी . थंय कसलेच तरेची वाटणी 
असभावीक जाता . तांकां दोन स्वतंत्र अस्तित्वां मानपांत आमी तांचेच न्ही , तर 
तांच्या मिशनाचेरय अन्याय करता . म्हणजेच तांकां न्याय दिवपाच्या नांवान तांचेर 
अन्याय करतां अशें जाता . तांच्या सुखी संसाराच्या साध्यापसून तांकां वंचीत 
करतां . स्त्री मुक्ती म्हणजे बायलेची घोवापसून मुक्ती अशा संकुचीत विचाराकडेन 
समता - चळवळ ओडूंक लागल्या . 

सगळेच दादले बायलांक उणे लेखिनात . सगळ्योच बायलो दादल्यांक 
विनाकारण व्हडले मानिनात . सगळ्योच बायलो दुसऱ्या बायलांक समान मानिनात . 
मानप - ना मानप ही वैयक्तीक वृत्ती . पथून सापेक्षी . वैयक्तीक वृत्तीचे जनरलायजेशन 
करतात आनी गोंदळ निर्माण करून दवरता . पथून हे मानप ना मानप खुपदां 
मानतल्यांच्या हाताभायर उरता . म्हणून तर दुसऱ्याकडेन बोट दाखोवपी स्वताचेर 
प्रसंग येतकीर एक तर मखलाशी करता , ना तर कायलोळ्यो काडटा . 

हळदी - कुकूम हो तसो बायलांचो प्रांत . थंय दादलो मेत्यार जायना . थंय फकत 
सवायशीण बायलेचो भोवमान करता आनी रांडाव बायलेचो करिना . जिका घोव 
म्हणजे दादलो ना , ती बायल भोवमानाक अपात्र अशें एक बायलच सांगता . 
आपले कृतीन तशें करूनय दाखयता . घोव आशिल्ली बायलच घोव नाशिल्ले 
बायलेचो घोव ना म्हणून अपमान करून घोव म्हणजे बायलेची परिपुर्णता हे चार 
चौगांचे साक्षीन कळीत करता . बायलेचो एदो व्हड अपमान खंयच्या दादल्यान , 
असो चार - चौगांत केल्लो दिसना . 

कांय सुधारणावादी बायलो हांगा मखलाशी करून , पळ वाटेंतल्यान पळ 
काडटा . त्यो रांडाव बायलांक हळदी - कुकमाक आपयतात . पूण सवायशीण बायलेक 
कुकूम लायता तसो तिका लायना . हातार फकत वायण दवरून तिका मेकळी 
करता . जाच्या नांवांत कुकूम आसा त्या हळदी - कुकमांत कुकूमच लायनासतना 
आपूण बायलेचो केदो व्हडलो अपमान करता हे सुधारणावादी बायलांच्या लक्षांत 
येना म्हणचे , कांय सुधारणा जाली रुढीय सांबाळली असो एका फातरान दोन 
शेंवणी मारपाची ती कळाशी म्हणचे समजना . कांय हो वैचारीक घुस्पागोंदळ ? 


* * * * * 


दोन भुरगीं , चलो आनी चली . ते चलयेची आवय - बापायकडेन सदांच एक 
कागाळ आसताली . तुमी चल्याक स्वातंत्र्य दिता तितकें चली म्हणून म्हाका दिना . 
चलो केन्नाय घरा परतल्यार तुमकां उपकारता . हांवें मात सातांपयलींच घरा येवंक 
जाय . हो भेद कित्याक ? हो म्हजेर चली भुरगें म्हणून अन्याय न्ही ? आवय 
बापायकडेन तर्कसंगत जाप नासताली . आसली तरी ती समजून घेवपाची चलयेची 
मनस्थिती नासताली . हे चलयेचे लग्न जालें . ती एका धुवेची आवय जाली . ती धूव 
वयांत आयली . आतां ही आवय जाल्ली चली आपले धुवेचे वाटेर दोळे लावन 
बसता . सात जाली की तिचे भितर भायर सुरू जाता . धूव घरांत पावतकीर तिका 
' सू ' जाता . आयची भुरगी व्हडलेशें कानार - मनार घेना म्हणून ती आपले धुवेक 
काय सांगूक वचना . जर सांगूंक मेळिल्लें तर कांय वर्सा आदी तिका तिचे आवयन 
सांगिल्ले तशेंच ती आपले धुवेक सांगपाची . ' सातां भितर येवचें गो . ' आवयचे 
भुमिकेंतली समता धुवेचे भुमिकेंतले समतेपरस वेगळी जाता . समता ही अशी 

भुमिकेवांगडा बदलता आसत तर समते संबंधी आमी गोंदळ निर्माण करून दवरता 


अशें जाता . 


भायल्यान केदोय आव हाडूं . आपणाक एक तरी चलो जावंचो अशें 
भितरल्यान दिसलेबगर रावना . बापायक तशे आवयक . निदान शंबरांतल्या 
णव्वदांक तरी . हाचो अर्थ आपणाक पूत नाशिल्लो आवय - बापूय आपल्या धुवांचो 
दुस्वास करता अशें जायना . पूण आंतरीक अशी पुताखातिरची आस मनाच्या 
तळाक खंय तरी वास्तव्य करून रावता . धुवो एका फाटल्यान एक करून घर सोडून 
वता . घर मागीर सदांकाळ रितेंच उरता . घराक घरपण हाडपी भुरगी बाळां , तांचें 
बरे - वायट काडप , तें करतना घरांत कार्य घडप , लोकांचे यो - वच जावप , पर 
तोखणायेची उतरां घुमप , मौज - हौस भागोवपाच्यो संदी मेळप . सामाजीक प्राणी 
आशिल्ल्या मनशाची ही मानसीक भावनीक गरज . पूत आसल्यारच ते शक्य जाता . 
ना तर ना . घरांत मनशां हासलीं - रडलिंना तर , घर खावंक येता . अशा घराची 
संकल्पना पुतावरवींच शक्य आसता . 

जाण्टेपणांत गात्रां सदळ जातकीर घर संसार सांबाळप आवय - बापायक 
कठीण जाता . सण - परबो , आयिल्ल्या - गेल्ल्याचे करप शक्ती भायरें जाता . थकिल्ल्या 
हातांक जुवान हातांच्या आदाराची आस लागता . घरांतली पूत - सून - नातरां घराक 
अक्षय करतात . जांच्या नशिबांत हो योग नासलो , ती चडशी घरां जाण्टेल्यां 
वांगडाच सोपल्यांत . पूत आसुनूय काय घरां उबंत पडल्यात . ना अशें ना . पूण 
आडवादान . 

धुवो लग्न करून घराभायर सरता आनी पूत घरचे घरा उरता . हे समीकरण 
आसासर पुतांची ओड ही उरतलीच . हे समीकरण उरफाटें जावंन , लग्नाउपरांत पूत 
व्हकले घरा वचून रावूक लागलो , तर उरफाटी ओड जातली . तेन्ना आपणाक एक 
तरी धूव आसची अशें दिसूंक लागतले . तोमेरेन पुत्र - प्रेमाक पर्याय दिसना . पूण हे 
पुत्र - प्रेम म्हणजे धूव - दुस्वास अशें समीकरण जायना . आवय - बापूय दोगांयचेख्य 
सारकीच माया करता . हो समता - असमतेचो प्रस्न न्ही . तो मानसशास्त्रीय विशय . 
तो मनशाचो सैमीक सभाव गूण . 

अज्ञान आनी गैरसमज हे मनशाचे दोन दुस्मान . तातुंतल्या तातूंत गैरसमज 
व्हडलो दुस्मान . अज्ञान खबर नासून जाल्लो अज्ञात दुस्मान . गैरसमज हो मुद्दाम 
आपोवन हाडिल्लो दुस्मान . पूर्व दुशीत ग्रह ही ताका धाडिल्ली आमंत्रण पत्रिका . 
आपले सोयिचो असो पूर्व दुशीत ग्रह करून घेवप आनी , ताच्या आदारार पक्षपाती 
विचार करप . कांय समतावादी विचार हे अशे पक्षपाती जाल्ले दिसता . घोव - बायल 
दोगांय नोकरी करतात . दोगांय घरा येतकीर बायल च्या करता आनी घोव पांयार 
पांय उडोवन च्या घेता असो सर्रास घोवांचेर आरोप जाता . बायल च्या करता 
आनी घोव ती घेता हें फट न्ही . कांय दीस घोवानय च्या करून बायलेक दिवची 
म्हणपांतय काय चूक ना आनी बायलेक ती करून दिवपांत घोवाक कमिपणाचें 
दिसपाचीय गरज ना . आनी घोव म्हणून कुटुंब चलोवपाच्या मिशनांतलो एक 
मिशनरी म्हणून मानून घेतलां ताका तें दिसचेंय ना . 

पूण मूळ गैरसमज पयस जावपाची गरज आसा . च्या करपाक साकर , च्याचो 
पिठो , दूद , गॅस , उदक लागता . च्या वांगडा खावपाक फराळ लागता . हे सगळे 
जिन्नस घरांत हाडपाचे काम जर घोवान केला आसत , तर त्या घोवाक तूं पांयार 
पांय उडोवन च्या पिता म्हणप समा जातलें व्हय ? जेन्ना बायल आरामशीर 
सकाळच्या पाराची साकर न्हीद घेता तेन्ना घोव दुदा केंद्रार वचून लायनीत उबो 
रावता . साखर सोसायटिचे लायनीत उबो रावन हाडटा . उदकाचे बील लायनीत 
रावन फारीक करता . केन्ना उदक येना तेन्ना उदका - कार्यालयांत वचून फावटी 
मारता . टॅकराचे उदक घरांत हाडून भरता . गॅस हाडपाचें कामय घोवाचेंच आसता . 
सगळ्या जिन्नसांक जर घोवाचो हात लागता आसत , तर तें जिन्नस एकठांय करून 
बायलेन केल्ली ' च्या ' पांयार पांय उडोवन पिल्यार घोवान कसलें पातक केलें 
समजना . 

समता म्हणजे नेमकें कितें हें संबंधीय गोंदळ आसा . कसली समता आनी 
खंयची समता हे स्पश्ट ना . हे समतेंत कामाची समान वांटणी , अधिकारांची समान 
वांटणी आनी कर्तव्यांची समान वाटणी अभिप्रेत आसा काय ना हे स्पश्ट ना . 
कामाची समान वाटणी शक्य ना कारण समान कामां करपाची दोगांयकडेन समान 
क्षमता ना . जाचेकडेन ज्या कामाची क्षमता आसा तें काम ताणें करचे पडलें . माडार 
चडपाची क्षमता आशिल्ल्यान माड पाडचे पडले . ती नाशिल्ल्यान , पडिल्ले नाल्ल 

पुंजावचे पडले . नातर तारयागेर गोरवां आनी कुळवाड्यागेर तारवां पावतली . 
अधिकार हो सदांच कामाचे क्षमतेक धरून आसता . काम करतल्याकडेन तो 
आपशीच चलून येता . येतना तो बायल - दादलो भेदभाव करिना . जो मनीस जे 
तरेचें काम करता त्या मनशाकडेन ते तरेचो अधिकार आपशींच येता . हांगा कोणेन 
कोणाचे अधिकार काडून घेतले अशें जायना . सद्याक , आर्थीक क्षमतेंत दादलो 
आनी बायल समान पांवड्यार पावल्यांत . दोगांयचे हुद्दे आनी हुद्याची मिळकत एक 
जाल्या . आर्थीक क्षमता येता तेन्ना आपशींच अधिकारय येता . समान क्षमता 
आसूनय , समान काम करूनय समान अधिकारांक वंचीत करून दवरप अशक्य 
आसता . जंय अशें वंचीत करप जाता , तो बायल - दादलो भेदभाव कित्याक 
समजुचो ? तो मनीस - मनीस भेदभाव आसूं येता . असो भेदभाव दोन दादल्यांमदीं , 
दोन बायलांमदींय जाता . 


एक जोडें कोणा सोयऱ्याच्या लग्नाक वचपाक भायर सरलें . गाडयेकडेन 
पावतकीर घोवान बायलेक म्हटले . ' गाडयेची चावी विसरलों गो , मात्शी घेवन 
येयशी ' ? बायल घरांत गेली आनी चावी घेवन आयली . येतना हातांतली पर्स घरांत 
दवरून आयली . आतां तिणें घोवाक पर्स हाडपाक धाडलो . घोवान पर्स हाडटना 
आपलो लेंस घरांत दवरून आयलो . लेंस हाडपाक गेल्ले बायलेन घरांत मोबायल 
दवरलो . तिचो मोबायल हाडपाक गेल्ल्या घोवान आपलें पेन दवरलें . समानता 
हाडपाक समसमान कामां करपाची तांची जिवन पद्दत ही . तूं म्हाका घरांत धाडटा 
आतां हांव तुकाय धाडटलों . अशें करतां करतां दोगांय जाणां भायर भितर करीत 
रावली . तेवटेन सोयऱ्यांचे लग्न लागून गेलें . हेवटेन हीं भायर - भितर करीत आसा . 


* * * * * 


ही अशे टॅक्नीकल समानतेन कांयच साध्य जावंचे ना . ही असली घातकी 
समानता घोवाचे जावं बायलेचे वैयक्तीक बरें करचिना ती ना , तांच्या घर 
संसाराचेंय पाड घालतली . 

घोव - बायल ह्यो दोन वेगळ्यो स्वतंत्र आयडेंटिटी , दोन वेगळे अलग मुंवे हो 
विचार केल्ल्यान , समानते - असमानते संबंधिचे संशयाचे वातावरण निर्माण जाता . 
घोव - बायल जाता त्या खिणाक सावन हो संशयाचो गुंगुल्लो दोगांयच्या मनांत 
विनाकारण गुणगुणटा . आपापले स्वतंत्र आयडेंटिटेकडेन चड सतर्क उरिल्ल्यान 
दोगांचे निरामय मनोमिलन घडप कुस्तार जाता . एक नाका आशिल्लें अस्वस्थ 
अंतर दोगांमदीं उरता . एक मनीस म्हणून दोगांय स्वतंत्र अस्तित्व मान्य करूनय , 
दोन अस्तित्वांचें एक अभंग अशें मनोमिलन अस्तित्व मानपाक कसलीच आडखळ 
येवंक फावना . ह्या अभंग अस्तित्वांतल्यान दोगांच्याय स्वतंत्र अस्तित्वांक एक 
आगळे डायमेन्शन लाखू येता . एक अस्तित्व मानप म्हणजे दोन स्वतंत्र अस्तित्वां 
न्हयकारप नासून दोन स्वतंत्र अस्तित्वांक उभारी हाडप जाता . जायत्या यशस्वी 
दांपत्यांनी ते शक्य करून दाखयला . 

स्थानीक स्वराज्य संस्थांनी बायलांखातीर 33 % आरक्षण दवरपाचो कायदो 
जालो . ताचो लाव घेवन बोच बायलो ह्या संस्थांचो कारभार पळयता . ताच्या 
फाटोफाट विधानसभा आनी लोकसभेतय अशें आरक्षण दवरपाचे थरता . हांगाय 
लोकांची मनोवृत्ती बऱ्याची दिसली ना . दादल्यांचीय ना आनी बायलांचीय ना . 
बायलांनी पंचायत राज्यांत , नगरपालिकेंत आंनी फुडाराक विधानसभेत आनी 
लोकसभेत स्वतंत्रपणान वेव्हार पळोवपाचो असो सल्लो दादले आनी बायलो दिवंक 
लागल्या . स्वतंत्रपणान म्हणजे घरच्या वा लागिच्या दादल्यांचो आधार घेतलेबगर . 

ही व्दैताची भास कित्याक समजना . तातुंतल्यान कितें साध्य जातलें तेंय 
समजना . जें जातलें तें दादल्या - बायलेखातीर , तांचेवरवीं समाजाखातीर , 
देशाखातीर तें फायद्याचे जातलें व्हय ? दादलो - बायल , घरकार - घरकान्न , भाव 
भयण अशें वांटे घालपांत आमी आमचे मदीं दोशी घालून आमचेच व्हड लुकसाण 
करतात . म्हाका मेळला तातूंत हांव तुकां भागी करचें ना . हे म्हजे , तें तुजें , म्हाका , 
तुका म्हणून समाजाच्या दोन घटकांमदीं वांटे घालून समाज हीत दुबळे करतले . 
दादल्याचो आधार घेवन बायलेन आनी बायलेचो आधार घेवन दादल्यान पंचायत , 
नगरपालिका , विधानसभा , लोकसभा हांगा वावुरलें , तर ह्या वावराक दोट्टी बळगें 
मेळूक पावतलें हें हांच्या नदरेक कित्याक दिसना ? 

कल्याणकारी कायदे करून समाजांत अपेक्षीत पुरोगामी बदल घडोवन हाडप 
प्रशासनाचे एक कार्य . लोकप्रिय प्रशासन करतना सरकारान हालिंच्या तेंपार 
दादलो - बायल , घोव - बायल संबंधिचे काय कायदे केल्यात . वास्तवाचे भान ना 
दवरिल्ल्यान हे कायदे आतां नॉन पॅक्टीकल जावंक लागल्या . अशें जावपाचें एक 
मुखेल कारण म्हणजे हे कायदे करतना अशास्त्रीय , अवास्तव गृहितांचेर आधारून 
केल्यात . दादलो मनीस हो मुळांतूच एक दुर्जन मनीस . हे एक गृहीत . सगळे दादले 
सगळ्या बायलांचो छळ करता हे आनीक एक गृहीत . बायल मनीस ही मुळांतच 
एक सज्जन मनीस हे तिसरे गृहीत . बायलां दादल्यांचो छळ करिनात हे चवथें 
गृहीत . बायल मनीस ही जात्याच दुर्बळ आनी दादलो मनीस हो जात्याच सबळ . 
सबळाकडसून अबलांक संरक्षण मेळूक जाय हे पांचवें गृहीत . अशा अशास्त्रीय 
गृहितांचो आधार घेतिल्ल्यान हे कायदे दुर्जन - सज्जन सगळ्यांच बायलांक संरक्षण 
आनी , दुर्जन - सज्जन सगळ्यांच दादल्यांक ख्यास्त करपी जाल्यात . 

ह्या पक्षपाती कायद्यांचो आतां बायलांकडसून बरोच दुरूपयोग जावंक लागला . 
वैयक्तीक सुवार्थ सादूंक आनी गंड जोपासूंक बरीच बायलां आतां घोवाक आनी 
घोवा - घरच्यांक विनाकारण सतावंक लागल्या . 

मुळांत चडशे कायदे हे संशयिताक आरोपीच समजता . तातुंतल्या तातूंत 
बायल - घोवा संबंधिचे कायदे आनीक इल्ले फुडे . बायलेन फकत बोट दाखयल्यार 
पुरो . घोवासयत घरच्यांक बंदखण मेळू येता . पुरावे - बिरावे मागीर . उसरां मेळिल्लो 
न्याय हो अन्याया सारकोच जाता . सद्याचे परिस्थितीत ताकाच न्याय म्हणून 
स्विकारचो लागता . निदान नांवाक लागिल्लो दाग तरी वतलो ही आशा आसता . 
ज्या कुटुंबाचेर बायलांकडसून अशे विनाकारण आरोप जाल्यात तें कुटुंब शाररीक , 
मानसीक आनी आर्थीक हल्ल्यान कोसळला . ह्या अशा लिगल टेरेरिझमान त्या 
कुटुंबांतल्या जाण्ट्या - नेण्ट्यांची , भुरग्यां - बाळांची दैना करून उडयल्या . 

शंबर अपराधी सुटल्यार उपकारता . एक , निरपराध्याक ख्यास्त जावंक 
उपकारना हो न्याय संस्थेचो सिध्दांत आसा . घोव - बायल संबंधिच्या कायद्यांनी हो 
सिध्दांत कुशीक उरला . हांगा शंबरामदल्यां शंबर निरपराध्यांक ख्यास्त दिवपाची 
तजवीज केल्या . कोर्टाचो बरो - वायट निकाल लागता तेन्ना लागता . ते पयलीं 
निरपराधी विनाकारण ख्यास्त भोगीत रावता . 

क्रियेक प्रतिक्रिया ही आसतातच . सैम - नेम तो . कोणाक चुकना . बायलांक 
संरक्षण दिवपी कायदे जाले . कोणाक वायट दिसलें ना . दिसपाचे कारणय ना . 
जाचेर अन्याय जाता ताका न्याय मेळूकच जाय आसलो तो मेळलो . पूण तो दितना 
दादल्यांचेर आतां अन्याय जावपाक लागला . ताची प्रतिक्रिया म्हणून दादल्यांनी 
दादले - मुक्ती चळवळ सुरू करपाक फुडाकार घेतला . सुरवात म्हणून १ ९ नोव्हेंबर 
हो संसारीक दादलो - हक दीस मनोवपाक सुरवातय केल्या . ही प्रतिक्रिया आसा 
त्या पक्षपाती कायद्यांची . कसलोय नवो बदल करतना ताच्या बऱ्या परिणामावांगडा 
दुश्परिणामांचोय विचार जावंक जाय . तो ह्या कायद्यांसंबंधी जालोना . ताचो परिणाम 
म्हणून आतां दादले - चळवळ आंग धरूंक लागल्या . अशी चळवळ उबी जावप हे 
एक सामाजीक अरिश्ट जावं येता . आज ताची कल्पना येना . फुडाराखातीर ती व्हड 
कुटुंबीक , सामाजीक समस्या जावं येता . 

दादले - मुक्ती चळवळीक यश येतलें काय ना , स्त्री - मुक्ती चळवळीक ती शह 
दितली काय ना , बायलां - संरक्षण कायद्यांसारके दादल्यां - संरक्षण कायदे येतले काय 
ना हे काळच सांगतलो . अशो प्रतिस्पर्धी चळवळी जावप हे मनीस कुळयेचें एक 
व्हड अपेस हे मात आतांच सांगू येता . इतको तेंप तुमी आमकां दाखयलें , आतां 
आमी तुमकां दाखयता . सूड चक्र हे . कोणाच्याच आंगाक सूख लावंक दिवंचेना . 


पक्षपाती हुंडो प्रतिबंध कायद्याच्या दुरुपयोगाची आतां ल्हव ल्हव कल्पना 
येवंक लागल्या . समाज , सरकार आनी न्यायालयाक आतां ह्या कायद्यांतले उणिवेची 
जाणीव जावंक लागल्या . ह्या कायद्यांत आतां नवें कलम घालपाचो विचार चालू 
आसा . ह्या नव्या कलमाप्रमाण , सुनेच्या छळाचो प्राथमीक पुरावो मेळलेबगर घोवा 
घरच्या लोकांक अटक करूंक मेळचिना . 

मूळ कायदो आनी ताका जोडिल्ले कलम ह्या विशयाक आतां संतुलीत न्याय 
दिवंक पावतलें . हो न्याय निखटो न्याय आसचो ना . तें समतेवटेनचें एक पावलय 
जातलें . 


* * * * * 


फागूरफाट / 37 


दादलो - बायल मदले नातें एका वाक्यांत सांगू येता . ' तुजें म्हजें पटना , तुजें 
बगर जायना ' . ह्या वाक्यान . दोगांय मदीं कितलेंय भेद आसूं . कसलेय आसूं . 
एकाचो सांगात दुसरो सोदताच . सैमीक ओडीन . ही निखटी शाररीक ओड ना . 
अंतरमनी कशी भावनीक ओड ही . दोगांकय लागता ती . 

दोगांचेय एकठांय रावप दोगांच्याय मनपुर्तिखातीर आसा . तर , ती सुखकर 
करपाक दोगांय एकामेकांचे इश्ट जावंचे . प्रतिस्पर्धी नाका . 

भोवजन समाज 


भारतीय स्वातंत्र्य - संग्रमाच्या अखेरच्या पर्वांत एक विचार मंथन चलतालें . 
पयलीं राजकीय स्वातंत्र्य काय पयलीं समाज - प्रबोधन . एका पंगडाक दिसतालें , 
पयलीं समाज- प्रबोधन जावंक जाय . राजकीय स्वातंत्र्य पेलपा इतको समाज तयार 
जावंक जाय . ते पयलींच राजकीय स्वातंत्र्य आंगार येवन पडल्यार तें जड लागू येता . 
राजकीय स्वातंत्र्याची जापसालकी घेवपा इतको समाज सशक्त जाय म्हणसर , 
स्वातंत्र्याचो विचार थोडो कुशीक दवलंया . पयलीं सामाजीक प्रबोधनांतल्यान 
सामाजीक क्रांती आनी उपरांतच राजकीय क्रांती असो तांणी क्रम थारायलो . 

दुसऱ्या गटाचे मत नेमकें उरफाटें आसलें . राजकीय पारतंत्र्य ही एक व्हड 
आडखळ आसा . ती खंयच्याय मळार काम करपाक आडखळ हाडटा . सामाजीक 
मळार लेगीत . एकदां ही आडखळ पयस जाली म्हणटकीर सामाजीक मळ धरून 
सगळ्याच मळावयल्यां क्रांतींक बळगें प्राप्त जातलें . जांचेखातीर क्रांती आसा तांच्या 
हातांत साधन - सुविधा पावूक जाय . साधन - सुविधांचो वापर करपाचे अधिकार 
तांच्या हातांत आसूंक जाय . राजकीय स्वातंत्र्य मेळल्या उपरांत हे शक्य जातलें . 
तेखातीर पयलीं राजकीय स्वातंत्र्य , उपरांत हेर सगळे . हो ह्या दुसऱ्या गटाचो 
विस्वास आसलो . निमणे , दुसऱ्या गटाच्या विचाराप्रमाण , आदी राजकीय स्वातंत्र्य 
हो निर्धार पक्को जालो . सत्तांतर जावंन पारतंत्र्य गेलें आनी राजकीय स्वातंत्र्य 
आयलें . 

पयलीं सामाजीक क्रांती म्हणपी पयल्या गटाच्या म्हणपांत कांय तथ्य नासलें 
अशें न्ही . तेदेवेळच्या भारतीय समाजाचे एकंदर कुवती संबंधिंचो तो हुस्को 
आसलो . तेन्नाची परिस्थिती तशी हुस्क्याचीय आसली . पूण तेखातीर राजकीय 
स्वातंत्र्य लांबणेर उडोवप व्यवहार्य जावंचे नासलें . समाज - प्रबोधनांतल्यान 
सामाजीक क्रांती हो एक दीर्घ प्रवास . जाची सुरवात दाखोवं येयत . शेवट ना . शेवट 
अनंतांत जोडिल्लो उरता . समाजाची कुवत प्रवासांतल्यान खंयच्या एका पेण्यार 
मेजूंक मेळना . राजकीय स्वातंत्र्य तोलपाक आतां समाज सक्षम जालो म्हणपासारकी 
परिस्थिती निर्माणच जावंक पावना . अंताखातीर अनंत ही काळमर्यादा आशिल्ले 
सामाजीक क्रांतीखातीर थांबप समा जायना . उरफाटें , राजकीय स्वातंत्र्य ह्या दीर्घ 
प्रवासाक गती दिवंक पावता . सामाजीक प्रबोधनाक तिचे बळगें मेळटा . 

राजकीय स्वातंत्र्य मेळनाफुडें भारतांत जी एक अंदाधुंदी , बेबंदशाय निर्माण 
जाली ती समाज प्रबोधनाच्या उणावाक लागून जाली . समाज प्रबोधन जावंन , 
स्वातंत्र्य पचोवपाची कुवत तयार जाल्ली तर ती जावंची नासली अशें कांयजाणांक 
दिसता . ब्रिटीश राजकर्त्यांनी तर अशें कितें जातलें हाची आदींच भविश्यवाणी 
केल्ली . सत्तांतराच्या संक्रमण काळांत जें कितें बरें - वायट घडटा ताचो संबंध 
खंयच्या एका विशयाकडेन जोडप बरोबर न्ही . संक्रमण काळांतले जायते संदर्भ थंय 
सक्रीय जाता . अनेक घटकांची थंय लटा - फट चलता . राजकीय स्वातंत्र्य मेळचे 
पयलीं , समाज प्रबुध्द जावंन स्वातंत्र्याखातीर लायक जाल्लो , तरी जे घडलें तें 
घडल्याबगर रावचें नासलें . जंय जंय सत्तांतरां जाल्यां थंय सगळेकडेन तें घडलां . 
भारताचे तुळेन चड प्रबुध्द आशिल्ल्या अमेरिकी समाजांतय घडलां . राजकीय 
सत्तांतरां उप्रांत अमेरिकेक यादवी युध्दाक तोंड दिवचे पडला . 

सत्ता कोणाक आपल्या हातांतली सोडपाक नाका . सोडचीच पडल्या तेन्ना , 
म्हाकाय ना तुकाय ना . घाल कुत्र्याक म्हणून सत्तांतरावेळार कुटील डाव खेळप 
जाला . ब्रिटिशांनी भारतांतली सत्ता सोडल्या ती खोशयेन न्ही . सोडल्याबगर उपाय 
उरूंक ना म्हणून सोडल्या . सत्ता आसतना ते सदांच रडी खेळल्यात . हिंदू 
मुसलमानामदीं फोडा - फोडी करीत रावल्यात . ही फोडा - फोडिची परंपरा आशिल्ले 
ब्रिटीश , सत्ता सोडटना मुकाट्यान सोडटले ही अपेक्षाच उरना . सत्तांतरांच्या 

काळांत में कितें घडलें ताच्या फाटल्यान सत्ता सोडची पडिल्ल्यांचो डर्टी ब्रेन नासलो 
कित्यावयल्यान ? 

स्वातंत्र्य - प्राप्तीन सामाजीक प्रबोधनाक कितकी गती दिली हाची मेजणी करप 
तशी कठीणच गजाल . स्वातंत्र्य प्राप्ती उपरांतच्या अर्द - शेंकड्याच्या काळांत , देश 
चलोवपाची कुवत भारतीय समाजांत आयल्या काय ना हे तपासून पळोवपूय शक्य 
ना . पूण एक गजाल खात्रीन सांगू येता . भारताचे उदरगतिखातीर में कितें 
ब्रिटिशांनी देडशें वर्सी केलें , ताच्या शंबर पट स्वतंत्र भारतान पन्नास वर्सात करून 
दाखयलें . जंय जंय सत्तांतर जावन स्वातंत्र्य आयलां थंय सगळेचकडेन हे अशेंच 
घडला . पुर्तुगिजांनी गोंयांत साडेचारशें वर्सी राज्य केलें . गोंयची उदरगत केली ना . 
स्वतंत्र गोंयान दोळे दिपकावपी वावर केलो . सगळ्या मळांचेर केलो . अवघ्या चार 
पांच दसकांच्या काळांत केलो . ही किमया घडूंक पावली ती राजकीय स्वातंत्र्याक 
लागून . देशाची संपत्ती आनी साधन - सुविधा वापरपाची देसवासियांक संद मेळली , 
हक्क मेळलो म्हणून . स्वराज्य हे संकल्पनेंतली ती जोड आसा . जंय जंय स्वराज्य 
आयलां थंय थंय . ती आयल्या . राजकीय स्वातंत्र्यावांगडा घाणयारे पक्षीय राजकारण 
येता . घोटाळ्याचे राजकारण येता . भ्रश्ट प्रशासन येता . ह्या सगळ्यांक वांगडा 
घेवनय देशाची सर्वांगी उदरगत जायत रावल्या . भारत देश दिसान दीस सशक्त 
जायत आसा . स्वराज्याचे योगदान हें ! 

१ ९ डिसेंबर १ ९ ६१ हो गोंयकारांचो भाग्य दीस . गोंयाक राजकीय स्वातंत्र्य 
दिवपी ह्या दिसान गोंयांत क्रांती घडयली . विशेश करून , भोवजन समाजाखातीर 
तो उध्दार - दीस . परकी राजवटींत सामको कुशीक पडिल्लो भोवजन समाज . 
स्वातंत्र्यान ताका मध्यवर्ती सुवातेर हाडलो . सगळ्याच मळार निन्हावल्ल्या ह्या 
समाजाक , उबो रावपाची संद राजकीय स्वातंत्र्यान दिली . भोवजन समाजाक , हाचें 
पयलीं , अशी संद केन्ना मेळलिना . 

राजवट कोणाचीय आसूं , म्हाजन आपली सुवात थंय सुगूर करता . पुर्तुगिजांचे 
राजवटींत म्हाजन मध्यवर्ती सुवातिपसून पयस नासले . ताचे पयलिंचे हिंदू 
मुसलमानाचे राजवटींतय ते सत्तेलागी आसले . ह्या ना त्या कारणान ते सदांच 
सत्तेचे आनी सत्ताधिशांचे आशी - कुशीक उरता . वडिलो पर्जीत आर्थीक , सामाजीक 
आनी शिक्षणीक वारसो तांकां तें जमोवन दिता . भोवजन समाजाकडेन अशी 

वारशाची परंपरा नासली . तेखातीर संदीक ओडून हाडपाइतकी तांचेकडेन कुवत 
आयलिना . तांचेखातीर संद उपलब्ध करून दिवप जावंक जाय आसलें . तें कोणेन 
केन्ना केलेंना . गोंयच्या भाग्योदय दिसान तें केलें . 

आदल्या काळांत गोंयचे आशी - कुशीक सामाजीक परिवर्तनाच्यो जायत्यो 
चळवळी जाल्यो . तेंकून आशिल्ल्या महाराष्ट्र - कर्नाटकांत त्यो जाल्यो . ह्या चळवळिंनी 
थंयच्या भोवजन समाजाच्या आत्मविस्वासाक जाग हाडली . ताचें स्वत्व जागयलें . 
ताका ताचें स्वावलंबी अस्तित्व दाखयलें . अशें गोंयांत जालेंना . तेदे तांकिचे समाज 
सुधारक गोंयाक मेळले ना . तेखातीर तेन्नाच्या समाज बुदवंतांक दोश दिवपय समा 
जायना . गोंयची भुगोलीक रचणूक , सतत परकी राजवटिचो कारभार हाका लागून 
गोंय चळवळ धार्जिणे जावंक पावलेंच ना . 

धोंपरांत बुद्द आशिल्लो समाज , भोवजन समाज , अशी भोवजन समाजाची 
अडेची पारंपारीक वळख आसा . खुद्द भोवजन समाजांतले कांय अबुद्द लोकय तशें 
मानतात . वंशशास्त्र , समाजशास्त्र धरून खंयच्याच शास्त्राचो हाका आधार ना . वंश , 
धर्म , जात , लींग ही बुद्दिची परिमाणां जायना . तांकां संबोधून केल्लो असमान बुद्द 
हो अशास्त्रीय सिध्दांत आसा . संद प्राप्ती ही बुद्दिची प्रेरणा तशी सिध्दी . म्हणून 
समान संद हो सामाजीक न्याय जाला . स्वातंत्र्यपूर्व काळांत हो न्याय भोवजन 
समाजाक मेळलोना . न्याय मेळलोना म्हणून बुद्द दाखोवपाक वाव मेळलोना . हातूंत 
भोवजन समाजाचे काय चुकलेंना . सामाजीक न्याय करूंक समाजच उणो पडलो . 
दोश दिवचोच तर हे उणिवेक दिवंक जाय . 

स्वातंत्र्योत्तर काळांत , अवघ्या दोन दसकांभितर भोवजन समाजान संद 
प्राप्तिचो रिजल्ट दाखयलो . स्वातंत्र्यपूर्व काळांत , भोवजन समाजाची नोंद घेवप 
जाय नासली . ताका कोंताक धरीच नासले . ह्या टेकन फॉर ग्रांटेड भोवजनान , 
स्वातंत्र्योत्तर काळांत आपणाखातीर एक स्वतंत्र अस्तित्व निर्माण केलें . निखट्या 
अस्तित्वाखातीर अस्तित्व न्ही . तिच्या पुरत्या धनिपणाचें न्ही . दखल घेवपाक 
लावपाइतकें मजबूत . भोवजन समाजाक कुशीक दवरून खंयचो विचार , खंयची 
चळवळ मुखार व्हरप शक्य ना हाची दखल घेवंक लायली . 

गोंय स्वतंत्र जायनाफुडे , गोंयचो फुडार थारावपाचो विशय आयलो . ह्या 
विशयांत गोंयचो राजकीय फुडार आनी गोंयकारांची अस्मिताय हांचो आस्पाव 

आसलो . स्वतंत्र राज्य आनी स्वतंत्र कोंकणी अस्मिताय . पुरुशार्थ आनी स्वाभिमान 
एकेवटेन . दुसरेवटेन परराज्य आनी परावलंबन . न्यूनगंडी मानसिकताय . पयलेवटेन 
रावून स्वराज्य भोगपाची भांगराची संद मेळिल्ली . ती घेवपाचे दुरदर्शीपण भोवजन 
समाजान दाखयलेंना असो ताचेर आरोप आसा . स्वतंत्र राज्याचे स्वाभिमानी 
अस्तित्व न्हयकारून महाराष्ट्रांत विरगळून वचपाचो अविचार केलो . म्हणून 
ताचेकडेन बोट दाखोवप जाता . हांगाच तांची धोपरांतली बुद्दय कांयजाण वयर 


काडटात . 


गोंयचो फुडार थारावपी ओपिनियन पोलाची आंकडेवारी मात , फकत भोवजन 
समाजाक दोश दिना . धोपरांतले बुद्दिच्या भोवजन समाजावांगडा कपलांतले 
बुद्दिच्या म्हाजनांकय तो दिता . ओपिनियन पोलाच्या सार्वमतांत १७२१ ९ १ 
जाणांनी गोंयच्या स्वतंत्र राजकीय अस्तित्वावटेन ( संघप्रदेश ) आनी १३८१७० 
जाणांनी महाराष्ट्रांत विलिनीकरणावटेन मतदान केला . संघप्रदेशावटेन मेळिल्ली 
मतांची ही एदी आंकडेवारी , भोवजन समाजाचो संघप्रदेशावटेनचो कौल सांगता . 
पथून सगळेच म्हाजन संघप्रदेशावटेन रावूक ना हे जग जाहीर आसा . आख्खो 
भोवजन समाज धोपरांतले बुद्दीन वागलो अशें जायना . आनी आख्खो म्हाजन 
कपलांतले बुद्दीन वागलोना हेंय हांगा स्पश्ट जाता . निव्वळ म्हाजनांच्या नाड्यार 
गोंयान ओपिनियन पोल जिखलोना . भोवजनाचो ताका चड पालव मेळलो . 

ज्या भोवजन समाजान विलिनिकरणावटेन मतदान केलें , तातुंतल्या बऱ्याच 
जाणांची ती रागाची प्रतिक्रिया आसली . गोंयाक स्वतंत्र राजकीय अस्तित्व मेळ्ळे , 
तर गोंयच्या कारभाराचेर पथून म्हाजनांची पारंपारीक मक्तेदारी चलताली . हे 
मक्तेदारिचो वायट अणभव घेतिल्ल्या भोवजन समाजान तिचो धसको घेतलो . 
गोंयच्या म्हाजनांपरस , महाराष्ट्रांतले मराठे , तेखातीर भोवजन समाजाक लागी 
दिसले . ही प्रतिक्रिया भोवजन समाजाची नासली . भोवजन समाजान भोगिल्ल्या 
इतिहासाची आसली . 

जे म्हाजन विलिनिकरणावटेन रावले तांचें कितें ? कपलांत बुद्द बाळगून 
आशिल्ल्यांनी हो आत्मघात कित्याक केलो ? 

दोनयकडेन परंपरावादी आसात . परंपरावादी सोंपेपणी धरिल्ली परंपरा 
सोडिना . तांचेखातीर तें रेडिमेड संरक्षण आसता . तें सोडून नवी वाट धरपाची 
हिम्मत तांच्यांत नासता . थंय म्हाजन - भोवजन असो फरक उरना . अशे सगळे 
म्हाजन - भोवजन नवे स्वावलंबी परंपरेवांगडा रावलेना . परावलंबी पोन्ने परंपरेक 
धरून रावले . ह्या सगळ्यांनीच पयसुल्ल्या फुडाराक फाट करून पांयांकडचो वर्तमान 
सांबाळलो . 


भोवजन समाज हो गांवगिऱ्या वाठारी समाज . हांगा तो भोव संखेन रावता . 
शारिकरणाची प्रक्रिया सुरू जावंन , ग्रामीण लोकांचे शारांनी स्थलांतर जावंक 
लागला . तरीय आयचे घडयेक लेगीत गांवगिऱ्या वाठारांनी भोवजनाचे वर्चस्व 
उरला . त्या कारणान थळावी ग्रामीण स्वराज संस्था , पंचायत राज्य तांच्या हातांत 
पावलां . गोंयच्या शारिकरणाची एक आगळी तरा आसा . गोंयचो आकार ल्हान . 
ग्रामीण लोक शारांत स्थलांतर जाल्या आसले , तरी ते नागरी स्वराज्य संस्थेचे 
नगरपालिकेचे हद्दीत पावूक ना . शारी वातावरणांतल्या ग्रामीण स्वराज्य संस्थेतूच ते 
उरल्या . शार आनी गांव हांचेमदीं गोंयांत चड अंतर उरूंक ना हाचो तो परिणाम . 
भोवसंख्या हे लोकशायेचें तत्व . ह्या तत्वार आधारीत पंचायत राज्य , भोवसंखेन 
आशिल्ल्या भोवजन समाजाकडेन उरप सभावीक जालें . 

स्वतंत्र गोंयान भोवजन समाजाक दोन दारा उक्ती केली . एक शिक्षणाचे , दुसरें 
पंचायत राज्याचे . शिक्षणान भोवजन समाजाक गिन्यान दिले . पंचायत राज्यान 
सत्तेचें कदेल दिले . दोनय पयलेच फावट आनी एकाच वांगडा . भोवजन समाजाच्या 
इतिहासांत पयलेच फावट ताच्या हातांत सत्ता आयली . हाचे पयलीं ताणे ती केन्ना 
भोगूक नासली . तिचे लागीं लेगीत तो पावूक नासलो . ज्या गांवांत ताणें सत्तेमुखार 
सदांच दिमी जोडली , सत्ताधिशांमुखार माथें खरपिलें , त्या गांवचो कारभार 
चलोवपाचे अधिकार ताचेकडेन पावता हे क्रांतिकारी राजकीय परिवर्तन हातूंत हेर 
सगळ्यां परिवर्तनाचीं बियां रुजल्यां . हाका गोंयच्या स्वतंत्र राजकीय अस्तित्वाचो 
इतिहासीक असो सामाजीक जाहिरनामो समजुंचो लागतलो . 

भोवजन समाजाचे वर्चस्व आशिल्लें पंचायत राज्य ही भोवजन समाजाक 
मेळिल्ली सत्तेची संद तशी , ती ताचे हिकमतिची परिक्षाय . पंचायतीच्या कारभाराचे 
पट्टेन भोवजन समाजाच्या कर्तृत्वाचें मेजप जातलें . ताचे बुद्दिचो कस लागतलो . हो 
कस ताच्या सत्ता - संपादनाचो इतिहास बरयतलो . बरो जावं वायट . 

पन्नास वर्साचो काळ हो खंयचेय लोक - संस्थेचे पिरायेचो ल्हानसो काळ . 
प्रयोगशील काळ . हो काळच प्रयोगांखातीर आसता . तो अपेक्षीत रिजल्टांचो 
नासता . तातूंत प्रयोग करपी भोवजन समाज ह्या मळार नवखो . पयलेच फावट 
भितर सरिल्लो . अणभवाची परंपरा नाशिल्लो . ह्या सगळ्या संदर्भाचे भान सोडून 
केल्लें मुल्यमापन शास्त्रीय मुल्यमापन जावंचेंना . सत्तांतर जाता . सत्ता एका 
घटकाकडल्यान दुसऱ्या घटकाकडेन पावता . तेन्ना सत्ता गेल्लो घटक दुखावता . 
मनीस सभाव तो . ताचे हे दुख्ख ताका दुस्वासी करता . दुस्वास कुड्डो जाल्ल्यान ह्या 
घटकाक सत्ताधारी घटकाचे बरें आशिल्लें बरें दिसना . वायट नाशिल्लें लेगीत वायट 
दिसता . हो घटक पंचायत राज्या संबंधी बरो उलयना . तो उलोवंचोय ना . 

पंचायती संबंधी बरो ना उलोवपी आनीक एक घटक आसा . तातूंत म्हाजन 
तसो भोवजन दोगय आसात . ताचें सत्तेकडेन तशें देणे - घेणे व्हडलेंशें ना . ताची 
आसा ती पंचायत राज्याकडसून अवास्तव अपेक्षा . ताका पंचायत दिसता एक 
जादवाची बडी . छू मंतर म्हटले की ' जी ' म्हणून जाय तें हजर जातलें . तशें एक दीस 
जायतय बी . पूण तेखातीर थांबूंक जाय . पंचायत मॅच्यूअर जाता म्हणसर . ती तशी 
जातली , तर तिका तशो सुविधा मेळूक जाय . सरकारी पालव मेळूक जाय . 
गांवकारांचे सहकार्य मेळूक जाय . पंचायत - संस्कृताय घडूंक जाय . प्रायोगीक काळांत 
ह्या सगळ्यांची अपेक्षा अकाली आसा . 

एकंदर भारतीय पंचायत राज्याचे तुळेन गोंयचें पंचायत राज्य वायट 
म्हणपासारकें ना . थंयचो कारभार आशादायी आसा . थोडेशें नवखेंपण दिसता . पूण 
चाल गतिमान आसा . थळावें राजकारण आनी ताचे बरे - वायट परिणाम , थोडे 
कुशीक सारून पळयल्यार , पंचायत कारभार तसो वायट चलना . गांव आनी 
गांवकार मध्यवर्ती दवरून थंय जें सामाजीक , आर्थीक आनी राजकीय परिवर्तन 
घडूक लागला , तें दुर्लक्ष करपा सारकें ना . थळावे उदरगतिसंबंधी निर्माण जाल्ले 
जागृतायेचें ग्रामसभेतलें दर्शन ही ताची गवाय . राजकारणाकडेन बोट दाखोवन 

पंचायतिचे अवमुल्यन जावंक फावना . आनी फकत पंचायतीनच राजकारण ना . 
सगळेकडेन आसा . लोकसभा - विधानसभा धरून . 

संद परतून परतून येना . येता तेन्ना तिचे भांगर करूंक कळूक जाय . तें 
जमलेंना , तर संदच वगडना . तिचे वांगडा लायकी वगडता . भोवजन समाजाची जी 
पिळगी आयज सत्तेर आसा , तिचेर इतिहासीक अशी जापसालकी आसा . फकत 
पंचायत राज्य चलोवपाची न्ही . भोवजन समाजाचे लायकेची परंपराय चलोवपाची . 
ती जालिना तर भोवजन समाजाच्या कपलार एक शिक्को बसतलो . नालायकेचो . 
सत्ताधीश जावपाची भोवजन समाजाची लायकी ना . ताणें सत्ताधिशांक सलाम 
करीतच जगपाचें . एकदां असो शिक्को बसलो म्हणटकीर मागीर तो पुसून पुसना . 
दाग तरी उरताच . 

देव - धर्म 


देव ही संकल्पना केन्ना जल्माक आयली सांगप व्हडलेशें कुस्तार दिसना . 
पयल्या मनशाक कोणेन जल्माक घालो सटासट सांगूक जावंचे ना . पयल्या देवाक 
मनशानच जल्माक घालो हातूंत दुबाव ना . उत्क्रांतिच्या सिध्दांताप्रमाण आदी 
जायत्या योनिंतल्यान ( अवस्थांतल्यान ) गेल्याउपरांत मनशाक आयची अवस्था 
प्राप्त जाल्या . तरी मनशाचे उत्क्रांतेंतली पयली अवस्था कशी निर्माण जाली हो गूट 
उरताच . मनशावांगडाच हेर जिवांचे पयले अवस्थेचोय गूट आजय सुटूक ना . पयलीं 
तांती काय पयलीं कोंबी , पयलीं बी काय पयलीं फळ अशें कूटप्रस्न घालपाचो 
वावरय लोकांनी आतां वाज्योवन सोडला . ज्या प्रस्नाची जाप सोदून मेळना ती 
सोदपांत वेळ आनी शक्त वोगडावपांत कांय अर्थ ना हे लोकांक उमजलां . गूट 
आशिल्लो गूटच उरूं अशें म्हणून लोक हे प्रस्न विसरून गेल्यात . 

लागी लागी सगळेच सोद ह्या ना त्या गरजेंतल्यान लागल्या . देव हे 
संकल्पनेचो सोदय असोच मनशाच्या गरजेंतल्यान लागला म्हणपाक हरकत 
दिसना . अन्नाची गरज लागली तेन्ना अन्न , वस्त्राची गरज लागली तेन्ना वस्त्र , 
निवाऱ्याची लागली तेन्ना निवारो . अशें करीत करीत मनशान लायिल्ल्या सोदाचो 
प्रवास जायत आसा . असोच खंयच्या तरी गरजेच्या पेण्यार मनशान देवाचो सोद 
लायलो . 

मनशाक देवाची कसली गरज निर्माण जाली ? देवाक निर्मुन तांणी ती कशी 
भागयली हाचे विवेचन जायत्या जाणांनी जायते तरेन केलां . कोणेन सामाजीक 

संदर्भातल्यान केला . कोणेन आध्यात्मीक संदर्भातल्यान . सगळ्या विवेचनांचें सार 
लागी लागी समान आसा . आपणाक दुबळो मानपी प्राण्यांमदलो मनीस हो एक 
प्राणी . ह्या दुबळ्यापणांत आपल्याक संरक्षण दिवपी आपले परस बळिश्ट शक्तीचो 
आसरो घेवप शाणेपणाचें . जे आपणाक अशक्य तें आपल्या परस बळिश्ट 
आसलेल्या आपल्या संरक्षकाकडसून करून घेवप . ही मनशाची बुदवंतकाय . अशें 
संरक्षण मनशान सुर्वेक आपणापरस बळिश्ट अशा दुसऱ्या मनशाकडल्यान घेतला 
आसूं येता . दुसऱ्या प्राण्यांकडल्यान घेतलां आसूं येता . तेंय उणे पडला आसूं येता . 
असो वास्तवांतलो संरक्षणाचो सोद सोंपले उपरांत मनीस अवास्तवाच्या सोदाक 
लागलो आसूं येता . 

सैमीक अरिश्ट हे अमानवी अरिश्ट . अशा अरिश्टांक तोंड दितलो तर तशीच 
अमानवी शक्त आपणाक संरक्षणाखातीर जाय . परलोकी संकश्टांचे निवारण 
परलोकी शक्तच करूंक पावतली हो विस्वास मनशाक दिसला आसूं येता . 
हातुंतल्यान उज्यापसून संरक्षण दिवपी अग्नीदेव , तुफानांक आडावपी वायुदेव , 
उदकापसून अभय दिवपी जलदेव . अशे तरेन दर एके गरजेचो एक देव करीत 
तेत्तीस कोटी गरजांचे तेत्तीस कोटी देव मनशान निर्माण केले . 

तेत्तीस कोटी ही संख्या खूप आदली . उपरांत तातूंत आनीकय देवांची भर 
पडल्या . आजूनय पडत आसा . खरे म्हणजे देव ही संकल्पना मानली आनी तिचेर 
विस्वास दवरलो म्हणटकीर मनशाखातीर एक देव पुरो आसलो . चडांत चड पंच 
महाभुतांचे नियंत्रण करपी पांच देवांनी काम भागतालें . पूण तशें जालेंना . अरिश्टां 
सोंपली ना . तांची माळ वाडत रावली . म्हणून आदल्या देवांवयलो भरिभार उणो 
करून नव्या देवांचेर तो घालप जालो . नव्या अरिश्टांखातीर नवे देव अशेय 
समीकरण जालें . शेणिल्ल्यांचे मन धा कडेन तशें संकश्टांत सापडिल्ल्यांचे पाय धा 
देवांकडेन धांवले . 

संकश्टांपसून संरक्षण घेवपाचे गरजेंतल्यान देव ही संकल्पना निर्माण जाली 
अशें धरलें , तर संकश्टां ना जालींना हे पळयतकीर , देव हे संकल्पनेचो मनशान 
त्याग करूंक जाय आसलो . मनशान तो करूंक ना . संकश्टांक तोंड दितना तो 
खरशेला , मोडून पडला , नश्ट जाला , तरीय ताणें देव हे संकल्पनेक सोडूंक ना . 
उत्क्रांती वादाप्रमाण निसर्गांत योग्य , फाव सारको , गरजेचो तोच तिगता ( Survival 

is the fittest ) . जो निसर्गाक फाव सारको ना तो नश्ट जावंन गेला . देव तिगला . 
म्हणजेच देव ही संकल्पना संसारांत योग्य आसा . ती फिटेस्ट आसा . ना तर 
एन्नादर ती नश्ट जावंन वचपाची . 

देवाक पर्याय दिसना . दैवाच्या धसक्यान मनीस देवाच्या आश्रयाक गेल्लो 
दिसता . सगळे तरेचे प्रयत्न करूनय जेन्ना अपेक्षीत यश पदरांत पडना तेन्ना 
मनशाचो प्रयत्नावयलो आनी पर्यायान आपणावयलो विस्वास उडटा . एकेच 
परिस्थितीत एकाय वेव्हारांत दोन मनशांक परस्पर विरोधी दोन अणभव येता तेन्ना 
प्रयत्नवादाक खर अशी वेर वता . अनपेक्षीत अरिश्टां , अकाली मरण वा 
प्रामाणिकपणाक जाल्ली ख्यास्त सारकिल्ल्या प्रसंगांक तोंड दिवचें पडटा तेन्ना 
लौकीक विभुतिंचेर विस्वास दवरप कठीण जाता . अलौकीक , अगम्य , अद्भूत , 
अदृश्य शक्तींचो भरंवसो दिसूक लागता . लौकीक शक्तींची असमर्थकाय अलौकीक 
शक्तींचो पर्याय सुचीत करता . 

मनशाक आनंद जाता तेन्ना तो हांसता . हांसो ही आनंदाची प्रतिक्रिया . 
आनंदाखातिरचो आऊटलेट . आनंदाइतकोच हो आऊटलेटय सभावीक . 
अरिश्टांतल्यान आयिल्लो भंय मनशाक अस्वस्थ करता . ह्या भंयापसून मुक्तीखातीर 
सर्व शक्तमान असो देव होय तितकोच सभावीक उपाय . देवा फुडली शरणागती ही 
मनशान आपल्या भितरल्या भंयाक करून दिल्ली वाट आसा . भंयाचो आऊटलेट . 
प्रसन्न जाल्लो देव आपणाक जाय तें , निदान फावता तें , हाडून दितलो ह्या 
विचारापरस , ' तूं भियोंव नाका . हांव तुज्या फाटल्यान आसा ' , ह्या देवाच्या अदृश्य 
धिरान देव हे संकल्पनेक चड घटाय दिल्या . ' म्हाका तूं आयतें दिवं नाका , पूण 
म्हज्या कश्टाचें कोणाक व्हरूंक दिवं नाका ' , ही प्रार्थना देव - संकल्पनेक बळगें प्राप्त 
करून दिता . अशी सध्देची आनी भरंवशाची शक्त नासली तर मनीस 
अरिश्टांमुखार खचून वतलो आसलो . देव ताका अशा वेळार आशावादी करता . हो 
आशावाद ताका पथून उबो रावपाक मजत करता . ताका प्रयत्नवादी जावपाक 
प्रेरणा दिता . आशावाद प्रयत्नवादाक विरोधी दिसलो तरी अशे परिस्थितीत 
शिरकल्ल्या मनशाक आशावद ही प्रयत्नवादाची पूर्व गरज जाता . 

दैव - वाद , देव - वाद धरून आशावाद हे सगळे तशे मनाचे खेळ . तांच्या 
अस्तित्वाक तशें योगदानाक शास्त्रीय बसका ना . शाररीक अशक्तपण आनी 

मानसीक अज्ञानांतल्यान ते जल्माक आयल्यात . ही निरिश्वरी विचारसरणी . 
बऱ्याचशा देव - वाद्यांक हाची तशी जाणीव आसा . ती आसूनय तांणी देव मानून 
घेतला . कारण ज्या उपायाखातीर तांणी देव मानला त्या उपायाक तांचे मुखार 
दुसरो पर्याय ना . निरीश्वर वाद्यांनी तो तांकां दिवंक ना . जो विज्ञानीक पर्याय आमी 
सुचयतां तो तांचे बुध्दीचे कुवतीक उखलपासारको ना . जो मेरेन तांचे बुध्दीक 
पेलसारको आमी तांकां दुसरो उपाय दिना वा , आमी दिल्लो पर्याय आकलन 
जावपाइतकी आमी तांच्या कुवतिची वाड करिना , तो मेरेन तांचेकडल्यान देव 
सुटचोना . ते खातीर तांकां दूशण दिवपाचो आमकां नैतीक अधिकार उरना . 

धर्म देवाकडेन केन्ना आयलो कळना . काय देव धर्माकडेन गेलो तेंय कळना . दर 
एका देवाक धर्म लागता आनी दर एका धर्माचो देव आसता . देवाबगर धर्म ना 
आनी धर्माबगर देव ना . सर्वधर्मीय देव आसूं येता . सर्वदेवीय धर्म आसूं येता . पूण 
धर्माबगर देव आनी देवाबगर धर्म आशिल्लो दिसना . देव आनी धर्म हांचे नातें 
इतकें एकजिवी जालां , की देव म्हणजे धर्म आनी धर्म म्हणजे देव मानप जाता . 
तांकां वेगळे करप शक्य नाशिल्ल्यान तांचे नातें दाखोवपी देव - धर्म हे उतर घडून 
लेगीत गेलां . 

समाजांत सातत्यान विद्रोह चलता . तो जायते फावट समाजाचे बांदावळीक 
हानिकारक थारता . अशा वेळार नियंत्रणाची गरज लागता . तेखातीर नेम , बंधनां 
करचीं पडटा . अशा नेमांक , बंधनांक पाळो मेळपासारकें तांच्या फाटल्यान 
अधिष्ठान लागता . धर्माकडेन अशें अधिष्ठान आसा . मनशाचे सांगणेपरस समाज 
धर्माची सांगणी चड मानता . सामाजीक नियंत्रक ( Social Controller ) म्हणून 
समाजान धर्माची नियुक्ती केली . ताका देवाचो आधार दिलो . देव - धर्म मेळून 
दोगांनीय समाजाच्या मांडावळिच्या रक्षणाची जापसालकी उखल्ली . पाप - पुण्याय , 
परलोक , परमात्मो , ह्यो संकल्पना दिवंन ह्या नियंत्रकाचे बळगें वाडयलें . 

आयच्या संदर्भात धर्म ही उपाधी थारावीक रिती - रिवाज पाळपी मनीस 
समुदायाखातीर वापरता . हे उपाधे प्रमाण हिंदू धर्म , किरिस्तांव धर्म , मुसलमान 
धर्म , शीख धर्म , बौध धर्म अशे साबार धर्म विशिश्ट समाज निर्देशीत करता . एकदां 
धर्म निश्चीत जालो म्हण्टकीर मागीर त्या धर्माचे देवय आपोआप निश्चीत जाता . 
जल्मान जसो धर्म मेळटा तसो धर्मान देव मेळटा . एक धर्मीय दुसऱ्या धर्मियाच्या 

देवाक भजता आसलो , तरी तागेलें हें भजप वैयक्तीक उरता . सगळे देव सारके अशे 
सगळेच धर्मगुरू सांगता आसले , तरी एका धर्माचो देव दुसऱ्या धर्माचो अधीकृत देव 
जायना . दर एका धर्माचो देवच वेगळो ना , तर देवाक भजपाची रीतय वेगळी 


आसा . 


धर्म ह्या उतराच्या अर्थाक जायते संदर्भ दसून आसात . धर्म म्हणजे संप्रदाय , 
धर्म म्हणजे मानवी वर्गवारी , धर्म म्हणजे जीवन पद्दत , धर्म म्हणजे सभाव - गूण , धर्म 
म्हणजे कर्तव्य , धर्म म्हणजे उजू - वागप , धर्म म्हणजे न्याय , धर्म म्हणजे देव भावार्थ . 
हातुंतल्या खंयच्या संदर्भातल्यान देव धर्माचे नातें लावचे कळना . धर्माचो 
आयडेंटिटी सिंबोल म्हणून ? काय धर्माचो रक्षक म्हणून ? काय धर्माचो दूत म्हणून ? 
कोणय म्हणून आसूं . देव आनी धर्म जेन्नासावन एकामेका सांगाता आयल्यात , 
तेन्नासावन दोगय एकामेकांक आदार दीयत आयल्यात . दोगय एकामेकांचे 
जाल्यात . 

नास्तिकांच्या मताप्रमाण आस्तीक हे अज्ञानी , अंधसध्दी आनी प्रतिगामी 
वृत्तीचे लोक . अशे लोक समाजाचे लुकसाण करता . तांची अविज्ञानीक नदर ही 
समाज - उदरगतिखातीर मारक थारता . विचीत्र योगायोग म्हणजे संसाराक उजवाड 
दाखोवपी सगळेच म्हामानव आस्तीक आसले . देव - धर्माचे पुरस्कर्ते आसले . येसू 
खिस्त , महंमद पैगंबर , गौतम बुध्द , महात्मा गांधी , स्वामी विवेकानंद , सगळे संत . 
हांणी देव हे संकल्पनेक मध्यवर्ती सुवात दिल्या . 

आस्तिकांच्या मताप्रमाण नास्तीक हे पाखंडी , अधर्मी , असंस्कृत . देव मानिना 
म्हणजे देवत्व मानिना अशें जाता . देवत्व ना म्हणजे जिवितांतलें मुल्य वगडायल्ले 
नांवाडगे मनीस . आस्तीक आनी नास्तीक दोगांयमदीं दोनय तरेचे लोक आसात हे 
आनीक विशेश . दोनयकडेन शिक्षीत आसात तशे अशिक्षीतय आसात . विज्ञानीक 
आसात . आध्यात्म जाणा जाल्ले आसात . दोन परस्पर विरोधी विचारांकडेन एकच 
प्रज्ञा सहमत जाता ही एक किमयाच म्हणूंक जाय . तेयपरस आनीक एक किमया 
आसा . विज्ञानवादी नदर आनी देव - धर्म ह्या परस्पर विरोधी विचारसरणींक धरून 
रावपीय प्रज्ञावंत आसा . आंतरराष्ट्रीय नामनेचो गोंयकार विज्ञानीक डॉ . रघुनाथ 
माशेलकार , गोंयांत पावतकीर सगळ्यांत पयलीं कवळ्यां वचून शांतादुर्गेचे दर्शन 
घेतल्याबगर रावना . जायते सर्जन , देवामुखार हात जोडले उपरांतच ऑपरेशन 

थेटरांत पावल दवरता . यथासांग वास्तु - पुजा करुनच देशांतल्या सगळ्यां विज्ञान 
भवनांची बुन्याद घाल्या . 

सर्वसादारण आस्तीक मनशाचें आस्तीक जावप हो ताचे जिवन पद्दतिचो 
वांटो . जशें घर - दार , भुरगीं - बाळां , खाण - जेवण , धंदो - वेव्हार तसो देव . तशी पुजा 
अर्चा , सण - परबो , उत्सव - विधी . देव हे ताच्या सामाजीक - संस्कृतिचें एक आंग . 
ताचो देव हो हे शिमे भितरलो . ताचें पलतडीं तो देवाक व्हरून बसयना . असो 
पलतडी देवाक व्हरून बसोवन ताचेकडल्यान अपेक्षा दवरपीय आस्तीक आसात . ही 
अपेक्षा भावार्थी आसा . सुवार्थी ना . बरे - वायट कितें जाय तें देवाकडल्यान मेळटलें 
हो विचार थंय ना . देवत्व हे एक जिवीत - मुल्य . त्या मुल्यांचे समादान प्राप्ती 
देवाकडल्यान जातली हो पवित्र हेत थंय आसा . देव - देव करून देवाचेरच सगळो 
भरिभार घालून रावपीय आस्तीक आसता . तांची संख्या हेर आस्तिकांचे तुळेन व्हड 


ना . 


सर्वसादारण आस्तिक - नास्तिकां भायर आनीक एक असादारण आस्तीक 
नास्तिकांची तरा आसा . हे तरेतल्या आस्तीक - नास्तिकांची देव - भावना चंचल 
आसा . ते भायल्यान एक आनी भितरल्यान एक अशें करता . एका प्रसंगार ते 
आस्तीर - नास्तीक जाता , तर दुसऱ्या प्रसंगार जायनात . 

हातुंतले आस्तीक कांय प्रसंगार नास्तिकां पायस्ट वागता , तर नास्तीक 
सर्वसादारण आस्तिकांपरस इल्लें चडच आस्तीक जाता . पालखेक खांद दिवपाच्या 
माना पानावयल्यान पालखेंतल्या देवामुखारच एकामेकांच्यो तकल्यो हे आस्तीक 
फोडटात . म्हाजनकेच्या वादांतल्यान देवळाक कुलूप करून , देवाक बंदिवान करून 
सोडटात . कितल्याशाच देवांचे उत्सव ह्या आस्तिकांमदल्या मतभेदांखातीर बंद 
पडल्यात . हरशी देव - देव करपी ह्या आस्तिकांचे हे अशें वागप पळयल्यार तांचे 
देवपण कितकें नकली आसा तें कळटा . 

आस्तिकांची ही तरा . नास्तीकय म्हणून फाटीं नात . जल्म - लग्न - मरण 
विधिंतल्या देव - देवस्पणाच्यो बकच्छायो करपाची एकय संद ना वोगडावपी , बरेच 
नास्तीक , स्वताचेर प्रसंग येतकीर आस्तिकांपरस चड आस्तिकपणान वागतात . 
मरण क्रिया आनी उपरांतचे स्राध्द क्रियेक नांवां दवरप्यांनी घरांतल्या मनशाच्यो 
मरणावेळावयल्यो आनी उपरांतच्यो सगळ्यो क्रिया साज संगतीन केल्यात . देव 

धर्माक आनी तातुंतल्या कर्मकांडांक नांवां दवरपी नास्तिकांनी घर बांदतना 
वास्तुशास्त्र मानून वास्तुशांती केल्या . वैदीक पद्दतीन लग्नां - मुंजी केल्यात . प्रसाद 
पाकळी लेगीत घेवंक फाटी रावूक ना . 

आपणाक शास्रां लागना . आपूण ती मानिना . घरच्यांच्या आग्र्याक लागून 
आपणाक तशें करचे पडलें अशें तांचेकडल्यान समर्थनय जाता तें , खंयच्या 
आधारार मानून घेवचे कळना . हुंडो मागपी एका चल्यान अशेंच समर्थन केल्लें . 
आपूण हुंड्याचेर कोंत्र आसा . पूण घरची आयकनात . तांचे मन दुखोवंक नाका 
म्हणून आपणाक हुंड्याक हयकार दिवचो पडलो . अशा दुबळ्या मनशाक हुंड्या 
आड उलोवपाचो नैतीक अधिकार उरना . जे लोक चवथ करता ते मातयेचो 
गणपती हाडून मखरांत बसयतात . ताची पुजा - अर्चा करता . ताका नेवेद्य दाखयता . 
आनीक मागीर संद मेळली म्हणटकीर देव - धर्मा आड उलयतात . हे स्वताच 
स्वताची फसवणूक करपासारकें जाता . अशे शाणे सुरते अखेरेक देवाक शरण वता 
जाल्यार अशिक्षीत , अज्ञानी लोकांनी तशें केल्यार तांकां अविज्ञानी मानप कितपत 
योग्य आसा ? निदान हे लोक आपले कृतिकडेन प्रामाणीक आसात . आस्तिकवादी 
नास्तिकांसारकें अप्रामाणीक नात . लीप चोरयां आस्तीक जायनात . उक्तेपणांतल्या 
भावार्थान आस्तिकवाद आपणायता . 

आस्तीक लोक विज्ञान मानिना . कर्मयोग मानिना , प्रयत्नवाद मानिना असो 
गैरसमज नास्तिकांनी आपल्या मनांत बाळगिला . विज्ञान मानप - नामानप आनी 
देव मानप - नामानप ह्यो दोन वेगळ्यो गजाली . एकेवटेन देव मानतानाय , 
दुसरेवटेन विज्ञानीक विचारसरणी आपणावं येता . व्हड - व्हड सोद लावपी 
विज्ञानिकांनी देव - धर्माकडेन स्रध्दा दवरलेली पळोवंक मेळटा . महात्मा गांधी , 
स्वामी विवेकानंद , तुकाराम , ज्ञानेश्वर , रामदास , गुरूनानक सारक्या म्हापुरसांनी 
देव - स्रध्दा आपल्या विचारांत आनी कार्यांत मध्यवर्ती सुवातेर दवरल्या . देव मानपी 
सगळे कितें देवच हाडून दितलो म्हणून देव मानिनात . देव हे तांचेखातीर एक 
अदृश्य दवरणे . जाचेर खंयच्याय प्रसंगार आपले तकलेवयलें वजें दवरून तकली 
ल्हव करूं येता . तात्पुरती जायना तितकीच संकश्टांतल्यान सुटका . आनी देव ही 
संकल्पना आस्तिकाखातीर फकत दुख्खा पुरतीच ना . सुखाच्या वेळारय ते देवाची 
याद करता . जल्म - लग्नाच्या मंगल समयार देवाक स्मरता . देवाकडेन मागतातय 

आनी देवाक मागिनासतना दितातय . देव हो आस्तिकांच्या घरांतलो एक जाणटो 
कुटुंबीय कसो . पोरसांत पिकिल्लें पयले फळ ह्या जाणट्या कुटुंबियाक वता . 
घरच्यांक नमस्कार करचें पयलीं घरची देवाक नमस्कार करून ताका पयलो मान 
दिता . सुख - दुख्खांत घराक सांगात करपी सांगाती कसो ते देवाक मानतात . 


बांबोळे मेडिकल कॉलेजच्या संकुलांत एक कपेल , एक देवूळ आसा . संकूल 
जावंचे पयलीं ती थंय नासली . तें अनधीकृतय बांदकाम न्ही . ती मेडीकल 
कॉलेजिच्या अधिकारिणिकडसून अधीकृत परवानगी घेवन बांदिल्ल्यो वास्तू त्यो . 
म्हणजे थंयच्या दोतोरांक ती मान्य जाल्ली देवस्पणां . खंयच्याय खाजगी वा सरकारी 
हॉस्पिटलांत गेल्यार थंय एक दोन देवारे दिसले बगर रावचे ना . दोतोरकी हे 
विज्ञान . तें घेवनय आनी ताची पॅक्टीस करतनाय तांणी देवाक वांगडा घेतला . हे 
असले विचारसरणिचे आस्तिकवादी देव - धर्माची कर्मकांडां करिना आसत . पूण देव 
ह्या भरिभाराचेर तांचो विस्वास आसा . भावार्थ आसा . खंयच्याय सर्वसामान्य 
आस्तीक सारको आसा . आस्तिका इतको आसा . असो आसपांत खंय कसलें 


लुकसाण आसा ? 


आस्तीक प्रयत्नावादाआड वतात म्हणटा , तेंय तितकें खरें न्ही . आस्तीक 
देवाक सांकडे घालतात ते केल्ल्या प्रयत्नांक फळ दिवंक . निर्शेल्ल्या मनशाक देवाचो 
धीर मेळिल्ल्यान तो खचून वचना . आयज ना तर फाल्यां आपल्या प्रयत्नांक यश 
देव दितलो , ह्या भरंवशाचेर तो आशावदी रावता . आशावाद हे प्रयत्नवादाचे दुसरें 
नांव आसा . देवाची प्रार्थना म्हणजे निव्वळ देवाचें नामस्मरण समजुपाची गरज ना . 
तो आपणेन मानिल्ल्या इश्टाकडेन केल्लो संवाद कसो . कांयजाणांखातीर ती एक 
तरेची मनःशांतिची थेरपी . ध्यान ही अशेच तरेच्या थेरपिची एक तरा . योग ह्या 
विज्ञान शाखेचो तो एक विभाग . ध्यान साधनेंत एकाग्रता लागता . बुदवंत मनीस 
अशे तरेची एकाग्रता स्वयं निश्चयाचेर सादता . सर्वसादारण मनशाक तें जमना . 

ताका ती सादपाक एक नाम ना तर एक आकृती मनाच्या दोळ्यांमुखार लागता . 
ताचेर चित्त दवरल्या उपरांत ताका एकाग्र - अवस्था प्राप्त जाता . हें नाम आनी ही 
आकृती अशेच व्यक्तिची आसची पडली जी व्यक्ती ताचेखातीर आदरणीय आसा . 
देवा बगर आनीक दुसरे आकृतिचेर एकाग्रता सादप ताच्या कुवती भायलें जाता . 
देवावेलो ताचो हो भावार्थ देवपणाचेर नासून देवत्वाचेर आसा . 

लोकांच्या देव - भोळेपणाचो फायदो घेवन , कांय धूर्त , लोकांक देवाच्या नांवान 
नागयतात . देवस्पणांतल्यान अघोरी कर्तुबां करून समाजाक पिडापीड करतात . 
देव - भोळ्या लोकांचे हे दुबळेपण जाल्ल्यान अशें घडटा . म्हणून ह्या दुबळ्यापणाचे 
मूळ आशिल्ल्या देवाक पयस करप हे शाणेपण कायजाण सुचयता . ह्या शाणेपणांत 
एक पिशेपण लिपलां . दुरूपयोग जाता म्हणून ती वस्त ताच्या सदुपयोगासयत ना 
करप हें तें पिशेपण . आनी हो नेम देवाकूच कित्यात ? रफ मोटार चलोवन अपघात 
करतल्याचे लायसन रद्द करता . मोटारिंचे उत्पादन रद्द कित्याक करिनात ? वादळान 
झाड हुमटून पडचे न्ही आनी मालमत्तेचे लुकसाण जावचे न्ही म्हणून ताका पेड 
बांदता . ताका धिकयो लायता . ताच्यो बेसुमार वाडिल्ल्यो खांद्यो भेंडटात . झाडांच 
लावप ना कित्याक म्हणिनात ? खंयची ना खंयची बँक दिवाळें काडटा . खंयचो ना 
खंयचो उद्योग कोसळटा . बँक वेवस्था कोण मोडीत काडिना . उद्योग धंदो कोण 
बंद करिना . ज्या विज्ञानाक नास्तीक माथ्यार घेवन नाचता त्या विज्ञानाच्या 
दुरूपयोगान उणो विध्वंस केला ? म्हणून कोण विध्वंसाचे मूळ आशिल्लें विज्ञान 
नाका म्हणिना . हेरांक एक न्याय , देवाक एक न्याय हो पक्षपात कित्याक ? हेरकडेन 
नडणी करून नाका आशिल्लें अडेचे भायर मारता . निजाचें राखून दवरता . अशीच 
नडणी देवाकडेन करून आनी थंय वाडिल्लें असत्य पयस करून सत्याक मुखार 
हाडपाचो विचार कित्याक जावंचो न्ही ? 

कोणाय संबंधी कुड्डी स्रध्दा बाळगप ही अविज्ञानीक गजाल . पूण अशे सध्दे 
फाटल्यान बरो हेत आनी परिणाम सादता आसलो तरीय ती अविज्ञानीक म्हणून 
भायरावपाची काय कितें हाचो वेगळ्या संदर्भातल्यान विचार करचो पडटलो . 
आदीम काळासावन झाडा - पेडावयल्यां देव - देवचारांक भजपाची चाल आसा . 
तेखातीर त्या झाडा - पेडाची राखण आनी मशागत करपाचो विधी आसा . कसल्याच 
कारणाक लागून अशा झाडा - रुखाची एक खांदी लेगीत कोण मारूंक वचना 

आसलो . तशें केल्यार झाडावयल्याचे रागणे जातलें . तो कोपतलो आनी झाडाक 
हात लायतल्याचे वायट करतलो अशी स्रध्दा आसली . हेच भावनेंतल्यान देवराई 
( देवाची रानां ) निर्माण जाल्यो . हेच स्रध्देतल्यान देवराई आजूय शाबूत उरल्या . 
अशा झाडां - रुखाक कांय कारंणांक लागून , कुराड लावचीच पडली , तर झाडावयल्या 
देवाक गाराणे घालून , ताचें उतर घेवन , ताच्या पुजाऱ्याच्या हातांतल्यान झाड वा 
खांदी मारपाचे काम जातालें . आजय जाता . आजय झाड कातरपाक हाडिल्लो 
मानाय झाडाचेर आपूण पयलो धपको घालिना . तें काम तो झाडाच्या 
मालकाकडसून करून घेता . मालकान एक दोन घाय केले उपरांत मागीर मानाय 
झाड कातरता . हे अशें करपाचो हेत झाडां - रुखांचो सांबाळ करून पर्यावरण 
राखपाचो आसलो . हे जाणा जावनय हे कृतीक कुड्डी - स्रध्दा म्हणून आमी 
भायरायतलेच काय कितें ? जशें झाडां - पेडाचे तशें मोनजातीचें . धेणल्याक गोरवां 
पुजा , नागपंचमीक नागाची पुजी , नंदी बैलाची पुजा . कुतऱ्या माजराक धरून वाग 
शिवां मेरेन आनी हुंदरा - कासवाक धरून मोर - गरुडा मेरेन सगळ्यांक देवाची 
वाहनां करून मोनजातीचो सांबाळ केलो . देव - देवस्पणांतल्यान जो हो पर्यावरणीय 
समतोल ( Ecological Balance ) सादलो ताची नोंद तरी घेवया . 


हालींच गोंयच्या रान खात्यान बेब्यांचे संरक्षण जावंचे ह्या हेतान एक छापील 
कळोवणी केल्या . हे कळोवणेत बेबो हो लक्ष्मीचो अवतार आसून तो समृध्दी 
हाडटा . देखून बेब्यांक मास्क नाका . तांकां सांबाळात अशें सांगला . लक्ष्मीचो संदर्भ 
दितना संबंधीत अधिकाऱ्यांनी सांगलां , की हाचेपयलीं . बेब्याच्या संरक्षणा फाटले 
शास्त्रीय कारण सांगून काय उपेग जालोना . लोक विज्ञानशास्त्रापरस देवशास्त्राक 
मानता हे कळिल्ल्यान फावटीं लक्ष्मी देवीचो संदर्भ दिवचो पडला . 


* * * * * 


एका विज्ञानवादिच्या कार्यालयाचे फाटलेवटेनचे वण्टिकडची सुवात लोक 
मुतपाखातीर वापरताले . तांकां तशें ना करपाविशीं सांगून जालें . तशो 

शिटकावण्याचे बोर्ड थंय लावन जाले . कांय उपकारले ना . मागीर त्या विज्ञानवाद्यान 
देवांची मजत घेतली . देवांची चित्रां आशिल्ले पांच - स तिजुले वण्टीर दसयले . 
मुखार देवांक पळोवन थंय मुतपी लोकांनी मुतपाचे सोडले . देवाच्या ह्या 
परिणामाची आमी कितें नोंद घेतले काय ना ? 


आदल्या तेंपार गुन्यांवकाराकडसून खरें वदोवपाचे काय देवा संबंधी उपाय 
आसले . हरशीं मार - बडय केल्यार लेगीत ना वदपी मनीस हांगा खरें वदतालो . 
म्हादेवाचे प्रतीक समजल्ल्या नाल्लार प्रमाण जातना वा देवळांतले घांटी पोंदा 
रावतना , देवावयले स्रध्देतल्यान , तांचें कुशेश जागें जातालें . ताका स्मरून तो खरें 
उलयतालो . देव आनी नैतिकता हांचो संबंध थंय जुळून येतालो . कोर्ट - कचेयो 
धांपून सगळे न्याय - निवाडे नाल्लार आनी घांटी पोंदा जावचे असो बोध 
हाचेवयल्यान घेवचो अशें म्हणप समा जावचे ना . पूण देव हे संकल्पनेत कोणाच्या 
तरी अंतर्यामी आवाजाक साद घालपा इतको फोर्स आसा हे मान्य करपाक 
कंजूसपण दाखोवपाची गरज दिसना . भौशीक सुवातिनी No Smoking अशे बोर्ड 
लावनय लोक आपली विडी - सिगार ओडपाची तल्लफ आडोवंक पावना . असो 
कसलोय बोर्ड नासतना देवळांत कोणाचो हात विडी - फस्काकडेन चुकून लेगीत 
पावना . देवावयले स्रध्देचो आदार म्हणून वा देवाचो धबाडको म्हणून जायना , 
मनीस विज्ञानाक अपेक्षीत असो वागता आसत तर , अशा विज्ञानाक कोणाचो 
आक्षेप आसपाचे कारण आसूंक फावना . 

विज्ञानीक रिजल्टस् हे विज्ञानीक विचारसरणिंतल्यान मेळूक जाय . अविज्ञानीक 
विचारसरणिंतल्यान न्ही . अशान अविज्ञानीक विचारसरणिच्या आकर्शणांत मनीस 
घुस्पून उरतलो . विज्ञानीक विचरसरणीकडेन वचपाचे प्रयोजन आनी स्वातंत्र्य 
वगडायतलो . विज्ञान हे अंतीम सत्य जाल्ल्यान ताचेकडेन वचपाचे वाटेर मदीं 
आनीक अविज्ञानीक वेव्हार नाका . तांणी विज्ञानीक रिजल्टस् हाडून लेगीत नाका . 
हो विज्ञानवाद्यांचो आयुट . 

हो आयुमेंट सामको तर्कसंगत आसा हे आनीक सांगपाची गरज ना . 
केन्ना केन्ना तर्कसंगत आर्युमेंट वेव्हार संगत आसना तेन्ना कितें करपाचें ? हे कोणेन 
सांगलें ना तर वेव्हार आपूण जावंन ते सांगता . करता . आयचे ग्लोबल वॉर्मिंगचें 

अरिश्ट , प्रदुशणाचें अरिश्ट , अनैतिकतेचें अरिश्ट हाचे फाटली कारणमिमांसा कितें 
सांगता ? ही विज्ञानीक उपकरणांनी दिल्ली देण आसा . उपकरण निर्मितिचो हांगा 
दोश ना . ती बेसुमारपणान वापरतल्यांनी तांचो दुरुपयोग करून ह्या अरिश्टांक 
आमंत्रण दिला . विज्ञानीक विचारसरणिच्या प्रसाराक नेट आयल्यार उणीं ती शंबर 
वर्सी जाल्यां . ह्या शंबर वर्त्यांनी समाजाची मानसिकता बदलपाक विज्ञानीक 
विचारसरणीक यश आयलें ना . तात्वीक नदरेन आयलां आसूं येता . पॅक्टीकल 
नदरेन येवंक ना . 

देव देव करपी हे भोवसंखेन ग्रामीण लोक नागरी लोकांच्या मानान उणे 
शिकिल्ले . पर्यावरण नांवाचे कितें शास्त्र आसता हे लेगीत नकळो आशिल्ले . तांकां 
विज्ञान समजलेच ना धरुया . नागरी लोकांचे तशें ना . हे शास्त्रां शिकिल्ले . शास्त्रांचे 
बरे - वायट परिणाम जाणा जाल्ले . हांकांच विज्ञानीक उपकरणां चड लागता . 
हांच्योच प्रदुशणकारी गरजो चड आसता . हांचेकडल्यानच चड सैमीक विध्वंस 
जाता . हांचे विज्ञानीक विचारसरणेक तो आडावंक जमूंक ना . अशें कित्याक ? 

विज्ञान समजल्ल्यांक विज्ञान पाळूक जमना . विज्ञान ना समजल्ले देव 
धर्मावरवीं विज्ञानीक रिझल्ट हाडटात . कोणाक विज्ञानीक , कोणाक अविज्ञानीक 
म्हणपाचें ? कोणाक शाणे , कोणाक मूर्ख ? 

विज्ञान - देवधर्म हांचेमदीं व्दैत आसूंकच जाय व्हय ? तांचेमदीं अव्दैत कित्यात 
आसचे न्ही ? दोनय वेव्हार मनशाचे . मनशान आपणाले गरजेप्रमाण चलयल्ले . 
दोनय एकामेकाचे सांगाती कित्याक जावंचे न्ही ? जें जें देव - धर्मी तें तें अविज्ञानीक 
आनी जें जें विज्ञानीक तें तें अधर्मी अशें मानूंकच जाय व्हय ? मुळांत तें तशें ना 
तरी ? 


* * * * * 


धर्माबगर विज्ञान थोटें . 
विज्ञानाबगर धर्म कुड्डो . 

आल्बर्ट आईनस्टायन ( विज्ञानीक ) 

जाती - काती 


जाती खंयच्या काळांत जल्मल्यो , कोण सारके सांगूक नकळ . तांचे आदी 
आशिल्ले ब्राम्हण , क्षत्रीय , वैश्य आनी शुद्र वर्ग नेमकें केन्ना मुखार आयले , हे 
सांगपीय सारकें सांगिना . जेन्ना ते आशिल्ले तेन्ना ते बंद खण ( कंपार्टमेंट ) नाशिल्ले 
अशें सांगतात . तशो आदल्यो देखी दिवंन सांगतात . उपरांत तांचें कंपार्टमेंट केन्ना 
जाले खबर ना . खंयचे परिस्थितीत जाले कळना . खंयच्या कारणांक लागून जाले 


खबर ना . 


महाभारतांतली क्षत्रीय कन्या दौपदी , सूत - पूत कर्णाकडेन लग्न जावंक 
सोदिना . क्षत्रीय पुतांखातीर उक्ते आशिल्ल्या तिच्या स्वयंवरांत , क्षत्रियाचे काम 
करपी कर्णाक क्षत्रीय मानिना . 

ह्याच महाभारतांतलो द्रोणाचार्य भिल्ल एकलव्याक क्षत्रियांची धनुर्विद्या 
शिकयना . ताणें आपले शिकमी साध्य करून घेतिल्ली ताची धनुर्विद्या , द्रोणाचार्य 
ताचो आंगठो मागून ताका ती असाध्य करता . 

रामायणांतलो आदर्श राजा राम तप करतल्या शंबुकाचो वध करता . 
ब्राम्हणाची मक्तेदारी आशिल्ली तपस्या एका शुद्रान केल्ली पुरुषोत्तम रामाक सहन 
जायना . कोळी वाल्याचो वाल्मिकी जाल्ल्या रामायणकाराक आनी धीवराचो व्यास 
जाल्ल्या महाभारतकाराक तांणी खंय बसयलो हे सोदून काडपाचे उरला . 

आनीक एक सोदपाचें उरला . चार वर्णांचे चार बंद खण जाले ते चार तरेच्या 
कार्यांक लागून . ह्या खणांचे वयर सकयल अशे चार थर कित्याक जावंचे तें 

समजना . सगळ्यांत वयल्या थरार ब्राम्हण , उपरांत क्षत्रीय , वैश्य आनी शुद्र ही 
उतरण . हिच्या फाटलें लॉजीक कळना . वेवसायावयल्यान वर्ण आयले इतकेमेरेन 
लॉजीक जमता . खंयचो वेवसाय उच्च आनी खंयचो उणाक थारायतना गोंदळ 


जाता . 


कामाचे म्हत्व , कामाची गरज , कामाची पद्दत , कामाची फिशालकाय , काम 
प्राप्त अधिकार काय , कामाची सुवात प्रमाण धरून उच्च - उणाकपणाचो कस 
लागलो ? कामाचें म्हत्व . गरज , फिशालकाय , अधिकार , सुवात अशा सगळ्याच 
घटकांचो विचार केल्यार , पयली सुवात क्षत्रीय वर्णाक मेळूक जाय आसली . 
आदल्या काळांत राज्याचो अधीपती राजा आसतालो आनी तो क्षत्रीय वर्णांतलो 
आसतालो . ताच्या दरबारांत हेर वर्ण सेवेकरी आसताले . तातूंत ब्राम्हणय 
आसताले . 

आदल्या काळांत ब्राम्हणांकडेन एक अमुल्य सिध्दी आसताली . विद्येची . हेर 
वर्णांकडेन ती नासताली . विद्या सर्वत्र पुज्यते ह्या लॉजिकान ब्राम्हणांक पयल्या 
वर्गांत व्हरून बसयल्या जातले . धनयाकडेन चाकरी करतल्याक , धनयापरस वयली 
सुवात दिवपी हे विद्येक शतशः प्रणाम . राजदरबारांत राजापरस सकयली सुवात 
मेळिल्ल्या ब्राम्हणाक हरशी वयली सुवात जोडून दिवपाचे तिणें कार्य केलें . 

विद्येनच ब्राम्हणाक धार्मीक मळारय एक खाशेली सुवात दिली . धर्माक 
कोणेय कितलीय नांवां दवरूं . कसलीय दवरूं . मनशाचे जिणेंत धर्माक एक 
आगळीच सुवात प्राप्त जाल्या . पयलींय ती आसली . आतांय ती आसा . इहलोक 
आनी परलोक दोनय लोकांच्या संदर्भात धर्माक आनी धर्माधिष्ठीत देवत्वाक 
मनशान उंचेली सुवात दिल्या . ह्या दोनय कार्यांचो संबंध ब्राम्हण वर्गाकडेन येता 
आशिल्ल्यान , ताचेकडेन पळयतना , देवाकडेन संबंध जोडून दिवपी व्यक्ती म्हणून 
पळोवप जाता . अशे व्यक्तीक देवा फाटोफाट देवदूत म्हणून मान मेळप सभावीक 
जाता . पुरूससुक्ता प्रमाण , ब्राम्हण त्या पुरसाच्या मस्तकापसून निर्माण जाले . क्षत्रीय 
भुजांपसून , वैश्य हातांपसून आनी शुद्र पायांपसून निर्माण जाले . मस्तक सगळ्यांत 
वयलें आनी मानाचें आंग . अशा आंगापसून निर्माण जाल्ल्या ब्राम्हणाक सकयली 
सुवात कशी फावत ? 

ह्या सगळ्या शक्यताय अशक्यतायेचें फांट येर आनीक एक तर्क उबो आसा . 
तो तर्क सांगता . धर्म आनी देवत्व ह्या दोन ममत्वांकडेन संबंध दवरपी ब्राम्हण 
वर्गाकडेन मनशांचो आदरयुक्त भावार्थ जमा जालो . हाचोच फायदो आनी 
गैरफायदो घेवन तांणी धर्मग्रंथ बरयले . कर्म - कांडां रचली . रिती - रिवाज सांगले 
आनी आपली सुवात वयर निर्माण केली . करून शाबूत दवरली . लिखणी तांच्या 
हातांत . वाणी तांच्या तोंडांत . दोनांचोय तांणी फायदो करून घेतलो . 

अधिकारांतल्यान सुवार्थ सादप ही मनशाचो खूप आदींसावनची खोड . ताका 
हो वर्ग तरी कसो आनी कित्याक आडवाद जातलो अशें म्हणुया आनी ह्या तर्काक 
विराम दिया . पूर्व विराम दिवपाची घाई करची न्ही . एन्नादरच . 

जाती कशो निर्माण जाल्यो हेय वर्णांच्या निर्मितिसारकेंच एक कुवाडें आसा . 
जातींक नांवां कशी मेळली हातूंत मात कुवा . अशें काय ना . तांकां ती 
धंद्यावयल्यान मेळली . भटपण करपी भट तें भंगीपण करपी भंगी धरून सगळ्यां 
जातींक तांच्या धंद्यान तांकां नांवां दिल्यांत . हांगाय एक गडबड जाल्या . 
वेवसायावांगडा जात आयली . पूण वेवसायावांगडा ती रावलिना . ती जल्मावांगडा 
रावली . 

नुस्त्याचो धंदो करतल्याची जात खारवीच आसता वा जोतीं करतल्याची जात 
चामारच आसता अशें ना . ब्राम्हणाचे ट्रॉलर नुस्तें मारता आनी वाणयाचो 
कारखानो जोतीं करता . ह्या ट्रॉलराचेर आनी दुकानाचेर ब्राम्हण धरून सगळ्या 
जातिंचे लोक काम करतात . हे लोक नुस्ते धरतात . नुस्ते विकतात . सुकयतात . 
जोतीं करतात . जोती विकतात . तुटिल्ली जोतीं लायतात . खुपदां ट्रॉलराचेर जल्माचो 
खारवी आसना आनी जोत्यांच्या धंद्यांत जल्माचो चामार आसना . ते पारंपारीक 
ब्राम्हणाचो विद्येचो आनी वाणयांच्या वेपाराचो वेवसाय करता . तरीय जल्मान 
ब्राम्हण आसलो ब्राम्हणच उरता . जल्मान खारवी आसलो खारवीच उरता . चामार , 
चामारूच उरता . 

आयचे घडयेक जल्म जात घेवन येता . जल्मभर तिका दसून उरता . वेवसाय 
बदल्लो महणून जात बदलना . शिक्षणाचो प्रसार जालो . विज्ञानाची प्रगती जाली . 
समाजाची सुदारणा जाली . विश्वान आपली कूस परतिली . जातीन आपली परतिली 


ना . 

जल्म दर मनशाक नांव दिता . जात आडनांव दिता . नांव आनी आडनांव 
जल्मभर मनशावांगडा रावता . नांव आनी आडनांव , जल्म आनी जात मनशाची 
वळख पुराय करता . 

जातीं बद्दल तीन मतप्रवाह चलता . जाती नश्ट करप . जाती - भेद नश्ट करप . 
जातिभिमान बाळगप . हे तीन प्रवाह . 

सगळ्यो जाती नश्ट जाल्यो की मागीर एकच मनिसजात उरतली . मागीर 
आपशींच जातिभेदय नश्ट जातलो . कांय सपनां सोबीत आसता . आकर्शक 
आसता . पूण मुळांत ती सपनांच आसता . बऱ्याच सपनांक वास्तव रूप मेळूक ना . 
ती अखेरमेरेन सपनांच उरल्यांत . जातिंचेय ताचेपरस वेगळे जालें ना . व्हड व्हड 
म्हान मनशांनी पराकाश्टां केली . जातीन कानार मानार घेतले ना . ते थकले . जात 
हाल्ली ना . निमणे ' बे ' म्हणून तेच कडेक सरले . 

जाती आसल्यार कांय अडना . जाती - भेद नडटा . उंच - उणाकपणाची भावना 
काडली तर जाती निरुपद्रवी जातल्यो अशें कांय जाणांक दिसता . कांय 
तत्वगिन्यानां उतरांनी बरी सजिल्ली दिसता . जात न्ही , जातिंतलें उंच - उणाकपण 
अन्याय करता हे तत्वगिन्यान अशेंच . उतरांनी सजिल्लें . जाती - भेद वगळून जात 
कशी कितें उरूंक शकता ? जाती - भेद हेच तिच्या अस्तित्वाचे कारण . ते तिका 
सोडून खंय वतलें ? जात आनी जाती - भेद हे एकामेकांचे पर्याय न्ही . ते एकामेकांक 
अपरिहार्य . तांकां एकामेकांपसून दोशी करप अशक्य . इतकी ती एकरूप जाल्यांत . 

तिसरो प्रवाह जातिभिमानाचो . आपणेन आपले जातिचो अभिमान धरपांत 
कमीपणय ना . व्हडपणय ना . तो न्यून गंडय जायना . अहंगंडय जायना . जातिकडेन 
एक सामाजीक विमो हे नदरेन पळोवंक शिकचें . तिका सामाजीक सह 
अस्तित्वाची संस्था मानचें . सहकारी तत्वाची वेवस्था समजुची अशें हो प्रवाह 
सांगता . 

आपत्तिच्या काळांत सोयरे - धायरे मागीर . शेजारी - पाजारी पयलीं पावतात . 
कारण ते लागी आसता . तिसरो मतप्रवाह हेच तत्व समाज आनी जात - समाज 
हांकां लायता . हो मतप्रवाह जातवाल्यांक हेरांपरस लागिंचे धरता . जात वळखून ते 
पयलीं धांवतले . हो विस्वास बाळगिता . हो विस्वास सामकोच अनाठायीं ना . 

समाजांत जेन्ना शिक्षकांचेर अन्याय जाता , तेन्ना सगळ्यांत पयलीं शिक्षकच 
एकठांय जाता . इंजिनियर , दोतोर , आदोगाद उपरांत पावता . दोतोरांचो अपशरण 
येता तेन्ना पयलीं देतोरांचेर पयलो आदार जाता . 

शिक्षण म्हणटना लेगीत प्राथमीक शिक्षक , माध्यमीक शिक्षक , उच्च माध्यमीक 
शिक्षक , महाविद्यालयीन शिक्षक , विद्यापिठीय शिक्षक अशे गट तयार जाता . 
प्राथमीक शिक्षकां फाटल्यान प्राथमीक शिक्षकच उबे रावता . हेर रावनात . म्हणून 
तर एकाच शिक्षणीक मळार वेगवेगळ्यो शिक्षक - संघटणा वावुरतात . आपली 
संघटणाच आपणाक पावतली अशी खात्री बाळगिता . म्हणून शिक्षक संपार वता 
तेन्ना ग्रंथपाल वचना . ग्रंथपाल वता तेन्ना शिक्षक वचना . हांगा शिक्षकी पेशा ही 
संघटणेची आत्मियता जाता . जातिभिमानी जाती वरवीं अशी आत्मियता राखूक 
सोदता . 

आख्ख्या समाजाक उलो मारपांत आनी ताचो ' ओ ' मेळपांत जी अडचण 
आसा ती एके जातीक मारपांत ना . दर एक जात , दुसरे जातिचो दुस्वास 
करिनासताना , आपली जातिची उदरगत करपाक वावुरली , तर पर्यायान सगळ्याच 
जातिंची उदरगत जातली . डिस्ट्रिब्यूशन तत्वाचो फायदो मेळून विभागीय वावराचो 
प्रभाव पडटलो . हे हांगचे तत्वगिन्यान . 

ह्या प्रवाहांतलें तत्वगिन्यान एक तर सोयिचे तत्वगिन्यान जालां . ना तर 
शरणागतिचे जालां . वचून वचना त्या जाती फाटल्यान लागनासतना , तांकां 
आस्पावन घेवपांतल्यान जालां . आस्पावन घेतकीर तातुंतल्या फायद्यांकडेन पळोवन 
जाला . सोय आनी शरणागती ही खंयचे समस्येची सोल्युशनां जायना . जात ही 
समस्या आसा आनी तिचे निर्मूलन हेच खरें आनी एकमेव सोल्यूशन जाता . 

जातींत आनीक एक विचीत्र गजाल मेळटा . जातिभेदाक लागून सकयली जात 
वयले जातीक खेंपता . आपणाचेर अन्याय जाता म्हणून तक्रार करता . शिणटा . 
आनी तेच वेळार आपणापरस सकयले जातिचेर तोच अन्याय करता . एके जातींत 
जायत्यो पोट जाती तातुंतल्यानच निर्माण जाल्यात . एकाच जातिंतल्या दोन पोट 
जातीं मदीं उंच - उणाकपण चलता . जाणीं उंच - उणाकपणाचो अन्याय वयले 
जातिकडसून भोगला , तेय तोच अन्याय सकयले जातिचेर करता . कशें तांकां तें 
पुटवता कळना , विचित्रांतली विचीत्र कशी गजाल ही ! 


फागूरफाट / 63 


जाती आनी तिका धरून आशिल्ल्या जातिभेदाक नश्ट करपाचे तरेतरेचे उपाय 
लोक मुखार हाडीत आसात . तातूंत रोटी - वेव्हार आनी बेटी - वेव्हार हे दोन मुखेल 
आसात . जाती - जातीं मदीं हे वेव्हार घडले , तर जाती नश्ट जातल्यो असो भरंवसो 


दवरला . 

आधुनीक काळांत हे दोनय वेव्हार मजल दरमजल करीत आसात . ह्या 
प्रवासांत बेटी वेव्हारापरस रोटी - वेव्हार खूब फुडे पावला . आयज खाणा - जेवणाकडेन 
कोण पात्सो धरिना जाला . कांयजाण हुंबऱ्याभितर धरताय आसत . पूण तांचो 
आंकडो साप उणो . 

रोटी - वेव्हारचे हे मजल दर मजलेचें कोणाक स्रय दिवंचें तें कळना . रोटी 
वेव्हाराचे समर्थन करपी समाज सुधारकांक , कांय जाणीं रोटी- वेव्हार मानून घेतला 
तांचे पुरोगामी विचारसरणीक दिवंचें ? काय जाणे रोटी - वेव्हाराक पर्याय दवरलो ना , 
त्या काळाक तें दिवंचें ? काय सगळ्यांकच थोडे थोडे दिवंया ? 

थोडे थोडे म्हटले की प्रस्न येता कोणाक कितकें कितकें ? कोणाक चड आनी 
कोणाक उणे ? काय समसमान तीन वांटे ? 

चड स्रय काळाक वता हातूंत दुमत आसपाचे कारण दिसना . 

रोटी - वेव्हार घराभायर पयलीं , उप्रांत घराभितर जाला . घराभायर ताका चड 
चालना मेळल्या . उद्योगीक समाजांत लोक जेवणा - खाणाक घराभायर उरता . जंय तें 
उपलब्ध आसा थंय तें घेवं लागता . जाणें तें उपलब्ध केलां ताचेकडल्यान जेवंचें 
लागता . भूक ही संवेदना जेवण मागता . जेवण दितल्याची जात मागिना . 
कामानिमतान , गरज म्हणून जाती भायलें जेवण घेवंचे पडलें म्हणटकीर मागीर 
जेवणाखातीर जातिचो पात्सो उरना . 

एक वेव्हारीक तडजोड म्हणून स्विकारिल्लो हो रोटी - वेव्हार आसा . 
तडजोडिंतल्यान तो आतां सर्वयिचेर येवन पडला . अशी तडजोड करपाची परिस्थिती 
काळान हाडली . म्हणून काळ हांगा सगळ्यांत व्हड परिवर्तक जाता . स्रय ताका चड 
फावता . 

रोटी वेव्हार जितको फुडे गेलो तितको बेटी - वेव्हार गेलोना . रोटी - वेव्हाराक 
काळान पर्याय दवरलो ना . रोटी - वेव्हारामुखार काळय अवघडला . बेटी - वेव्हाराक 
पर्याय आसा . जाती भायर वचून बेटी - वेव्हार करपाची तडजोड आजून निर्माण 

जावंक ना . तशी परिस्थिती निर्माण करप काळाक आजून जमूंक ना . जातिंतले 
जातींत बेटी - वेव्हार करप मुश्कील जातलें तेन्ना तशी परिस्थिती येवं येता . 

प्रेम - विवाह हो एक उपाय दिशिल्लो . पूण तो अपेक्षीत परिणाम सार्दूक 
पावूक ना . रोटी - वेव्हाराचे तुळेन तर साप उणो पडला . प्रेम - विवाहाचें , एक तर , 
प्रमाण सामकें अल्प . नगण्य अशें . तातूंत एक प्रेम - विवाह म्हणजे दोन प्रेमिकांचें 
मिलन इतकीच तांची व्याप्ती . दोन कुटुंबाचो तो घराबो जायना . दोन जातिंचें 
संगठण जावपाची गजाल तर खुपूच पयस उरल्या . 

दोन जिवांच्या मनोमिलनांतल्यान दोन घरांचे , दोन जातिंचे मनोमिलन जावंक 
जाय आसलें . तें जाल्लं दिसना . 

आतांमेरेन वेव्हारीक तडजोड म्हणून जाल्लो रोटी - वेव्हार आनी नाईलाजान 
जाल्लो बेटी - वेव्हार हातुंतल्यान जात - निर्मुलनाचे चळवळीक व्हडलोसो फायदो 
जाल्लो दिसना . जाती आपलें आसन घट्ट धरून बसल्या . आजूनय जात ही 
मनशाची आयडेंटिटीच आसा . आजूनय मनशाक ताच्या जल्मा उपरांतच्या 
कार्यापरस जल्मावेळच्या जातिचोच संदर्भ चड लागता . आपल्या कार्यान व्हड 
जाल्ल्यांचो समाज भोवमान अवश्य करता . पूण तो सार्वजनीक स्वरुपाचो . अशा 
मनशाकडेन नातें संबंध जोडपाचो विचार क्वचीतच जाता . नाईलाजान जोडपाचोच 
पडलो तर तो नाखोशयेन जोडप जाता . ही सर्वसादारण सामाजीक वृत्ती आसा . 
हिका आडवादय आसत . आसल्यारय तो सामको नगण्य . 

म्हणटकीर रोटी - बेटी वेव्हार वा प्रेम - विवाह जे जाले तांणी जाती निर्मुलनांक 
व्हडलोसा हातभार लायलो ना . प्रेम - विवाहांतलो न्हवरो आनी व्हंकल , ह्या दोगां 
पुरतो हो विशय उरल्यार फुडेंय कांय सादचेलें ना . दोनयवटची घरची मनशां ह्या 
विशयावटेन रावल्यारच ह्या विशयाक कितें गती मेळू येता . म्हणून प्रेम न्ही , तर 
सोयरिको जाती - जातीं मदीं वचूंक जाय जशो , त्यो सद्याक एकेके जातीं मदीं वता . 

रोटी - बेटी वेव्हाराक अपेस आयलें , कारण तांची मोख जाती - निर्मुलन ही 
नासली . तशी मोख दवरपी दुसरो खंयचो तरी उपाय आमी सोदचो लागतलो . 

जेन्ना भौतीक स्वरुपाचे उपाय थकता , तेन्ना सगळ्याच प्रस्नांखातीर कुंशेसाक 
हात घालपाच्या उपायाचो पर्याय उरता . बदल करपाचे कुंशेसाक दिसूंक जाय . 
ताका ते दिसलें तर मागीर रोटी - बेटी वेव्हाराच्या कुबड्यांची गरज उरना . 

स्वयंभुपणान बदल घडोवन हाडपाची तांक कुंशेसाकडेन आसा . फकत जाग 
हाडपाचें कार्य घडूंक जाय . 

जेन्ना खंयच्याय विशयाचेर प्रबोधन जाता तेन्ना दोन गजालिंचेर भर दिवंचे 
लागता . एक , त्या विशयाच्या फायद्यांचेर . दुसरी , त्या विशयाच्या तोट्यांचेर . 
दुसरेचेर पयलेपरस चड भर दिवंचो लागता . 

जातिंच्या संदर्भात जातिंच्या फायद्यांपरस तांचे तोटे व्हड . सगळ्यांत व्हड तोटो 
तो मनीसपणाक दाग लागपाचो . ताच्या फाटलो , अन्यायाचो . ताच्या फाटलो , 
दुस्वासाचो . दुस्वासांतल्यान जाल्ले समाजांतले दुफळिचो . तोट्यांची माळच गुंथू 
येता इतके ते थंय आसात . ह्या तोट्यांची आनी एकंदरीत मनिसकुळयेक कलंक 
लावपी तांच्या परिणामांची कुंशेसाक जाणीव करून दिवंक जाय आसली . ती करून 
दिवपाक आमी सगळेच उणे पडल्यात . 

आतां तर आमचो उरफाटे दिकेन प्रवास चल्ला . जातिंचे तोटे दाखोवपाचें 
कुशीक दवरून , तिचे फायदे आमी लोकांक सांगूक लागल्या . मुळच्या फायद्यांक 
आमी आनीक फायदे जोडूक लागल्या . जात ही आतां निखटी जात उलंक ना . ती 
आतां जोडिचे साधन जालां . राजकीय क्वालिफिकेशन जालां . आर्थीक भांडवल 
जालां . वयर सरपाचो खात्रिचो शॉर्टकट जाला . 

आयज जात दोन आघांड्यांचेर सक्षम जाल्या . एक आघाडी राजकरणाची . 
दुसरी आरक्षणाची . दोनयकडेन बळगें मेळून , ती आदलेपरस सशक्त जाल्या . 

आयचे राजकारण सर्वस्पर्शी तशें सर्वग्रासी . ताणें जातीकय सोडलिना . पक्ष 
खंयचोय आसूं . ताचे तत्व कितेंय आसूं . पक्षाचो जाहिरनामो कितेंय सांगू . 
सगळ्यांनी राजकारणांत जातीक मध्यवर्ती दवरल्या . 

एक जात म्हणजे मतांचो एक गठ्ठो . सगळेच पक्ष गढे पुंजावपाक लागल्यात . ते 
पुंजावपाची तांचें मदीं सर्त लागल्या . हे सर्तीन गठ्यांचो भाव वाडयला . गठ्यांच्या 
भावा वांगडा जातिंचोय भाव वाडला . जाका भाव आसता , ताका मरण नासता . 
राजकारणान दिल्लें टॉनीक घेवन जात दिसान दीस घट - मूट जायत आसा . दुसरे , 
आघाडेचेरय जात फायद्याचे कुळ जावन बसल्या . दुर्बळांक आधार हो मुळ 
आरक्षणाचे उद्देश फाटीं पडून आतां आरक्षण म्हणजे जाती - अधिकार जाला . 


फागूरफाट / 66 


जातींक सवलती मेळिल्ल्यान , जात - सावचीतपण ( Caste consciousness ) 
वाडीक लागला . 

एकेवटेन आरक्षण - सवलतींक लागून जात - सावचीतपण आयला . दुसरेवटेन 
आरक्षणाभायर आशिल्ल्यां जातींक आरक्षण आपणाचेर जाल्लो अन्याय दिसूंक 
लागला . आरक्षणाक विरोध करूंक अशो जाती एकठांय येवंक लागल्यात . 
दोनयवटयां जात सक्रीय जावंक लागल्या . 

पुर्तुगिजांनी , सतराव्या शेंकड्यांत , जायत्या हिंदूंक बाटोवन किरिस्ताव केले . 
बळजबरीन केले . पूण आपखोशयेच्या धर्मांतरांचीय नोंद इतिहासांत मेळटा . 
धर्मांतराच्या सवलतिंचे आशेन कायजाण आपूण जावंन बाटले . आशिल्ल्यो सवलती 
वतल्यो म्हणून कायजाणांनी धर्म सोडलो . 

सवलतिंचेर नदर दवरून अनुसुचीत जाती जमातींत आनी हेर मागास वर्गांत 
वचपाक आयज खुपशा जातिंनी प्रयत्न चलयल्यात . तेखातीर निदर्शनां केल्यात . 
सरकाराचेर पण हाडला . मतांचो धाक घालून वेंचणुकेवेळार अडवणूक केल्या . 
हरशीं सकयले जातींबद्दल अॅलर्जी आशिल्ले बरेच जाण , सवलतीं खातीर मागास हे 
विशेशण लावन घेवंक कमीपण मानिना जाल्या . जातिंचे कार्ड हे आतां आयडेंटिटी 
कार्ड जाला . अशें कार्ड बाळगुपाची लोकांमदीं आतां वृत्ती दिसूक लागल्या . 

पश्चिमी समाजांत जाती ना . थंय वर्ग आसात . म्हणून थंय जाती - भेद नात . 
थंय जाती - भेद नात म्हणजे थंय सामाजीक भेद ना अशे जायना . जातिभेदा 
सारकोच थंय वंश - भेद आसा . एक निग्रो अमेरिकेंत वा एक आशियाई इंग्लडांत 
थंयच्या गोऱ्या मनशाकडेन प्रेम - विवाह करूंक शकता . जसो तो भारतांतय जावंक 
शकता . पूण एक निग्रो वा एक आशियाई आपली लग्नाची सोयरीक गोया 
मनशाकडेन व्हरूंक शकना . कोणेन व्हेली तर तिका गोरे मनीस स्विकारिना . थंय 
सोयरीक व्हरून लग्नां जाता ती गोयांची गोऱ्यांकडेन , काळ्यांची काळ्यांकडेन . हे 
नदरेन थंयचो वंश आनी भारतांतली जात हांचें मदीं व्हडलोसो फरक उरना . हांगचे 
आनी थंयचे उंच - उणाकपणाची भावना एकूच दिसता . हे भावनेंतल्यान मागीर थंय 
वांशीक संघर्श जाता . मनीस घाणी कर्तुबां घडटा . 

सामाजीक चाली - रितिंची वाटचाल पळयल्यार एक गजाल स्पश्ट जाता . ज्यो 
आवटडेटेड जाल्यात , जांची गरज सोंपल्या वा ज्यो आडखळी जावन बसल्या वा 

जांचेबगर काम अडना , त्यो नश्ट जावन गेल्यात . सतिची चाल लोकांक आडखळ 
जाली . गेली . तरणेपणांतले रांडावपण मानवलें ना . लोक सर्रास पुर्नविवाह करूंक 
लागले . आयच्या बिजी शेड्युलांत , तीन - चार दीस कुशीक बसप परवडना . लोकांनी 
ताचो पात्सो सोडला . फिटेस्ट इज सर्वायवल . गरज आसता तेंच उरतलें . ह्याच 
न्यायान जात उरूंक ना मूं ? सद्याक लोक जातीक दसूंक रावता तें पळयल्यार तशें 
दिसता खरे . जात आवटडेटेड जाता अशी दिसूंक लागिल्ली . तेन्नाच तिका 
राजकरणांत आनी आरक्षणांत हाडून बसयली . थंयसून तिची बेगीन सुटका 
जायतशी दिसना . 

इश्टागत 


१ . 
लाग्नाची पिराय जाली म्हणटकीर चल्यांक - चलयांक सोयरिको येतात . एका 
फाटल्यान एक येता . एकावांगडा दोन - तीन लेगीत येतात . आयिल्ली सोयरीक 
पसंत पडटाच अशें ना . पसंत पडलिना तर नकार दिवप जाता . 

दर एका चल्या - चलयेच्या नशिबांत नकार दिवप - घेवप आसताच . आयिल्ले 
पयलेच सोयरिकेन जालें लग्न अशें क्वचीतच जाता . चडशा जाणांचे बाबतींत 
नकाराच्या देण्या - घेण्याची साखळ चलता . लग्नाचे वय सर म्हणसर चलता . मदीं 
खंय तरी जुळटा आनी घडे भरून वडे खावंक मेळटा . तेन्ना ही सांखळ तुट्टा . 

प्रेमाचेंय म्हणून व्हडलेशें वेगळे ना . वेगळे आसता तें प्रमाण . सगळ्याच प्रेमांचो 
शेवट प्रेम - विवाहांत जायना . लग्नाकडेन पावता म्हणसर बरीच प्रेमां खरशेता . केन्ना 
प्रेम करतलो आपूण खरशेता . केन्ना घरची ताका खरस हाडटात . हालिंच्या काळांत 
समाजाचे कोण आयकून घेना . आदल्या काळांत समाजय आपलेपरीन प्रेमांत 
' कबाब में हड्डी ' जातालो . 

सोयरीक मोडली म्हणटकीर वेगवेगळ्यो प्रतिक्रिया जाता . एक जाता 
दुस्मानकायेची . नकार मेळिल्ली व्यक्ती नकार दितल्याकडेन जल्माची दुस्मानकाय 
धरता . नकार हो आपलो अपमान समजून , तो दितल्याचेर तिडक उक्तायता . 
नकार दिवपाफाटलीं कारणां समजून घेना . नकार दितल्याची मनस्थिती पळयना . 
नकाराफाटलो उद्देश , फाटली लॉजीक पळयना . कारण तिडकीक दोळे आसना . 

खरेपणी नकार हो एकतर्फी प्रवास न्ही . तो बोथ वे ट्रॅफीक . जाका नकार 
मेळला तोय कोणाक तरी नकार दिताच . नकार दिवप म्हणजे मत दिवप . मत 
दिवपाचे स्वातंत्र्य दर एकल्याक आसा . जल्मसिध्द अधिकार तो . हांव जर कोणाक 
नकार दिता , तर तो दिवपाचो म्हाका अधिकार आसा . तसोच म्हाका नकार जर 
कोण दिता , तर ताका तो दिवपाचो अधिकार आसा . आपलो जल्मसिध्द अधिकार 
वापरपांत अपमान खंय येता ? आपणेन दिल्ल्या नकारांत कोणाचो अपमान 
करपाचो उद्देश नासता , तसो आपणाक दिल्ल्या नकाराफाटल्यानय तो उद्देश 
आसचो ना . हे समंजसपण दिसूंक जाय . भोवतेककडेन तें दिसना . 

सोयरीक येवचे पयलीं एकामेकांक बरी हडकुपीं दोगजाणां , सोयरीक 
मोडटकीर एकामेकांकडेन दुस्मान कशी वागतात . एकामेकाकडले संबंध तोडटात . 
एकामेकांक टाळटात . नदरेक नदर दिनात . नकार मेळिल्लो हातूंत चड फुडाकार 
घेता . कांयकडेन घरचीय तातूंत सामील जाता . 

सोयरिकिचे हे अशें . आनी प्रेमाचे म्हणून चड वेगळे ना . सगळ्याच प्रेमाचे 
प्रवास लग्नाच्या सव्यामेरेन जायना . तो जायना तेन्ना दुस्मानकाय तकली वयर 
काडटा . प्रेमांत कोण एकलो रडी खेळलो , तर ताचेकडली दुस्मानकाय समजूं येता . 
पूण हाताभायले परिस्थितीक लागून कोण एकटो फाटीं सरलो , तरीय ही 
दुस्मानकाय फाटीं रावना . हे कसले दुस्मानकाय शास्त्र ? 

नकार घेतलो नकार दितल्याक दुस्मान मानता हाचे फाटलें लॉजीक एकवेळ 
समजुपासारकें . पूण आपणेन नकार दिल्ल्या मनशाकडेन दुस्मानकाय धरपी मनशां 
पळयतकीर अजाप दिसना . भिरभिरी मारता अशा मनशांची . ही मनशां कोणाकडेन 
इश्टागत करूंक पावतशी दिसना . आनी ती करता तिका इश्टागत म्हणचे अशें 
दिसना . 

एक तर लग्न ना तर दुस्मानकाय . तिसरें नाका . इतको ल्हान ह्या लोकांनी 
आपलो संसार करून दवरला . 

हालिसरां हे चित्र बदलूंक लागला . 

सोयरिकिचे आनी प्रेमांतलेच नकार न्हय , तर लग्नाउप्रांतचे नकारय लोक 
आतां खिलाडी वृत्तीन घेवंक लागल्यात . बरो बदल जावंक लागला . बरेचशे 
सामाजीक बदल काळान घडोवन हाडल्यात . शिक्षणाक जमलेंना . चळवळीक शक्य 

जालेंना . समाज सुधारकांक यश आयलेंना . थंय काळान बाजी मारल्या . ह्या बदलाचे 
स्रय काळाकच वता . 

एका सामाजीक अभ्यासांत हो बदल दिसून आयला . लग्नाच्या बंधनांतल्यान 
मुक्त जाल्ली दोन मनशां आतां आदलेवरी एकामेकांक खेपिनात . इश्टागतीन 
रावतात . विभक्त जाले उपरांतय ती नेमान मेळटात . लंच - डीनर शर करतात . 
पिकनिकेक वतात . एकामेकांचो सल्लो घेतात . एकामेकांच्या संपर्कात रावतात . 

ह्या बदलाचे स्त्रय , समाज सुधारक शिक्षणाक दिता . शिक्षणान आयिल्ले 
आधुनीक विचारसरणीक दिता . आधुनीक विचारसरणिंतल्यान घडिल्ले विशाल 
नदरेक दिता . पुरोगामिपणाक दिता . 

खरेपणींच समाज जर अशी प्रागतीक वाटचाल करूंक लागला तर ती 
समादानाची गजाल . आमी अशे समाज वृत्तिचे स्वागत करुंया . 

स्वागत करतना एक जतनाय घेवंया . हे बदल आनीक खंयचे वृत्तिंतल्यान 
जाला काय कितें हाचो सोद घेवया . दोळे धांपून आमी प्रागतिकरणाचेर विस्वासून 
रावल्यार आमची फसगत जावं येता . 

हे परिवर्तन पुरोगामी वृत्तिचें फळ अशें धरलें , तर मागीर अशी पुरोगामी वृत्ती 
सगळेकडेनच दिसपाची . ती धार्मीक एकचाराकडेन दिसपाची . जाती निर्मुलनाकडेन 
दिसपाची चली भुरग्याच्या जल्माकडेन दिसपाची . संप्रदायी वेव्हाराकडेन दिसपाची . 
दादलो - बायल समतेकडेन दिसपाची . निपक्षपाती राजकीय वेचणुकांकडेन 
दिसपाची . नितळ प्रशासनाकडेन दिसपाची . हांगा खंय ती दिसना . 

पुरोगामित्व अशें एका घटकापुरतें रावना . तें समाजभर पातळटा . तशें तें 
पातळिल्लें दिसना . 

म्हणटकीर हे पुरोगामित्व परिवर्तन जायना . तें आनीक कितें तरी आसूंक 
जाय . 
कितें तें ? 

आदल्या काळांत एक प्रेमभंग म्हटल्यार दोन आत्महत्या जाताल्यो . प्रेमांत 
पडिल्ली जोडी जीव दिताली . उपरांत एक प्रेमभंग म्हटल्यार एक आत्महत्या जाली . 
आतां प्रेमभंग म्हटल्यार नो आत्महत्या जावंक लागल्या . सुखद असो बदल हो . ह्या 
बदलाफाटलें कारण मात सुखद ना . 

कारण खंयचे ? 

आतां कोण सिरियस्ली प्रेम करिना . उखला करता . केल्लें प्रेमच जर सिरीयस 
नासलें , तर प्रेमभंग तरी सिरीयस कित्याक घेवचो ? तेखातीर जीव कित्याक 
दिवचो ? हो आयच्या प्रेमिकांचो रोक - ठोक सवाल आसा . 

लग्नच सिरियस्ली घेवंक नासले , म्हणून घटस्फोटय सिरीयस घेतलो ना . 
म्हणून घटस्फोटा उपरांत विभक्त जाल्ल्यांमदीं कोडसाण उरलिना . कोडसाण ना थंय 
इश्टागत कित्याक दवरची न्हय हो विभक्त जाल्ल्यांचो लॉजीकल आर्युमेंट . 

अशे उथळ मनोवृत्तिंतल्यान आयिल्लो हो बदल , समाजाक पोशक थारलो 
आसलो , तरी ताचे फाटली उथळ वृत्ती समाज घातकी थारूं येता . आयज ना , 
फाल्यां . 

इश्टागत हे एक मुल्य . तिचे कारणय तशेंच मुल्याभिमूख आसूंक जाय . उजू 
साध्य सादपाची साधनाय तितकीच उजू उरूंक जाय . अशें गांधीजी म्हणटाले . 
बुरशां साधनांनी जोडिल्लें साध्य नितळ उरचेना . ताका साधनांचें बुरशेपण मेळून 
तेंय बुरशें जातलें . 

तरनाट्यांक लैंगीक शिक्षण मेळचे असो एक विचार आसा . ते मेळटकीर 
तांचेंमदीं ह्या विशयासंबंधिंचे अज्ञान पयस जातलें . गैरसमज ना जातले आनी तांची 
लैंगीक समस्येपसून सुटका जातली असो विस्वास आसा . 

गजाल सामकी खरी . 

पूण शिक्षण हे एक मुल्य . तें दिवपाचे शास्त्रय मुल्याभिमूख आसूंक जाय . 
पश्चिमी समाजांतल्या तरनाट्यांसारकी अवतिकाय जावंक उपकारना . थंय सतरा 
अठरा वर्त्यांची पिराय जावचे पयलीं तरनाट्यांक ह्या विशयाची वळख जाता . 
क्लासरुमांतल्यान न्ही , तर बेडरुमांतल्यान . लैंगीक संबंधाच्या प्रत्यक्ष 
अणभवांतल्यान . लैंगीक शिक्षणाचे साधन स्वैराचार जावंक जायना . तें शिक्षण शास्त्र 
जावंक जाय . थंय नितळ साधनाचो वापर ना जाल्ल्यान , लैंगीक शिक्षण मेळलें 
आनी लैंगीक समस्या सुटली तरी समाज घातकी हेर समस्या निर्माण जाल्यो . 

आयच्या लोक कल्याणकारी राज्यांत लोकांक खोशी दवरपाचे राजकारण 
चल्लां . लोकांक जाय तें लोक मागतात आनी तांकां जाय तें राज्यकर्ते दिता अशें 
चल्लां . हाकालागून मागपी लोक दिवपी राज्यकर्त्यांचेर , चडांत चड , आदारून 

उरल्या . पांगळेच म्हटल्यार उपकारता . हातुंतल्यान आयिल्ल्या आयतेपणान तांकां 
आळशीच केल्या . तांची पर्वा कोणाक ना . लोकांक ना . राज्यकर्त्यांक ना . 

लोक मागता तें सदांच बऱ्याचें आसता अशें ना . म्हणून लोकांक आवडटा तें 
न्ही , तर तांकां बऱ्याक पडटलें तें दिवंक जाय . पिडेकार जिबेचे रुचीक लागून 
कसली कसलीं खाणां खावंक सोदता . ताच्या पिडेक माल पडटा तसलीं खाणां 
ताका दिवंक फावना . तेखातीर ताचें वायटपण घेतल्यार उपकारता . तातूंत 
मागतल्या पिडेकाराचें आनी दितल्या घरच्याचे बरेपण आसा . हाचे भान लोकांनी 
दवरलेंना तरी राज्यकर्त्यांनी दवरूंक जाय . वडिलकिच्या नात्यान ती तांची 
जापसालकी जाता . हरशी कसली नासल्यार , नैतीक तरी जाता . 

एदी व्हड समज आशिल्ले राज्यकर्ते आयज खंय उरल्या . 

पथून लोकांची ही खोशी सरळ मार्गी नासता . आड मार्गी आसता . दाते 
राज्यकर्ते आडमार्गान धनसंचय करता . आडमार्गान धनव्यय करता . लोकांक 
लाखांनी वाट्टात . आपणाक कोटिंनी दवरतात . हांगा साध्य उचीत आसलें तरी 
साधन उचीत ना . 

वयल्यो दोन देखी , साध्य - साधन - सुचिता संबंध आनी फरक सांगता . 

सामाजीक परिवर्तनां घडची . सभावीक तरेन , सरळ मार्गान घडची . सुचिता 
साधनांवरवीं घडची . आपशींच पिकिल्ल्या पणसुलावरवीं तांची रूच , तांचो रंग , 
तांचो वास आसचो . धोडावन पिकयल्ल्या पणसुलावरवीं नाका . 


२ . 
इश्टागतिचे नातें एक आगळेच नातें . आवय - बापूय , भाव - भयण अशा 
रगताच्या नात्यापरसूय आगळे . आनी घोव - बायलेच्या संस्कारी नात्यापरसूय आगळे 
हे नातें . रगताचो संबंध ना . संस्काराचोय ना . तरीय दाट अशें हें नातें . बाकिचीं 
नातीं एक मर्यादा घेवन वावुरता . आवय - बापायचे जावं . भाव - भयणिचें जावं . घोव 
बायलेचें जावं . इल्ली तरी शीम उरताच उरता . पुराय मन ओतप जायना . थोडी 
भीड - मुर्वत राखचीच पडटा . 

इश्टागतिच्या नात्याचे तशें ना . ह्या जिवाभावाच्या नात्यांकडेन ना शीम . ना 
मर्यादा . ना भीड - मुर्वत . हे निर्व्याज्य नातें . कोणाक सांगूक शकना तें ह्या नात्याक 

सांगूंक मेळटा . कोण आयकून घेवचोना ते हे नातें आयकून घेता . जाका 
इश्टागतिचे नातें मेळला तो भाग्यवंत . ताच्या सुखाचो गुणाकार जाता . दुख्खाचो 


भागाकार . 


श्रीकृष्ण आनी पांडव हांचेमदी रगताचे नातें आसलेंच . पूण तांचेमदलें 
इश्टागतिचे नातें रगताच्या नात्यापरस वयर उरलें . कृष्ण पांडवांचो नातलग 
आसलो . कृष्ण पांडवाखातीर ' सखा ' जालो . 

दुर्योधनामदीं जायते दुर्गुण आसले . आनी एक गूणय आसलो . इश्टागतिचो . 
ताणे कर्णाकडेन जोडिल्ल्या इश्टागतिच्या नात्यान , महाभारतांत ताची वेगळी वळख 
करून दिली . 

' A friend in need , is a friend indeed ' , अशी एक इंग्लीश म्हण्णी 
आसा . ही म्हण्णी इश्टागतिच्या नात्याचो उपमर्द करता , अवमुल्यन करता अशें 
दिसता . मुळांत , खंयच्याय नात्याफाटल्यान कसलें उद्दिश्ट आसूंक फावना . 
अधिकार उलंक जायना . नातें हे नात्याखातीर आसूंक जाय . गरजेक पावता तो 
खरेलो इश्ट आनी गरजेक पावना तो फटिचो इश्ट . अशी खरेली - फटिची इश्टागत 
आसूकच शकना . एकच इश्टागत आनी ती फकत इश्टागतच . जंय खरें - फटिचे 
इश्टागतिचो प्रस्न येता थंय इश्टागतिचे नातें उरचेंना . तें आनी कसले तरी नातें 
जातलें . 

गरजेखातीर इश्ट जोडिनात . तेखातीर वांगडी जोडटात . तांकां भिडू 
म्हणटात . टायमपास करपाक . खेळपाक , फोल्गांक अशे भिडू लागतात . गरज 
सोंपली की ते एकामेकांचे कोण नासता . एका समयार ते गळ्यांत गळो घालता . 
दुसऱ्या समयार गळ्याक हात घालपाक अनमनतात . ते इश्ट नासता . तांचेमदलो 
वेव्हार इश्टागत नासता . ते इश्टागतिपसून कोस - कोस पयस आसता . पयल्या 
आनी दुसऱ्या म्हाझुजांवेळार कांय राश्ट्रां एकठांय येवन एका कॉमन दुस्मानाआड 
झुजली . तांकां दोस्त राश्ट्रां म्हणून पाचारप जाता . खरेपणी ती तांची दोस्ती 
नासली . तो तांचो समान दुस्मानाआड झुजपाचो करार आसलो . झुजां 
सोंपलेउपरांत तांची दोस्ती उरलिना . उपरांत तर तातुंतले कांयजाण एकामेकांचे 


दुस्मानय जाले . 

३ . 
इश्टागतिची एक थिअरी आसा . हे थिअरीक एक पॅक्टीकलय आसा . ' Both 
ways traffic ' ही इश्टागतिची थिअरी . इश्टागतिच्यो - गाड्यो दोनयवटयां धावूक 
जाय . तिची केन्ना ' One way traffic ' जावंक दिवंक जायना . हे तिचे पॅक्टीकल . 
जेन्ना इश्टागत ' One way traffic ' जाता तेन्ना इश्टागत ते ट्रॅफिकेंत जाम जावन 


बसता . 


दोनय इश्टांमदल्यां इश्टागतिचे पॅक्टीकल दोनय इश्टांनी सांबाळूक जाय . 
कांयजाणांचे बाबतींत हे सांबाळप जायना . इश्टागतिच्यो गाडयो एकेचवटेन धांवता . 
एकच इश्ट इश्टागत चलयता . दुसऱ्या इश्टाचो जाय तसो प्रतिसाद मेळना . केन्ना 
अडचण म्हणून . केन्ना आळस म्हणून . तर केन्ना ' Both ways traffic ' ची थिअरी 
समजली ना म्हणून . मनांत आत्मियता आसून भागना . ती कृतींतय येवंक जाय . 
एका इश्टाल्या बऱ्या वायट कार्याक दुसरो इश्ट पावूक जाय . दोगांयनीय तें पथ्य 
पाळूक जाय . कोणेय एकल्यान पाळलें ना , तर इश्टागत ' One way traffic ' त 
अडकता . थंयच पंक्चर जाता . 


४ . 


कायजाणांक व्यसन जडटा इश्टागती करपाचे . संपर्कात आयिल्ल्या दर 
एकल्याक ते इश्टाचे लेबल लायता . कांयजाणांक बँक - बॅलन्स वाडोवपाचे व्यसन 
आसता तशें हांकां इश्टांचो आंकडो वाडोवपाचें . ताचो ते अभिमानान उल्लेखय 
करता . एक वोह कशें . थोडेशे जाल्ले वळखिचें ते इश्टागतीत रुपांतर करता . 
कसलेय सादें निमित्त घेवन संपर्क चलयता . चार - चौगांत मुद्दाम सोदून इश्टागतिची 
याद करून दिता . करतां करतां आपणाभोंवतणी इश्टांचे एक इंटरनेट विणटा . 

अशाच एका ‘ इश्टकऱ्याचे लग्न थारलें . घरच्यांक नात्यांतल्यांक व्होवळिको 
बरोवन जाल्यो . इश्टांची वळेरी उक्ती केली ती मारुतिची शेपडी जाली . सोंपून 
सोंपना . सगळेच इश्ट . कोणाक सांगचें , कोणाक ना सांगचे थारना . एकल्याक 
सांगल्यार दुसरो शिणटलो . हाका आपयल्यार तो रागार जातलो . सगळ्यांकच 
आपयतलो तर कार्य हाताभायर वता . निमणे निर्णय जालो . लग्न घरच्या घरा करचें . 

कोणच इश्टाक लग्नाक आपोवप ना , अशी परिस्थिती हाडपाएदी मोठी इश्टागत 
आसची व्हय ? 


५ . 
एकलो , आपलेपरीन दुसऱ्याक इश्ट मानता . दुसरोय , हाका इश्ट मानतलोच 
अशें ना . विचारान , आचारान दोगय एके वेव्हलेंथींत आयले बगर इश्टागत 
जमचिना . इश्टागत ही प्रेमासारकी . ती थारावन जायना . ती आपशींच घडटा . जेन्ना 
घडटा तेन्ना तीय प्रेमासारकी धर्म , जात , लींग , वय , शिक्षण , धन पळयना . एकवेळ 
दुस्मानकाय थारावन करूं येता . इश्टागत ना . 

भोवमत दादा 


उपद्रव - मुल्य हे खंयच्याय दादाचे भांडवल . तेंच ताचें अस्त्रय . ह्याच अस्त्राच्या 
नाड्यार तो दादागिरी करता . 

शांती हो शांती - प्रिय समाजाचो गूण . अशांती - प्रिय दादान ह्या गुणाचो दुर्गुण 
करून दवरला . शांती ही शांती - प्रिय समाजाची फ्राकेज जाल्या . हे फ्राकेजीक लागून 
शांती - प्रिय समाज अशांती - प्रिय दादामुखार नमते घेता . दादान हे ज्युस्त पारखून 
दवरलां . 

अशांती आनी अन्याय ह्यो दोन वेगळ्यो गजाली . अन्यायांतल्यान अशांती 
निर्माण जाता आसली तरी , अन्यायाआड आवाज काडपांत शांती - प्रिय समाजाक 
दुशण लागना . ताची शांती - प्रियता दुशीत जायना . अशावेळार तो अशांतिचो धनी 
जायना . उरफाटें , ही अशांती फुडाराचे शांतिची पुर्वतयारी जाता . 

शांती - प्रिय समाजाक हे आकलन जायना . ताचो फायदो आपशींच दादाक 
मेळटा . शांती - प्रिय समाज आपली इमेज सांबाळपांत , दादाचे दादागिरीक जल 
दिता . 

दादाच्या उपद्रव - मुल्याक आयच्या राजकारणाकडल्यान मान्यताय प्राप्त 
जाल्या . आयच्या राजकारण्यांनी , राजकारणाचे गुन्यावीकरण आनी गुन्यावाचे 
राजकारण करून दवरलां . दोगांचेंय सख्य बरें जमलां . व्हिनिबिलिटी हो आयच्या 
राजकारणाचो पासवर्ड . गुन्यावकारान तो आपल्या हातांत दवरला . गुन्यावीकरणा 
बगर व्हिनिबिलिटी आयज अशक्य जाल्या . 

दादाच्या दादागिरिची सुरवात तशी राजकारणांतली नासली . ती आसली 
अर्थकारणांतली . पयसो आनी आयतो पयसो हे तिचें मूळ उद्दिश्ट . राजकारणातय 
जेन्ना पयसो हो घटक सक्षम जावंक लागलो , तेन्ना दादागिरी राजकारणाकडेन 
आकर्शीत जाली . म्हत्वाकांक्षी राजकारण्यांनी तिका राजाश्रय दिलो . 

आदी हे दादा लोक आपले आपुणूच दादागिरी करताले . उपरांत ' सज्जन ' 
लोक तांकां सुपारी दिवन तांचेकडल्यान दादागिरी करून घेवंक लागले . काय 
' सज्जनांनी ' दादांक पोसुंकूच घेतले . सामके पे रोलाचेर हाडून दवरले . तेंय उणे 
म्हणून आतां दादा आनी ' सज्जन ' दादागिरिचो भागिदारी धंदो चलयतात . 
राजकारणांत हो धंदो तेजीत चलता . 

' गल्ली ते दिल्ली ' अशें दादाचें प्रमोशन करपी , दादाचे एकमेव 
क्वालिफिकेशन . म्हणजे , ताचें उपद्रव - मुल्य . कोणय खंयच्याय मळार यशस्वी जालो 
की ताचें टॅकनीक घेवप ही आयच्या वेवस्थापनाची खाशियत जाल्या . रेल्वे मंत्री 
आसतना बिहारी बाबू लालू प्रसाद यादव हांची यशस्वी वेवस्थापनाचेर 
युनिव्हर्सिटिंतल्या विद्यार्थ्यांखातीर व्याख्यानां आयोजीत जाली . मुंबयच्या 
डबेवाल्यांचे यशस्वी वितरण - वेवस्थापन इंग्लंडच्या राजान , मुंबय येवन शिकोवन 
घेतला . सगळेकडेन यशस्वी जाल्लें दादाचे उपद्रव टॅकनीक शिकपाची लोकांक इत्सा 
जाल्यार अजाप न्ही . 

दादाचे यशस्वी दादागिरि , टॅकनीक आतां सगळ्यांनीच शिकून घेतला . 
आदल्या तेंपार फकत कामगार लोकच उपद्रव करताले . तोय किरकोळ . आतां 
कामगार धरून मालक , शिक्षक धरून विद्यार्थी , दोतोर धरून पेशंट , पुलीस धरून 
कैदी , सगळेच दादाचें उपद्रव - टॅकनीक वापरूंक लागल्यात . 

आदल्या तेंपावयले दादा लोक तशे अशिक्षीतच . अडांगी आनी अज्ञानी . 
कायदे - कानून समजुपाची अक्कल नासलेले . दादाचे आधुनीक अनुयायी तशे बरे 
शिकिल्ले . कायदे- कानून जाणा जाल्ले . तरीय तांणी कायदे - कानून कुशीक दवरून , 
दादा लोकांचे टॅकनीक आपणायला . तोखणाय करपाची दादांची . शाण्या सुरत्यांक 
आपली देख घेवंक लावपी ह्या अडाण्यांची . 

' मासीस फोलो क्लासीस ' अशी एक समजणी आसा . क्लासीस फुडें चलता . 
तांच्या फाटल्यान मासीस वता . फाटी आशिल्ले मासीस फुडे गेल्ल्या क्लासिसांचे 

अनुकरण करता असो हे समजणिफाटलो अर्थ . ही समजणी दादांनी फट 
थारायल्या . दादांनी कोणाकच फोलो केलेंना . आपणे आपुणूच आपणाखातीर चाल 
निर्माण केली . ' दादा फोलो दादा ' ही नवी परंपरा मुखार हाडली . आतां ती 
दादापुरतीच उरूंक ना . आतां ती ' एव्हरिबॉडी फोलो दादा ' जाल्या . 


* * * * * 


हालींच गोंयांत घडिल्ली घडणूक . एका न्यायाधिशाक निलंबीत केल्लेखातीर 
वकिलांनी रस्त्यार येवन आंदोलन केले . न्यायालयाच्या कामकाजार बहिश्कार 
घालो . न्यायालयांतले अधिकारिणीक घेराव घालो . निलंबन फाटी घेवपाची सक्तिची 
भास केली . 

वकील हे कायद्याचे अभ्यासक . कायद्याचे रक्षक . हांणीय कायद्याचो उपमर्द 
केलो . आमी सांगता तो कायदो ही दादा लोकांची भास . हे भाशेक वकिलांनी 
फोलो केलें . 

न्यायाधिशाच्या निलंबनाचो निर्णय न्यायसंस्थेचो . तिचे आड न्याय मागपाक 
वयलें न्यायालय आसा . हे जाणा आशिल्ल्या वकिलांनी कायदेशीर मार्ग सोडून 
दादांचो दादागिरिचो मार्ग धरलो . न्यायालयाभायर न्याय करप ही दादा लोकांची 
पद्दत . कायद्यांत करमिल्ल्या वकिलांनी तीच पद्दत आपणायली . 


* * * * * 


दादा लोकांनी आपल्या उपद्रव टॅकनिकांचे पेटंट घेवंक जाय . तें घेवन तें 
वापरपाक रॉयल्टी बसोवंक जाय . दादा लोकांचो हो जोड धंदो बेस बरो चलतलो . 

एकेक राश्ट्र आतां लोकशायेकडेन वचूंक लागला . राजेशाय , हुकुमशाय , 
लश्करशाय ह्यो एकाधिकारशायी अणभवून जाल्यो . हांगा राश्ट्रां स्वतंत्र आसता . 
पूण थंय व्यक्ती स्वातंत्र्य नासता . राश्ट्राच्याच काय मनशांकडल्यान , राश्ट्राचे 
जनतेचेर पारतंत्र्य चलता . लोकशायेंत लोकांचे राज्य . सार्वमत नासलें तरी लोकांच्या 
भोवमताचो हांगा . राजकारभार . कांयजाणांच्या मतांच्यापरस हो भोवमताचो 
कारभार बरो . 

खंयचीय बरी वस्त वायट कशी करची हाचे टॅकनीक आतां आमकां बरें 
जमला . लोककाणयेंतल्या एका राजाच्या हाताक लागिल्ले वस्तीचें भांगर जातालें . 
आमच्या हाताक लागिल्ले वस्तीची माती जावंक लागल्या . भांगराची लेगीत . 
आमच्या हातांतल्या भोवमताचो आतां हुस्को जावंक लागला . 

लोकसभेत , राज्यसभेत , विधानसभेत कितलेंशेंच समाज कंटक पावल्यात . 
भोवमतान तांकां मानान पावयल्यात थंय . एकदां न्ही , दोनदा न्ही , दर फावटी . 
सलग . आता लोक आपली कर्मी भोवमताच्या आदारान करूंक लागल्यात . भोवमत 
हे तशें आतां प्रामाणीक उलंक ना . ताका अप्रमाणीक लोकांनी आपले सुवादीन 
दवरला . आतां भोवमत फॅब्रिकेटेड जालां . जाचेकडेन साम , दाम , दंड , भेद निती 
आसा , तो आतां कोणय भोवमत फॅब्रिकेटेड करूंक शकता . ताच्या म्हालवजार 
उपद्रव - मुल्य निर्माण करून आपणाक जाय तें करूंक शकता . ग्रामसभा ते 
लोकसभा मेरेन अशा जायत्या फॅब्रिकेटेड भोवमतांची सद्याक चलती चल्ल्या . 
भोवमतांतय आतां भेसळ मेळूक लागल्या . 

भोवमत जितकें बरें तितकेंच फॅब्रिकेटेड भोवमत डेंजरस . लोकशायेचें ताका 
संरक्षण मेळिल्ल्यान ताच्या केंसाक कोणाक हात लावंक मेळना . राडा करपी दादाक 
टाडा लावन हद्दपार करूंक मेळटा . लोकशायेचो गळो अंदुपी हो भोवमत दादा 
लोकशायेच संरक्षण घेवन उजळ माथ्यान भोंवता . 

एकाधिकारशायेक विटून लोकांनी लोकशायेक लागी केली . आतां लोकशायेची 
भोवमतशाय पिडूंक लागल्या . ह्या भोवमत दादाचो एन्नादरच कितेंय बंदोबस्त 
करूंक जाय . नातर तो लोकप्रिय लोकशायेचो घात मारल्याबगर रावचोना . 

खंयचीच वेवस्था तशी परिपूर्ण नासता . लोकशायय ना . ग्रिकांची सार्वमताची 
नासली . आमची भोवमताचीय ना . 

वेवस्थेची मांडावळ मांडूंक बसतना , तिच्या सगळ्या घटकांचो विचार जाता . 
फुडाराच्या बदलांचीय अपेक्षा जमेक आसता . पूण काळ हो एक व्हडलो मुत्सदी . 
आयजमेरेन ज्यो ज्यो मांडावळी जाल्यो , त्यो जशाच्यो तशो काळान केन्नाच 
स्विकारूंक ना . आपणाक जाय तशो बदलून घेतल्या . ताच्या पोटांत फुडाराच्यो 
सगळ्यो अपेक्षा आसता . तांचो आदीं तो कोणाक पत्तो लावंक दिना . वेळ आयलो 
म्हणटकीर एक एक भायर काडटा . 

सरळ मार्गी भोवमत , वांकडी वाट धरतलें , हाची सुलूस , ताची मांडावळ 
करतना लागलिना . फॅब्रिकेटेड भोवमत आसूं येता हो विचारच तेन्ना जालोना . 
धोरणी काळान तेन्ना ते पोटांतल्यान भायर काडलेंना . वेळ येतकीर काडल्याबगर 
रावलोना . नातर , अशा भोवमताचो तेन्नाच कितें बंदोबस्त जावं येतालो . 

लोकशाय वेवस्थेक आतां उणी - पुरीं पांचशीं वां जायत आयल्या . मुल्यमापन 
करून घेवपा इतकी ती आतां जाणटी जाल्या . वेंचणूक , मतदान , मतपत्रिका , मत , 
भोवमत , फॅब्रिकेटेड भोवमत , भोवमत - दादा , दादाची दादागिरी , सगळ्या 
सगळ्यांचोच पुनर्विचार जावंची गरज आसा . 

सारको वागनाशिल्ल्या लोकप्रतिनिधीक परत आपोवपाची मागणी जाता . 
सारको वागनाशिल्ल्या मतदाराचें कितें करपाचें तें कोणेंन सांगलेंना . भ्रश्टाचारी 
लोकप्रतिनिधी खातीर केल्ल्या लोकपालासारको , भ्रश्टाचारी मतदारांखातीर कसलो 
तरी पाल सोदून काडूंक जाय . 

लोकशायेच्या पांचशे वर्त्यांच्या इतिहासांत , लोकशायेच्या सगळ्या घटकांचो 
विचार जालो . जालोना तो मतदाराचो . आतां तो जावंचो . लोकप्रतिनिधी भ्रश्टाचार 
करता काय , भ्रश्टाचारीक मतदार लोकप्रतिनिधी म्हणून धाडटा . हांगाच्यान सुरवात 
जाल्ली बरी . 

शिस्त 


' शिस्तीन शिनल्यार , वल्लीभर भाजी जाता ' अशी एक कोंकणी म्हण्णी आसा . 
भाजी शिनतना लक्ष दिवन भाजी शिनली तर , चड पोरें भायर पडना . खावपाचे 
भाजयेचे प्रमाण वाडटा . ना तर देंठाकडेन इल्लें सोड , तेंबलेकडेन सोड , मदीं खंय 
लागलां , जडावलां थंय कच्कच् करून कातरतना , पोयावांगडा बरी भाजीय भायर 
उडोवप जाता . वल्लेंत पडपाचें तें वल्लेभायर उरता . वल्ली भरूंक जाय तशी भरना . 
कारण शिनतलो शिनपाचे शिस्तीत शिनना . 

शिस्त ही दर एका वेव्हाराची डिप्लोमसी . ती वेव्हाराक अपेक्षीत यश जोडून 
दिता . वेव्हाराचें क्रेडीट सांबाळटा . वेव्हारांत एक मुल्यांकीत वलय निर्माण करता . 
म्हत्वाचे म्हणजे वेव्हार फायदेशीर करता . 

वैयक्तीक लाब ही शिस्तिची एक जोड . तिका सामुहीक लाबाचीय एक कडा 
आसा . सामाजीक समतेची धारणा आसा . सहअस्तित्वाचे मुल्य आसा . 

रांक हे शिस्तिचें एक बाळबोध रूप . शिस्तिचें गहन तत्व समजून घेतलो तर , 
रांकेसारकें दुसरें सोंपें प्रवचन ना . रांक सशक्ताक तशी अशक्ताक भरंवशाची समान 
शक्त दिता . राकेंत राविल्ल्या सशक्ताइतकीच अशक्ताक प्राप्ती जाता . प्रिविलेज्ड - 
अनप्रिविलेज्ड दोगय सम - समान वांटेकार जाता . रांक समान नात्यान आनी समान 
न्यायान , सामान्याक आनी असामान्याक सम - समान प्रदान करता . रांकेंत दिसपी 
हे जीवन - गिन्यान दर एके शिस्तीत आसा . शक्तिमान अशें जीवन - सत्व थंय 
आसा . 

अशे हे शिस्तिचे शक्तिची उपासना आमच्या मदल्या भोवतेकांकडसून जायना . 
आमचेंमदीं बेशिस्तिचे उपासक चड . अघोरी नांवाची एक उपासना आसा . 
असभावीक , असैमीक ती . असुरी लोकांची आवडटी . कारण तांकां सभावा वांगडा 
रावप नाका आसता . सैम तांकां नसाय . म्हणून सैमीक , सामाजीक समता तांकां 
पचना . सहअस्तित्व तांकां जिरना . स्व - सादपी ह्या सुवार्थ्यांक बेशिस्तिच्या अघोरी 
शक्तिचे आकर्शण . थंय तांचो सुवार्थ सादता . कारण हांगा सर्वसमान वाटणी 

नासता . झोंपून - बुडून घेवप आसता . न्याय - अन्यायाची चाड नासता . बळी ताका 
कान पिळून घेवंक मेळटा . 

आमच्या मदल्या चडशा जाणांक शॉर्टकटाची पिडा जाल्या . वशाची पिडा ही . 
एकल्याक जाली तर एकेक करून सगळ्यांमेरेन पातळटा . एकलो शॉर्टकट मारता . 
ताची जोड पळोवन दुसरो ताचे अनुकरण करता . दुसऱ्याचे पळोवन तिसरो . 
तिसऱ्याचे पळोवन ........ आतां आमी सगळेच शॉर्टकटी जाल्या . थोडेभितर चडांत 
चड हातासपाची आतां आमकां चटकच लागल्या . फुडलें दार आमीं सोडलां आनी 
मागिलदाराक आमचें केला . मेजावयलो वेव्हार आमी मेजापोंदा हाडला . एके वातीन 
आनी एके रातीन कोणे मिण्यान खुंटी मारून मठी जोडिल्ली खंय . आमी एके 
वातीन आनी एके रातीन शॉर्टकट मारून बंगले उबारूंक लागल्या . 

शॉर्टकट हे जाचे जिवीत - तत्व जालां , ताका शिस्तिचे पडूक ना . शिस्तिंतल्या 
समतेचे पडूंक ना . सहअस्तित्वाचे पडूंक ना . स्व आनी जल्दी - स्व इतकेंच ताचें 
जिवीत मर्म जाला . हीय अघोरीच उपासना एकेतरेची . 

दुख्ख सुखाची किंमत बरोबर सांगता . वत सावळेची सांगता तशी . कोणाचे 
तरी बेशिस्तिचो उपद्रव जालेबगर शिस्तिची व्हडविकाय समजना . हे व्हडविकायेचें 
एक विचित्र शास्त्र आसा . बेशिस्तीन दुखावता तेन्ना शिस्तिची व्हडविकाय बरी 
समजता . पूण बेशिस्तिची संद मेळनाफुडें ही व्हडविकाय खंयचे खंय ना जाता . 
बेशिस्तिच्या फायद्याच्या आकर्शणांत ती कापरासारकी विरगळटा . कळना लेगीत 
कशी आनी खंयच्यान पासार जाली ती . म्हणून शिस्तिचेर उलोवपी - बरोवपी जायते 
वाचाळ मेळटात . कृतिशील मेळना . समाजांत बेशिस्तिचें राज्य तेचखातीर बिनधोक 
चल्लां . 

शिस्ती संबंधी दोन गृहितां लोकप्रिय आसात . भायल्या देशांनी शिस्त पळोवंक 
मेळटा , एक . भारतांत शिस्त दिसना , दोन . 

जे लोक फॉरेनाक वता ते थंयच्यान येतना दोन गजाली घेवन येतात . 
फॉरेनच्यो वस्ती आनी फॉरेनचो शिस्त महिमा . फॉरेनच्या वस्तिंचे बरें आसा . पूण 
फॉरेनचे शिस्तिंचे बरोबर ना . थंय आसा एक ' परंतू ' . तो खंयचो हे समजून घेवपा 
इतकी फॉरेनाक वचप्यांकडेन शाबूत नासता . ते फॉरेन पळोवन दिपकावल्ले 
आसता . एकेवटेन फॉरैनची तोखणाय आनी दुसरेवटेन आपणाल्या देशाची 

बकच्छाय . हे दोट्टी क्रियेंत तो ' परंतू ' खंयचो तें सोदपाची तांची क्रिया निश्क्रीय 


उरता . 


फॉरेनाक वचून आयिल्ल्यांची , फॉरेनाचे शिस्तिची आनी नितळसाणेची 
प्रतिक्रिया आयकतकीर दिसता . फॉरेनर हे शिस्तप्रिय , नितळसाणप्रिय लोक 
आसात . ते सिवीक सेन्सवाले लोक आसात . शिस्त आनी नितळसाण हे तांचो 
सभाव गुण - धर्म आसा . 

खरेपणी तशें ना . तेय आमच्यासारकें शॉर्टकट धर्मी . शॉर्टकटाचो आनी 
नितळसाणिचो छत्तिसाचो आंकडो . तो जसो हांगा तसो थंय आसा . शॉर्टकटाचो 
धर्मच तो . तो देशाप्रमाण बदलचो ना . बदलूंकय ना . 

बदल आसा तो हांगच्या आनी थंयच्या कायद्यांत . कायद्याचे अंमलबजावणींत . 
कायदो चालीक लावपाचे यंत्रणेत . 

शिस्त आनी नितळसाणिखातीर ख्याती आशिल्ल्या सिंगापुरची गजाल . हांगा 
रस्त्यार कागदाचो कुडको उडयल्यार तिनशिंकेक रूपयांचो दंड आसा . फळ खावन 
फळाची साल उडयल्यार ताचेपरस चड दंड आसा . भौशीक सुवातेर सिगरेट 
ओडल्यार हजार रुपयांचो दंड आसा . बसींत वा ट्रेनींत प्रवास करतना चॉकलेटिचे 
पेपर बॉल्सांत दवरूंक जाय . बसींतल्यान देंवतना दारांतले कोयराचे बालदेंत 
बोल्सांतलो कोयर उडोवंक जाय . ना तर दंड . हांगा चीमगम खावपाचेर बंदी आसा . 
कोणाच्याय बोल्सांत वा पोतयेंत लेगीत चीमगम मेळलें तर हजार रुपयांक लागी 
असो दंड . 

दंड वसूल करपाची पद्दतय तितकीच कडक . अमानवी आसा . दंडाची रक्कम 
गुन्यावाचे सुवातेरच वसूल करता . गुन्यांव करतल्यांकडेन तितकी रक्कम नासत तर , 
ताची पोटली उबारून बंदखणींत दवरता . 

भुरगें , जाण्टे , पिडेकार , अपंगूळ , अज्ञानी , परकी अशी कसलीच मुर्वत धरिना . 
एकेच रितीन सगळ्यांक दंड . दंडाची वसुली . ना , तर बंदखण . 

हॉटेलांनीय अशीच सक्तिची शिस्त आनी नितळसाण . जमनिवयल्या 
कार्पेटाचेर तेलाचो वा आनीक कसलो दाग पडलो तर , आख्ख्या कार्पेटाची किंमत 
वसूल करतात . तीय हॉटेलकार सांगता ती किंमत . कोणेय हरकत घेतली तर , 
हॉटेलवाले पुलिसेक आपयतात . मागीर पुलिसांचे लफडें नाका म्हणून , तोंड धापून , 

सांगता ती रक्कम मेजप जाता . तीच गजाल बाथरुमांतल्या वस्तिची आनी 
रुमांतल्या फर्निचराची . 

अशी ही सक्तिची शिस्त आनी बळजबरिची नितळसाण . दंडाच्या भयान 
आपणायल्ली . 

फॉरेनरांची शिस्त आनी नितळसाण हो तांचो सभावाचो गुण - धर्म दिसना . 
ती तांची आगतिकता दिसता . थंय तशे कडक कायदे नासले आनी सक्तिची दंड 
वसुली नासली तर , थंय इतकी शिस्त आनी नितळसाण आसपाची शक्यताय 
उणीच दिसता . 

जे फॉरेनर भारतात येतात , ते फॉरेनाची शिस्त गोंयांत दाखयनात . टुरिस्ट 
फॉरेनर भारतांत स्वैर वागिल्ले पळोवंक मेळटात . हिप्पिनी तर ताळतंत्रच सोडला . 
शिस्त आनी नितळसाण हो तांचो सभाव - गूण आसलो तर तो ते वचत थंय तांचे 
बरोबर आसतलो आसलो . पूण तशें जाल्ले दिसना . ते तांची शिस्त आनी 
नितळसाण तांच्या देशांत दवरता आनी हेर देशांनी आपणाक जाय तशे वागता . 

एक दीस ट्रेनींत प्रवास करतना , एका भारतीय प्रवाशान , खाणाचें रितें बॉक्स , 
जनेलांतल्यान भायर उडयलें . ताचे कुशीक बशिल्ल्या फॉरेनरान ताका सांगलें . 
आमच्या देशांत अशें कोणे केल्लें तर , कायद्यान गुन्यांव जावपाचो . सहजतायेन 
जिबेर आयिल्ली उतरां उलयतल्याची ' संस्कृती ' सांगता . ताच्या तोंडांतल्यान ' शिस्त ' 
वा ' नितळसाण ' हीं उतरां आयलीं नात . आयलें ' कायदो ' उतर . थंयची शिस्त 
आनी नितळसाण ही कायद्याची निर्मिती आसा . फॉरेनरांच्या सभावाची ना . 

आमकां शिस्त जाय . नितळसाण जाय . हाचेविशी दुमत आसपाचे कारण ना . 
पूण ती हाडपाखातीर फॉरेनरांचो बळजबरी - फॉर्मुला जाय काय कितें हो प्रस्न 
आसा . आमचेकडेन तेखातीर आमचो भारतीय फॉर्मुला ना काय कितें हो आनीक 
एक प्रस्न आसा . उपचारापरस उपाय बरो , सोपो आनी सवाय . ही भारतीय विचार 
धारा . दंडाचो उपचार करपाची पाळी हाडचोना असो उपायी फॉर्मुला भारताकडेन 
आसतना , फॉरेनरांचो धबाडक्याचो फॉर्मुला आमी कित्याक आपणावचो ? 

जें जें भायलें तें तें आमी दोळे धांपून स्विकारचे ही लाचार वृत्ती . फकत 
लाचारूच न्ही , ती आत्म - हिनी आनी आत्म - अपमानी . न्युनगंडी . कितेंय बरें 
आसतलें तर तें फॉरेनरांकडेनच आसतलें . कितेंय बरें घेतलों तर तें 


फागूरफाट / 85 


फॉरेनरांकडच्यानच घेवपाचें . हो आमी फॉरेनरांकडेन अलिखीत करार करून 
दवरला . शिस्त हो फॉरेनरांचो गुण - धर्म ना . ती तांची मजबुरी आसा . हे खबर 
जावंनय आमी शिस्ती खातीर फॉरेनाकच दोळे लावन बसतले . 

खरेपणी ताची काय गरज ना . आमची जीवन - पद्दत हीच एक शिस्त आसा . 
एक नितळसाण आसा . आमकां तेखातीर परक्यांकडेन पळोवपाची गरज ना . 

फळाचे सालिचेर गोरवांचो अधिकार आमी मानला . खंयूय आमी फळ खालें 
तर साल व्हरून गोरवामुखार दवरपी आमची कृषी संस्कृती . भायरसून घरांत पावल 
दवरचे पयलीं , पांयार उदक घालपाची आमची घर संस्कृती . जाण्ट्यां - नेण्ट्यांमदीं 
मान आनी माया सांबाळपी आमची कुटुंब - संस्कृती . जेवणाचे पंगतिंतले सगळे 
जेवले बगर , पंगत ना सोडपाची आमची रासवळ - संस्कृती . जेवन जातकीर उश्ट्या 
सयत पान व्हरून रुखामुळा दवरपाची आमची ग्राम संस्कृती . फातराच्या देवाक 
लेगीत न्हाणयलेबगर आमी पुजेक लायनात . कोयर काडपी सान्नीक कुकूम लावन 
भोवमान केलेबगर , सान्निचो वापर आमी करिना . देवळाभायर पायतणां 
दवरल्याबगर , आमी देवळांत प्रवेश करिना . ' No Smoking ' ची पाटी नासून 
लेगीत , आमी धार्मीक परिसरांत धुम्रपान करिनात . हो आमचो गुण - धर्म . 

म्हयनो - म्हयनो व्रतस्थ रावपी आमचेकडेन धोंड आसात . वर्साचे वर्स , शिस्तीन 
पंढरिची वारी करपी वारकरी आसात . गुरुच्या पांयार मस्तक दवरपी शिश्य आनी 
शिश्याच्या मस्तकार आशिर्वाद दवरपी आमचेकडेन गुरुकूल आसा . 

आमचे संस्कृतितली शिस्त आनी नितळसाण आमचेकडेन आसतना , 
फॉरेनरांची , कायद्यांतली शिस्त आनी नितळसाण आमी घेवंची कित्याक ? आमचो 
गुण - धर्म सोडून आमी तांचो दंड - धर्म स्विकारचो कित्याक ? 

कायदो ही एक तर्कविसंगती . शिस्तीन चलता तोमेरेन कायद्याक रोल नासता . 
बेशिस्त जाता तेन्ना कायदो अॅक्टीव जाता . कायदो हो असो बेशिस्त - निगडीत . 
शिस्त निगडीत न्ही . कायद्याचो जल्म तो हो असो बेशिस्तीक लागून . शिस्तीक 
लागून न्ही . कायदो बेशिस्त आडायता . शिस्त शिकयताच असो ना . तशें आसलें 
तर एक शिस्त मोडून दंड भरिल्लो , पथून तीच शिस्त मोडचो नासलो . बेशिस्त 
जावपाची संद मेळटकीर बेशिस्त जावंचो नासलो . 

कायद्याचें एक दुबळेपण आसा . तो जागो आसता तेन्ना लोक ताका भियेता . 
तो न्हिदता तेन्ना लोक ताका कूय करता . मुखार पुलीस आसा म्हणून कळटकीर , 
मोटरसायकलवाले माथ्याक हॅलमॅट घालता . पुलीस फाटी पडलो की माथ्यावयलें 
हॅलमॅट पांयाकडेन पावता . सक्तिची शिस्त ही अशी फटकिरी शिस्त . दुसऱ्यांच्या 
दोळ्यांक उदक लावपाची . 

जंय कायद्याची शिस्त चलता थंय , ती पाळटना अनामीक अशें मानसीक 
दडपण उरताच उरता . एक अदृश्य भिरांत . शिक्षा म्हणजे मानसीक पिडापीड.ती 
बऱ्या उद्देशान केली आसली तरी , तिचे सायड इफेक्ट बरे नासता . पिडे परस चड 
वा पिडे इतकेंच उपाय दुखदेणे आसत तर , नाका ते उपाय अशें जाता . दंड 
नितिचें तेंच जालां . 

कोणाक तरी भियेवन , कोणाक तरी फटोवपाखातीर शिस्त , हो शिस्तिचो 
खरेलो अर्थ न्ही . ते तिचे प्रयोजन न्ही . कोणाखातीर न्ही तर , आपणाखातीर , 
आपणाच्या बऱ्याखातीर शिस्त , हो शिस्तिचो खरेलो अर्थ . हो अर्थ शिकोवपी 
प्रबोधनाचो उपाय काडूंक जाय . दंड उपायापरस हो उपाय कठीण . उसरां परिणाम 
सादपी . पूण सासणाचो लाव करून दिवपी आसा . मनाआडच्या दंड - उपायासारकी 
हातूंत मानसीक टेन्शन दिवपी अस्विकृती ना . हातूंत आपखोशयेची स्विकृती 
आसा . 

मनीस हो सामाजीक प्राणी हे सत्य आमी विसरूनच गेल्या . कांयजाणांच्या 
कर्तुबांक लागून , आमी आख्खे मनिसकुळयेक अँन्टी सोशल मानल्या . अशें मानून 
आमी मनशाच्या आत्म्याचेर अविस्वास दाखयतात . मनीस बदल्ला आसत . 
मनशाचो आत्मो बदलूंक ना . तो आजय सोशल आसा . सोशल आनी शिस्त हीं 
एकाच तत्वांची दोन रूपां , दोन नांवां आसात . जो सोशल आसा तो शिस्तप्रिय 
आसुंकूच जाय . मनशाचो आत्मो जर सोशल आसत तर , मनशाच्या सभावांत 
शिस्त येवंक जाय . ती येवंक नाजाल्यार , आत्मो आनी सभाव हांचेमदी , खंयतरी 
ब्लॉकेज जाल्या . ती काडूंक जाय . आत्मो आनी सभाव हांचे मदली वाट मेकळी 
जावंक जाय . तेखातीर प्रबोधनासारकी दुसरी सर्जरी ना . आत्म्याक उलो 
मारपासारकें दुसरें आध्यात्म ना . 

आख्ख्या संसाराक आमी आध्यात्म शिकयलें . आजय शिकयतां . आमकां 
स्वता शिकपाक कसली अडचण जावंक जायना . ती जाता आसत , तर शिकोवपी 
तळमळीन शिकयनात . शिकपी आत्मियतेन शिकनात . शिक्षण पद्दतींत दोश 
आयल्यात आसुंये . ते आदी काडुया . 

संस्कृताय 


संस्कृताय . संस्कृती ह्या मूळ उतराचो हो अपभ्रंश . तद्भव रूप . जिचेर संस्कार 
जाल्या अशी कृती म्हणजे संस्कृती . संस्कारीत कृती ती . 

संस्कारीत कृती म्हणटना थंय उजू कृती येता . संस्कार जाल्ली कृती . जेन्ना हे 
संस्कार जायना , तेन्ना ती कृती संस्कृती जायना . विकृती जाता . 

प्रकृती , संस्कृती आनी विकृती ह्यो कृतिच्यो तीन अवस्था . जल्मान मेळटा ती 
प्रकृती . संस्कार दिता ती संस्कृती . आनी संस्कार न्हयकारता तेन्नाची विकृती . 

मनीस प्रकृती आनी संस्कृती दोनय घेवन चलता , तेन्ना ताच्या मनीसपणाचें 
सार्थक जाता . मदीं विकृती रिगता तेन्ना मनशाचे जिवीत निरर्थक जाता . मनशाचे 
प्रकृतीक संस्कृतिचो सांगात संस्कार जोडून दिता . संस्काराक जायत्या नांवानी 
वळखतात . रिती - रिवाज , रुढी - परंपरा , विधी - कर्मकांडां , भोगावळी - जवनाळी . 
हातुंतलें एकय संस्काराची खरेली वळख सांगिना . सांगता संस्काराची कृती . 
नमस्कार हो एक संस्कार . निखटे हात जोडप वा जमनीर न्हिदून साश्टांग नमस्कार 
घालप , अशें सांगून ह्या संस्काराचे कृतिची वळख जायना . दोन मनीस एकामेकांक 
नमस्कार करता तेन्ना निखटे हात जोडिनात . एकामेकांक देवसदृश्य मानून , 
एकामेकांचो आदर करता . नेण्टो जाण्ट्यांच्या पाय पडटना , जाण्ट्या - नेण्ट्यांमदल्या 
आपलेपणाच्या नात्याक घटाय हाडटा . ही संस्काराची वळख . 

चुकून कोणाक पाय लागलो तर , पायां पडपाचो संस्कार . हात आनी पांय 
दोनय मनेशाचेच अवयव . दोनय तितकेच म्हत्वाचे . पूण पांय लागप ही बेपर्वाय . 

दुर्गुण तो . ताचे बद्दलचो पश्चताप ही उजू कृती . ती पायां पडपांतल्यान जाता . 
संस्कार जाल्लो हातान पायां पडटा . ही संस्कृती . ना जाल्लो पांयान खोट घालता . 
ही विकृती . 

जल्मासावन मरणामेरेनच्या , धर्मान सांगिल्ल्या सगळ्या संस्काराफाटल्यान , ही 
अशी उजू कृती आसा . मनशाचे प्रकृतीक संस्कृतिचो सांगात दिवपी ही कृती . ह्या 
संस्कारांनी , मनशाक हेर जनावरांपरस वेगळे जनावर , ( Social animal ) केलां . 
हाकाच लागून अभिमान भोगपी संस्कृती मनीस घडोवंक पावला . तांणीच मनशाचें 
विकृतीपसून संरक्षण केला . 

संस्कृतायेचें आनी सभ्यतायेचें ( Civilization ) नातें लागिचें . संसारांत ज्यो 
नांवाजत्यो सभ्यतायो घडल्यो तातूंत संस्कृतायेचें योगदान व्हड . संस्कृतायेचे संस्कार 
मनशाक सभ्य करता . सभ्य मनिसूच सभ्यताय निर्माण करूंक शकता . कारण सभ्य 
मनिसूच दिव्य - भव्याचो विचार करता . तांचेकडेन तशी दानत आसता . तशें व्हीजन 
आनी मिशन आसता . तांच्या गुणांक यश वश जाता . सुसंस्कृत जाल्ल्यांनी 
घडयल्ल्यो सभ्यतायो , विकृती जाल्ल्यांनी नश्ट केल्या . हो आयजवरचो संसारीक 
इतिहास आसा . 

दर एका समाजाक आपली संस्कृताय आसा . दुसऱ्या समाजाचे संस्कृतीपरस 
वेगळी अशी . भारतीय संस्कृताय युरोपी संस्कृतायेपरस वेगळी . भारतांतल्या 
भारतांत एका प्रदेशाची दुसऱ्या प्रदेशापरस वेगळी . तरीय सगळ्याच संस्कृतायांमदीं 
एक सूत्र समान आसा . मनशाचे प्रकृतीक संस्काराचो सांगात दिवपाचें . ताचे 
विकृतीपसून रक्षण करपाचे . संस्कार विधी वेगळ्यो आसल्यो तरी संस्कार - शिक्षण 
एकच आसा . मनशाक निखट्या जनावराचो सामाजीक जनावर करपाचें . 

संस्कृताय म्हणजे नेमकें कितें ? तिचे रूप खंयचे ? रंग कसलो ? ती खंय आसा ? 
कशी दिसता ? तिका दाखयतलो तर कोणाकडेन बोट दाखोवचे ? तिचे प्रतिनिधीक 
अस्तित्व खंयचे ? तिका मानपाची प्रतिकां - प्रतिमा खंयच्यो ? 

हो सोद आमकां आमच्या सामाजीक , सांस्कृतीक , धार्मीक , लोकधर्मी , रिती 
रिवाज , रुढी - परंपरा , सण - परबो हांचेकडेन व्हरून सोडटा . जल्मासावन 
मरणामेरेनचे ( आनी जल्मांपयलीचे तशे मरणाउपरांतचे ) सगळे रिती - रिवाज हे 
संस्कृतिचे घटक जाता . सटी - बारसो , मूज , तेल , हळद - लग्न , फुलां - फळीसभान , 

मरणक्रिया , स्त्राध्द हे रिवाज . चवथ , दसरो , दिवाळी , शिगमो , होळी , धुळवड , 
नाताल , ईद ह्यो परबो . भजन , पुजन , दिवजां , आरती , मीस , नमाज ही देवकारी . 
धालो , फुगड्यो , मांडे , कव्वाली हे सामाजीक - धार्मीक कलाअविश्कार . पालखी , रथ , 
पुरसांव , उरूस , हे धार्मीक लोकोत्सव . भेस , भास , खाण - जेवण , मान - मर्यादा , 
शेजार - पाजार ....... जिणेचे दर अवस्थेतली दर एक वस्त , दर एक घडणूक , दर एक 
कृती म्हणजे संस्कृती . 

हातुंतली खंयची एक स्विकारून दुसरी न्हयकारूंक मेळना . चवथ केली तर 
मखर जाय . मखरांत मुर्ती जाय . मुर्तिची पुजा - अर्चा जाय . भजन - आरत जाय . 
निवेद्य जाय . मागणें - गाराणे जाय . विसर्जन जाय . 

लग्नाक देवकारें जाय , तेल जाय , होम जाय , सप्तपदी जाय , लज्जा - होम जाय , 
बाशींग जाय , मंगळसूत्र जाय , भट जाय , मंगलाश्टकां जाय , धेडो- धेडी जाय , 
अंतरपाट जाय , अक्षता जाय . घर भरोवणी , पांचपरतवण जाय , आशाढ - फुलां , 
आशाढ - पांवळी जाय . 

शिगम्याक धोल जाय , गळ्यांत तासो जाय , होळी नाचप जाय , मेळ जाय , 
भार - गडे जाय . नाटकांत तोंडाक आलयाद जाय . धुळवडीन तांबडो जावंक जाय . 
शबै जाय , बोबोय जाय . इल्लें कुट्टय जाय . आनी हे सगळे निखटें करपाचें नासता . 
जगपाचें आसता . 

हे शास्त्राक धरून ना . ताका तर्काचो आधार ना . हे विज्ञानांत बसना . तें 
आयच्या काळांत सोबना . हाची अडचण जाता . ताची लज दिसता . हाची संवय ना . 
ताची गरज दिसना . अशी शाणपणां चलचिंना . 

संस्कृताय हे स्वतंत्र , स्वयंभू शास्त्र . संस्कृतिशास्त्र . ह्या शास्त्राचे मर्यादेभितरच 
ताचो विचार जावंक जाय . हेर शास्त्रांनी आमी तिका तोलूंक घेतल्यार आमकां ती 
तोलचिना . कळचिना . रसायनशास्त्राचे सगळे नेम जशाक तशे भौतीकशास्त्राक 
लागना . वैजकीशास्त्राचे तांत्रीकशास्त्राक लागना . समाजशास्त्राचे मानसशास्त्राक 
आनी , मानसशास्त्राचे न्यायशास्त्राक लागना . मागीर विज्ञानशास्त्र , तर्कशास्त्र , 
सारक्या शास्त्राचे नेम संस्कृती शास्त्राक कशे लागत ? आनी ते लागलेना जाल्यार 
संस्कृतायेक आमीं बोचो मोडटा तें कितपत बरोबर जायत ? 

एक तर आमी संस्कृती न्हयकारूंक जाय . आमकां संस्कृती नाका म्हणूंक जाय . 
आमकां संस्कृती नासली , ना आनी आसचिना हे मान्य करूंक जाय . ना तर जी 
आमकां दायजान मेळ्ळ्या तिचो आदर करूंक शिकूक जाय . तिसरो पर्याय ना . 

संस्कृतायेक चार जाणांकडल्यान धोको आसा . विज्ञानवाल्यांकडल्यान , 
धवाडग्यांकडल्यान , सर्तिवाल्यांकडल्यान आनी अॅकेडेमिकवाल्यांकडल्यान . 

विज्ञानवाल्यांक विज्ञानच सारकें समजूक ना . तांकां हेर कितें कळटले ? स्वता 
विज्ञानीक मान्य करतात . विज्ञान म्हणजे अंतीम सत्य न्ही . तो एक प्रवास . एका 
अदमासाकडसून दुसऱ्या अदमासाकडेन वचपाचो . अंतीम सत्य हो विज्ञानाचो 
आशावाद . पूत - धूव जल्माक येतकीर सुखाचो आनी पुता - धुवेक मरण येतकीर 
आवय - बापायक दुखाचो उमाळो कित्याक येता . पयसुल्ल्यांच्यो उणो आनी 
लागिच्यांच्यो चड उमाळो कित्याक आसता . हे विज्ञान सांगूक नकळ . जल्म - मरण 
प्रकृती - अनुक्रम . ताचेखातीर उमाळेशे ? सगळेच जल्म , सगळीच मरणां एकासारकी . 
मागीर उमाळे उणे - चडशे ? हाचे स्पश्टीकरण विज्ञानवाल्यांकडेन ना . 

मनीस हे एक अद्भूत रसायन . हांगा दोन अधीक दोन चार हे विज्ञानीक 
कोश्टक सदांच चलना . हांगा दोन अधीक दोन तीनय जावं येता . पांचय जावं येता . 
अद्भूत रसायनांतल्यान निर्माण जाल्ले संस्कृतायेचेंय तशेंच आसा . 

समाजांत धवाडग्यांचो एक वर्ग निर्माण जाला . आमचे शिक्षणपद्दतिचे अपत्य 
हे . घोकमपट्टी करून पुस्तकी - विद्याधर जाल्लो वर्ग हो . अर्दी कच्ची मडकी कसो . 
ताका आंग मोडून घाम गाळूक नाका . फेहाद मुस्तायकी घालून वोहाद भोवूक 
जाय . तोहाद भोगूंक जाय . हाका खुर्ची सोडून बाकी सगळेकडेन लज दिसता . 
शेतांत देवूक लज . हातांत पोती धरूंक लज . गळ्यांत घुमट घालूक लज . धोलार 
बडी मारूंक लज . कपलाक तिकली , माथ्यांत फूल , हातांत काकणां घालूंक लज . 
आयतार पुजूंक लज . दिवज घेवंक लज . विज्ञानवाल्यांचे गरवडिचो हो वर्ग . 
विज्ञानवाल्यांक संस्कृतींत अज्ञान आनी धवाडग्यांक मागसलेपण दिसता . 

तिसरो नंबर सर्तिवाल्यांचो . हालिंसरा हेर मळार आपले वर्चस्व गाजोवपी सर्त , 
आतां संस्कृती मळार रिगल्या . कसल्यो कसल्यो सर्ती ! माणसुकी ना जाल्या . 
गणपतीची सर्त . गणपतीच्या मखराची सर्त . माटोळेची , आरतींची , रांगोळेची , 
नेवांची लेगीत . हे सर्तीन आख्खी संस्कृती रेवाडल्या . भजन , किर्तन , वादन , 

गायन , नमन , नर्तन , न्हेसण , भोजन . सगळे भक्तीमय जावपाचे सोडून सर्तीमय 
जालां . 

सर्ती नासत तर संस्कृती शेणून वतली . सतीतल्यान संस्कृतिचे संवर्धन जाता . 
हे सर्तिवाल्यांचे लॉजीक . सर्तीवरवीं संस्कृतिचे जतन हो एक विरोधाभास . संस्कृती 
हे जिणे आंग कशें . तिचे जतन भितरल्यानच जातले . सर्तीकडल्यान , भायल्यान 
न्ही . 

गांवांत देवळांतल्या भजनांत देवामुखार तल्लीन जाल्लो भजनी आनी 
बक्षिसाची आशा धरून परिक्षकांमुखार भजन करपी सर्तक भजनी . पयलो संस्कृती 
उपासक . दुसरो पुरस्कार आशक . सीत उमेद - उत्साह दिसता तो अडेचो . 
सभावीक न्ही . मनासारको निकाल लागलो ना तर आयोजकांकडेन वाद घालपी 
सर्तकांकडल्यान खंयचे संस्कृतायेचे जतन आमी अपेक्षितां ? फावसो पुरस्कार मेळलो 
ना तर फुडाराक सीत वांटो ना घेवपाची प्रतिज्ञा करतल्याकडल्यान सर्तिचीच 
अपेक्षा भागना . हे सर्तक संस्कृतिची कितें भागयतले ? 

संस्कृतिच्या रक्षणाखातीर सर्तीक शरण वचप हे आमचे वैचारीक दिवाळे 
आसा . आदी संस्कृतीक दुशण दिवप . तिका अविज्ञानीक , प्रतिगामी थारावप . 
काळाभायरी लेखप . तिची लज धरप . तिचे बद्दल अॅलर्जी निर्माण करप . उप्रांत तिचे 
जतनायेच्यो गजाली करप . त्योय अविचारी सर्तिंच्या आदारान . गोंदळिंनी घाल्लो , 
वैचारीक गोंदळ हो . 

सीतली गर्दी हे संस्कृतायेच्या अविश्काराचे माप न्ही . तो सादरीकरणाचो 
गडगड . जिखपा - हारपाचो लडायेचो बोबाळ . ती उमेद आनी तो उत्साह , 
सर्तिवांगडा उलगता . इनामाच्या हांयसांची उमेद , कृष्णाक कोनशाक बसोवन 
नरकासुराक घेवन नाचता . हे जतन संस्कृतिचें कांय विकृतिचे हो प्रस्न उबो करता . 

संस्कृतीक उणाक लेखपाचे सोडा . तिचे जतनायेचें अर्दैकाम जातलें . तिचो 
आदर करूंक शिका . उरिल्लें अर्दै जातलें . 

संस्कृतिच्या रक्षणाची जायती ॲकाडेमीक चर्चा जाता . राश्ट्रीय - आंतरराश्ट्रीय 
परिसंवादांनी हुस्को परगटायता . संस्कृताय शेणली तर मनीस जात शेणटली ही 
धोक्याची घांटय थंय वाजता . ॲकाडेमीकवाले ही घांट वाजय वाजय वाजयता . वाज 
येयसर वाजयता . ह्या अॅकाडेमीकवाल्यांक धोल वाजोवंक येना . शबै घालूक येना . 

फुगडी कळना . धालो जमना . तांकां तें काम बिलो डिग्निटी दिसता . बऱ्याच जाणांक 
ताची लज दिसता . 

ॲकाडेमीकवाल्यांक संस्कृताय जाय . कोणेन तरी सांबाळिल्ली . तिचो वास ते 
आपल्या आंगाक येवंक दिना . पांयार पांय उडोवन ते तिका तोखेतले . तिचे 
सादरीकरण पळोवन तळयो मारतले . जे तिका आपल्या आंगार मिरयता तांकां 
शाबासकी दितले . वतां वतां संस्कृतिची चर्चा करतले . तिका कशी सांबाळून दवरूंक 
जाय हे तिका सांबाळून दवरतल्यांकच सांगतले . आपूण उदकांतल्या उदकांत 
बेश्टेच घामेतले . ' खणटले खणटा आनी मेरेवयले वोगीच पिरंगता ' , तशे . 

संस्कृताय ही कंत्राटार दिवपाची गजाल नासता . थंय मुकादमी आनी 
मानायपण उपकारना . कोणतरी कोणाखातीरतरी ती कंत्राटार सांबाळटा अशें 
जावंचेंना . दर एकल्यान तिका आपल्या आंगार खेळोवंक जाय . मिरोवंक जाय . 
आपली अस्मिताय म्हणून . मिरास कशी . 

भ्रश्टाचार 


चार अक्षरी उतर भ्रश्टाचार . ताचो बोवाळ सगळेकडेन चल्ला . भ्रश्टाचार 
करपी , करूंक दिवपी , करिना म्हणून सांगपी सगळेच भ्रश्टाचाराचेर उलयतात 
आनी सगळ्यांचे सगळे भ्रश्टाचारय करतात . भ्रश्टाचाराआड आवाज काडपीय 
फाटीं नात . भ्रश्टाचाराची चवकशी करपीय फाटीं नात . 

वशाची पिडा कशी सगळ्यांच्याच आंगांत ही भ्रश्टाचाराची पिडा भिनल्या . 
सगळेच बोमलेमेरेन भ्रश्टाचाराच्या रेबटांत बुरबुटल्या . तरीय कांय जाण बोमलेच्या 
देठासावंन भ्रश्टाचाराआड आड्डपाचें सोडिना . दोनय धरून दवरपाची हिकमत 
कायजाणांक बरी सादल्या . आसता एकेकल्याकडेन ती कला . 

पातकी मनशाचेर फातर मारपाक हात उबारपी लोकांक येसू खिस्तान 
सांगिल्लें . जाणें केन्ना कसले पातक करूंक ना ताकाच पातकी मनशाचेर फातर 
मारपाचो अधिकार आसतलो . ताणेच फातर मारचो . सगळ्यांनी फातर जमनीर 
उडोवन आपापली वाट धरली . 

भ्रश्टाचारी मनीस असो वाट धरचोना . तो मखलाशी करतलो . म्हजो भ्रश्टाचार 
ल्हान . ताचो व्हड . ताच्या भ्रश्टाचाराआड उलोवपाचो , निदर्शन करपाचो म्हाका 
हक्क आसा आनी तो तें करतलो आनी साव कसो जावंन लोकसेवकय जातलो . 

थोडें खालें आनी चड खालें . खालें तें शेणच आसता , हे तो मानून घेना आनी 
मागीर शेणाच्या प्रमाणाचे कोश्टक लावन तो खाल्ल्या शेणाचे समर्थनय करता . 

गांवांतलो गांवकार . गांवांत ताचें ल्हानशें घर . पुतांच्या लग्ना कणकणी घराचे 
घेर वाडत रावता . एक एक कूड काडून ती मुळच्या घराक दसयता . ते करताना 
आशी कुशिची जमीन घराभितर ओडटा . चार - चौगांची वाट कवळटा . शेजाऱ्याच्या 
भितोडेक वचून तेंकता . फाटल्यान , फुडल्यान , दाव्या - उजव्यान , चोंय वशयां घर 


फुगत रावता . 


हे सगळे बेकायदेशीर आसूनय आनी तें करपाखातीर कोणाक चार पयशे 
दिवनय ताका तो भ्रश्टाचार दिसना . ताका ती आपली गरज दिसता . 

खंयच्याय मतदार संघांतलो एक मतदार . तो आपले मत उमेदवाराक विकता . 
दर वेंचणुकेक चडट्या मोलान विकता . ताका तो भ्रश्टाचार मानिना . कोणाक तरी 
एकल्याक दिवपाचें . जो चड दिता ताका दिलें जाल्यार कसलें पाप घडटा ? म्हज्या 
एका मतान खंय कितें जावपाचें आसा ? हे प्रस्न तो हेरांक आनी स्वताकय 
विचारता . चडच जाल्यार तो एक स्टेटमेंट करून खाके व्हरशे करता . ते खोऱ्यांनी 
ओडटा . वेंचणुकेवेळार हजार , दोन हजार आपणेन घेतले तर कसलें पाप खणटा ? 

घरची शिकवण ( ट्यूशन ) घेवंक विद्यार्थ्यांक सांगपी शिक्षक आनी प्रायवेट 
पॅक्टीसेक पेशंटांक आफोवपी सरकारी दोतोर . आपले सोयीखातीर आपल्या 
आशिलाची केस लांबोवपी वकील . सगळ्यांचे खंयचें ना खंयचे समर्थन आसतलेंच . 
भ्रश्टाचार लिपोवपाचे , तांचेंय आपलें अशें तर्कशास्त्र येतलेंच . 

एक सरकारी अधिकारी . ताचें तर सारकें रोखठोक समर्थन . ह्या पदाखातीर 
इतके इतके लाख मंत्र्याक मेजल्यात . रिणां काडून , बायलेच्यो वस्ती घाण दवरून 
मेजल्यात . काडिल्ली रिणां आनी तांचें कळंतर फारीक करपाक मेजापोंदा हात 
पसरचोच पडटा . 

मंत्री म्हणून फाटीं कित्याक रावतलो ? इलेक्शन जिंखप हे आदलेवरी सोपें 
उरूंक ना . आतांचे मतदार , तांकां सूर - रोट घातले बगर ते मत घालिनात . 
इलेक्शन - फंडाखातीर उबे - आडवटेन निधी उबारचो पडटा हे ताचे समर्थन . 

सगळेजाण भ्रश्टाचार करता आनी सगळेजाण ताचे समर्थनय करता . हे 
फाट येर भ्रश्टाचाराआड जावपी बोवाळाचें मानसशास्त्र समजना जाता . ह्या ना त्या 
कारणान , सगळ्यांच्याच हातांक भ्रश्टाचाराचे काळे लागिल्लें आसतना , जो तो 
दुसऱ्याच्या तोंडाक काळे लावपाची उमेद दाखयता . 

हाचेवयल्यान एक सिध्द जाता . भ्रश्टाचार म्हणजे नेमकें कितें हाचें गिन्यान 
लोकांक जावंक ना . बारीक सारीक भ्रश्टाचार लोकांक भ्रश्टाचार दिसना . लांच 
दिवपा - घेवपांतय ते भ्रश्टाचार समजना . कारण अशा भ्रश्टाचारांत तांचो खंयना 
खंय सहभाग आसता . जंय तांचो हात पावना थंयच्याक भ्रश्टाचाराक ते भ्रश्टाचार 
मानतात . तांणी भ्रश्टाचारी लोकांची कुळां केल्या . व्हडली आनी धाकटी कुळां . 
धाकट्या कुळांकडेन ते सहानुभुतीन पळयता . तांचो राग आसा तो व्हडल्या 
कुळांचेर . हांगा तांची पोट तिडक प्रामाणीक जाता . 

भ्रश्टाचार आळाबंदाक हाडटलो तर तो करतल्याक कडक ख्यास्त जावंक जाय , 
हाचेर सगळ्यांचोच भर आसा . तशी ख्यास्त करपी तितकेच कडक कायदे आसूंक 
जाय आनी ह्या कायद्याची अंमलबजावणी करपी निपक्षपाती यंत्रणां जाय . 
निपक्षपातीप्रणान काम करपाक तिका फावशी स्वायत्तता जाय . तशे अधिकार जाय . 
हे विचारसरणिंतल्यात लोकपाल , लोकायुक्त अशो स्वायत्त अधिकारिणी घडोवपाची 
येवजण चालीक लावपाची प्रक्रिया सुरू जाल्या . 

ही प्रक्रिया कशे तरेची आसची , कशी तिची रीत आसची हे संबंधी वेगवेगळी 
मतां आसात . ह्या मतांचे दोन मुखेल प्रवाह जाल्यात . एक प्रवाह संविधान प्रमाण 
मानून , संसदेचो मान राखून ही प्रक्रिया जावंची म्हणटात . दुसऱ्या प्रवाहाचो 
संविधानाचेर आनी संविधानावरवीं घडयल्ले संसदेचेर व्हडलोसो विस्वास ना . देखून 
संसदेक आपले परीन काम करपाक ह्या प्रवाहाचो विरोध आसा . ह्या प्रवाहाचें 
समर्थन करपी विचारवंतांक आनी क्रियाशीलांक ( activists ) संसदेचे वांगडी त्या 
कामाक नालायक दिसता . संसदेभायर , विचारवंत आनी क्रियाशील एकठांय येवंन 
भ्रश्टाचारा संबंधिच्या कायद्याचो आनी लोकपाल , लोकायुक्त अधिकारिणिचो मसुदो 
तयार करतले . हो मसुचो संसदेन जशाक तसो स्विकारचो . तांच्या मतान ही 
सुचोवणी वा विनवणी नासून तो जनादेश समजून स्विकारचो . 

हांगां कांय गजालिंचो बोध जायना . पयली गजाल . आमी लोकशाय 
आपणायल्या ती एक फॅशन म्हणून आपणावंक ना . दुसरो पर्याय नासलो म्हणून 
स्विकारूंक ना . बळजबरीन आमकां ती स्विकारची पडूंक ना . राजेशाय , हुकूमशाय , 
लश्करशाय , एकाधिकारशाय , सारंजामशाय , हांचो वायट अणभव घेतले उपरांत ती 

आनी तिची तत्वां स्विकारल्यात . त्या तत्वांक धरून आशिल्ली मुल्यां स्विकारल्यांत . 
अशा मुल्यांचेर आधारीत राजकारभार - पद्दत स्विकारल्या . 

हे पद्दतींत गांव पांवड्यार ग्राम पंचायत , राज्य - पांवड्यार विधानसभा आनी 
राश्ट्र- पांवड्यार लोकसभा , राज्यसभा ह्यां लोक - प्रतिनिधिंच्या अधिकारिणीं वरवीं 
राज - कारभार चलचो अशी अपेक्षाच न्हय तर गरज सांगल्या . हे पद्दतींत लोक 
प्रतिनिधी नाशिल्ल्या नागरिकांनी , लोक - प्रतिनिधींक आपलो विचार सांगू येता . 
तांकां आदेश दिवपाची संसदेचे कार्यपद्दतींत वा संविधानात तरतूद केल्ली ना . 
असो आदेश दिवप हो ह्या सभांचे स्वायत्ततेचेर आघात जातलो आनी संविधानाचो 
उपमर्दय जातलो . लोकांनी भोवमतान धाडिल्ल्या लोक - प्रतिनिधिंच्या मताक 
किंकोत करून , आपल्या मताचो आगरो धरपी नागरीक संसद धरून लोकशाय 
प्रणालीकच धोको उत्पन्न करतात . 

व्यक्ती स्वातंत्र्य आनी लोकशाय हांचेमदी द्वैत आसपाक कारण ना . ही दोन 
मुल्यां स्वतंत्र आसुनय तांचेमदीं अद्वैत आसा . खरेले लोकशायेंतच व्यक्ती 
स्वातंत्र्याची गॅरंटी मेळटा आनी जंय व्यक्ती स्वातंत्र्य अबाधीत आसता थंय खरेल्या 
अर्थान लोकशाय तरतरता . लोकशाय दिता तितकी व्यक्ती - स्वातंत्र्याची गॅरंटी 
आनीक खंयची कारभारशाय दिना आनी , व्यक्ती स्वातंत्र्याक मान ना त्या 
कारभारांत लोकशाय आसूंक शकना . 

लोकशाय आनी व्यक्ती - स्वातंत्र्य ही एकमेकांक पुरक आसात तशी तारकय 
आसात एकमेकांक . जर ती आपापले मर्यादेभितर रावली तर . दोगांनीय 
एकमेकांची स्वायत्तता मानली तर . कोणेय एकल्यान आपली मर्यादा सोडली , 
दोगांयमदलीं शीम - रेग हुंपली तर , दोनय शेणटली . दोगांयमदीं सुमेळ सादूंक जाय . 
थंय दोगांयचीय शान वाडटा . 

व्यक्तीगत करिश्मा केदोय व्हड आसलो आनी ताचे लोकांक कितलेंय आकर्शण 
आसले , तरी तो संसदेक पर्याय जावंक फावना . अशा करिश्मान केल्ली भावनीक 
ब्लॅकमेल अंदाधुंदी निर्माण करून लोकशायेची बेबंदशाय करपाक चालना दितली 
म्हणपाची भिरांत आसा . 

लोक - प्रतिनिधिंच्या रागान संसदेक कुस्कटावप म्हणजे उंदराच्या रागान घराक 
उजो लावपासारखें . उंदराक धांवडावपाचे आनीक उपाय आसात . 


फागूरफाट / 98 


WORLD KONKANI LIBARY 


Accn No : 884396 


आमी लोक - प्रतिनिधिंची लोकशायी राज्य पद्दत स्विकारल्या म्हणटकीर लोक 
प्रतिनिधींक पर्याय ना . लोक - प्रतिनिधींबगर खंयच्याय पांवड्यार राजकारभार 
चलोवपाची आमच्या संविधानाची मान्यताय ना . कांय राजकीय प्रसंगार , राष्ट्रपती 
राजवटिचो पर्याय उपलब्ध आसलो , तरी तो अपरिहार्य परिस्थितीतच आनी तोय 
थोड्या काळापुरतो आसता . सारोपुरो नासता . 

जे लोक - प्रतिनिधी सारके वागना तांकां बुद्द शिकोवपाचे हेर मार्ग आसात . 
संविधानान वेंचणुकेचो मार्ग दवरला . वेंचणकेंत तांकां घरा बसोवं येता . ते पयलीं 
तांच्या मतदार संघांत ते येता तेन्ना तांकां जाप विचारूं येता . संसदेभायर तांची 
झडटी घेवं येता . भोवसंख्य लोकांनी तांचेआड आवाज काडलो तर ते निश्चीतच 
सुदारतले . पूण अशें जायना . जो मेरेन भोवसंख्य मतदार ' प्रामाणीक ' रावचेना तो 
मेरेन तें जावचेंय ना . 

एकेक लोक - प्रतिनिधी , पंदरा - वीस वर्सी एकाच मतदार संघांतल्यान निवडून 
येता . ह्या काळांत ताचीं जायतीं ' कर्तुपां ' जगजाहीर जाल्ली आसता . तरीय दर 
वेंचणुकेक भोवसंख्य लोक ताकाच वेंचून काडटात . कसो तें लोकूच जाणां . ताचे 
वांगडा बऱ्या वर्तनाचे उमेदवार आसता . तांची डिपोजिटां लेगीत जप्त जाता . कशें 
तें मतदारच बरे तरेन सांगतलो . 

उमेदवाराची वळख आसुनूय ताका वेंचून संसदेंत धाडप . सातत्त्यान 
धाडप आनी संसदेंतलें ताचें अस्तीत्व ना मानप ही मतदारांची एक तर वैचारीक 
दिवाळखोरी वा भामटेगिरी म्हणूंक जाय . सुवार्थगिरी म्हटल्यारय लटकें जावंचें ना . 
आपल्या हातांत आसता तें करप ना . मागीर गांधी तोपी घालून गांधीगिरी करप , हे 
लक्षण बऱ्याचे दिसना . 

एक गजाल आमी सगळ्यांनीच मानून घेवंक जाय . आमी राजकारण्यांच्या 
नांवान खुपूच हुयेल्यो मारता आनी त्याच राजकारण्यांचे आश्रीत वा शागीर्द 
जावपाक धन्यतायय मानता . तांची कृपा जावची म्हण आशेता . तांच्या फाटीं - फुडें 
करता . अशें मिंदेपण आशिल्लो समाज भ्रश्टाचारी राजकारण्यांक बुद्द शिकोवंक 
केन्ना पावचोना . ह्या मिंदेपणांतल्यान मुक्त जाय मेरेन तरी ना . अशी मुक्तताय करून 
घेवपाची भोवसंख्य लोकांची मानसिकताय दिसना . 

आयज आमी सगळ्यांनीच स्पीड धरल्या . फास्ट स्पीड . हे स्पीडिचो ट्रॅक 
सांबाळप आमच्या कुवती भायलें जाला . तें तशें जालां हाचे आमकां भान आसा . 
आमची कुवत टू व्हीलरची . पूण स्पीडिचो ट्रॅक चार व्हीलरची मागणी करता . ही 
मागणी पुराय करपाक मेळत तो मार्ग आमी धरता . कसलोय शॉर्टकट मारता . तो 
मारतना कसलो पात्सो धरिना . धरता तें कुवती भायलें ध्येय . हो शॉर्टकट मागीर 
आमकां भ्रश्टाचारी राजकारण्यांचे पागेत धुकलता . लांच घेवपाक - दिवपाक 
शिकयता . 

शॉर्टकट ही सभावीक जीण न्हय . कुवती भायले प्राप्तेखातीर मारिल्लो शॉर्टकट 
तर न्हयच न्हय . असो शॉर्टकट ही सामाजीक , नैतीक , आर्थीक गुंडगिरी . गुंड 
कसलो विधीनिशेद पाळिना . सुवार्थाखातीर कितेंय करपाची ताची तयारी . दुसऱ्याचे 
पांय ओडपाची . पांय मोडपाची . तें जमना थंय पांय चाटपाची . 

शाळेंतलें भुरग्याचें एडमिशन , ताका नोकरी . उप्रांत बदली - बढटी . घर - दार , 
धंदो - वेवसाय , मान - सन्मान सगळेकडेन शॉर्टकंटी गुंडगिरी . अवघ्यांचोच आडवाद 
सोडलो तर , ही गुंडगिरी आयच्या समाजाची जिणे - पद्दत जाल्या . अंडरवल्ड गुंडगिरी 
इतकीच ही समाजीक गुंडगिरी पिडादायी जाल्या . तिचेबगर पर्याय ना अशी 
लोकांची मानसिकताय जाल्या . 

ही मानसिकताय जो मेरेन वचची ना तो मेरेन भ्रश्टाचारान मारिल्लो घांस 
सुटचोना . तो एक रूप सोडटलो . दुसरे घेतलो . शेड्यावरी रंग बदलीत रावतलो . 

खंयचीय वायट गजाल ना करपाचे दोन उपाय आसात . दोन पर्याय . एक 
शिक्षेचो . एक शिक्षणाचो . ख्यस्तिचो आनी प्रबोधनाचो . पयलो तात्काळ असर 
करताः पूण अल्पजिवी आनी उखलापो . दुसरो दीर्घकाळ घेता , पूण सासणाचो 
परिणाम सादता . पयल्याचो भरीभार कायद्याचेर . दुसऱ्याचो विवेकाचेर . 

केन्ना केन्ना गंमतीन म्हणप जाता . एकवेळ रक्तहीन क्रांती करप शक्य आसा . 
पळवाटेबगर कायदो करप शक्य ना . कायद्याक कायदेशीर वाट एकच आसता . 
पळवाटो अनेक . कायद्यांक ' कूय ' करून गुन्यांवकारी पळवाटेंतल्यान फुज्ज्यो 


काडटा . 

प्रबोधनाचे तशें ना . प्रबोधन परिवर्तन घडयता . कायदो धबाडक्यान बळजबरी 
करता . परिवर्तन वर्तनांत बदल घडयता . कायदो नाखोशयेन पाळप जाता . परिवर्तन 
आपखोशयेचें आसता . फुडें पुलीस आसा म्हणून माथ्यार हॅलमेट चडयता तो स्कूटर 
चालक , पुलीस फाटीं पडटकर माथ्यावयलें हॅलमेट सकयल देंवयता . हॅलमेट 
चडोवप ही ताचेखातीर जबरदस्ती . हॅलमेट हें तकलेचे संरक्षण करपी साधन अशें 
शिक्षण मेळिल्लो प्रवासभर हॅलमेट तकलेचेर दवरतलो . तसो कायदो आसूं - नासूं . 

आयच्या संसारांतल्या लोकांक कायद्याचीच भास कळटा . प्रबोधनाची कळना 
अशी शरणागती - भास उलयल्ली दिसता . उरफाटेंय जावं येतालें . आयच्या 
समाजाक प्रबोधनाची भास कोण शिकयचना जाला . जल्माक येयत सावन मनीस 
कायद्याची आनी तातुंतल्या ख्यास्तिंचीच भास शिकत आयला . ख्यास्त चुकोवपी 
पळवाटांची वळख घेयत आयला . 

कायद्याचे भाशेपरस बरी , प्रबोधनाची भाय आसा , हाचो साक्षात्कार जायत 
तर सामाजीक क्रांती घडूं येता . असो साक्षात्कार घडोवपी सक्षम यंत्रणा जाय . 
सद्याक आशिल्ल्या सामाजीक , धार्मीक , सांस्कृतीक आनी आध्यात्मीक केंद्रांच्या 
वावराची व्याप्ती आनी परिणाम शिमीत उरला . ताची व्याप्ती वाडूंक जाय . ताचें 
उद्दीश्ट परिणामकारी जावंक जाय . 


Precaution is better than cure 
Precaution is cheaper than cure 
Precaution is easier than cure 


पुर्व - जतनाय उपायापरस बरी , सवाय आनी सोपी आसता हे एक त्रिसुत्री तत्व . 
प्रबोधनाकय तें लागू जाता . 


Education is better than punishment 
Education is cheaper than punishment 
Education is easier than punishment 

प्रबोधन हे ख्यास्तीपरस बरें , सवाय आनी सोपें . 


जेन्ना मनशाची कसलीय सवंय काडून घेवंची आसता ती एकादमान काडून 
घेनात . ल्हव - ल्हव करून घेता . मनशाक ख्यास्तिची सवय जडल्या . ती एकदम 
सुटचिना . भुरग्याक माती खावपाची सवय जडटा तेन्ना ताच्या हातांत मदीं मदीं 
खाणाची वस्त दिता . भुरगें एका पेण्यार , दोनय खाता . ल्हव - ल्हव करून खाणाची 
रूच लागली की माती खावप उणें जाता . अखेरेक माती खावपाची सवंय वचून 
खाण खावपाची सवय लागता . 

तशें एकेवटेन कायदो आनी ताची ख्यास्त आसुंनी . दुसरेवटेन प्रबोधनय चालू 
आसचें . ख्यास्त म्हणजे फस्ट - एड ( first - aid ) प्रबोधन हो फुडलो उपचार 
( treatment ) . 

मनीस हो मुळांत सामाजीक प्राणी . हेर प्राण्यांपरस चड समज आशिल्लो . 
ताच्यांतल्या सामाजीक जिन्सांक ( genes ) ख्यास्तीपरस शिकवण बरी मानवतली . 
बरी शिकवण मेळली तर मोनजात लेगीत समंजसपणान वागता . मोनजातीक 
जमता तें मनशाक जमतलेंच . मोनजातीपरस चड जमतलें . 

हे नदरेन आमी आजून व्हडलोसो विचार करूंक ना . करूंक जाय . विचार 
आनी विचार मुखार व्हरपाचो आचारय . 

सरते अखेरेक महात्मा गांधीचे सांगणे नदरेआड करूंक फावना . ते म्हणटाले . 
मनशाचो खंयचोच वेव्हार दोश विरयत आसूंक शकना . जितको वेव्हार व्हड तितको 
दोशय व्हड . लोकशाय हो एक व्हड मानवी वेव्हार . एद्या व्हड वेव्हारांतले दोशय 
तेदेच व्हड आसतले . तांकां समजून घेवन , ते पयस करपाचे प्रयत्न जावंक जाय . 
दोश आसतले म्हणून वेव्हारच नाका म्हणप शाणेपणाचें जावंचेना . 

आमी लोक - प्रतिनिधिंची लोकशाय स्विकारल्या . तिच्या दोशांसयत 
स्विकारल्या . हे दोश काडून उडोवपाचे प्रयत्न अवश्य करूया . पूण तें करताना मुळचे 

लोक - प्रतिनिधीक लोकशायेचो इबाड जावंक फावना . दोश काडपाक आमी अपेसी 
थारले म्हणून लोक - प्रतिनिधीक लोकशाय नश्ट करपाचो आमकां अधिकार येना . 
आमच्या अपेसाचें मूळ आमच्या सुवार्थांत लिपला . आत्मपरिक्षण करून ह्या 
लिपिल्ल्या मुळाचो सोद घेवन ताचो नाश केलेबगर आमचेकडेन दुसरो पर्याय ना . 
करूंक जाय तें हैं . हे केलेबगर हेर केल्ले सगळे पर्याय लोकशायेच्या मुळाचेर घाव 
घालपी थारतले . तें जावंक फावना . 

